

சமாதான முயற்சியின் அடிச்சுவடுகள்



அரசியலமைப்பு அலுவல்கள் மற்றும் தேசிய ஒருமைப்பாட்டு அமைச்சின்
சமாதானத்தொகுப்புக்குரிய சமாதான பிரிவின் வெளியீடு

சமாதான முயற்சியின்
அடிச்சுவடுகள்



**அரசியலமைப்பு அலுவல்கள்,
தேசிய ஒருமைப்பாட்டு அமைச்சின்**

சமாதானத்தைக் கட்டியெழுப்புவதற்கான
பிரிவின் ஒரு வெளியீடு

சமாதான முயற்சியின் அடிச்சுவடுகள்

முதற் பதிப்பு - 2006 டிசம்பர்

ISBN: 978-955-1194-05-5

வெளியீடு:

சமாதானத்தைக் கட்டியெழுப்புவதற்கான பிரிவு,
அரசியலமைப்பு அலுவல்கள்,
தேசிய ஒருமைப்பாட்டு அமைச்சு,
இல. 310, காலி வீதி,
கொழும்பு 03.
தொலைபேசி: 2370712

பக்க வடிவமைப்பும் அச்சுப்பதிப்பும்:

தரஞ்சி பிரின்ட்ஸ்
இல. 506,
ஹயிலெவல் ரோட்,
நாவின்ன,
மார்கம.
தொ-இல: 2804773

பொருளடக்கம்

	பக்கம்
1. 1957 பண்டாரநாயக்க - செல்வநாயகம் ஒப்பந்தம்	07
2. 1965 டட்லி - செல்வநாயகம் ஒப்பந்தம்	11
3. 1987 இந்திய - இலங்கை ஒப்பந்தம்	13
4. 1987 மாகாண சபைகள் சட்டம்	21
5. 1995 மோதல் தவிர்ப்பு ஒப்பந்தம்	49
6. 2002 போர் நிறுத்த ஒப்பந்தம்	53
7. 2002 ஒஸ்லோ சமவாயம்	67
8. இடைக்கால தன்னாட்சி அதிகார சபை குறித்த எல்.ரீ.ரீ.ஈ. யோசனைகள்	71
9. 2005 கனாமிக்குப் பின்னைய செயற்பாட்டு முகாமை நிறுவனமொன்றைத் தாபித்தல்	87
10. 2000 அரசியலமைப்பு வரைவில் அதிகாரப் பகிர்விற்கான ஏற்பாடுகள்	101

தொகுப்பு:

சட்டத்தரணி ரஜித பண்டிதசேகர
சட்டத்தரணி ஜகத் லியன ஆர்ச்சி

ஆலோசனை:

பேராசிரியர் ரஞ்சித் அமரசிங்க

முன்னுரை

இருபதாம் நூற்றாண்டின் முதல் அரைப் பாகத்திலிருந்து உருவெடுத்த தேசியஇனப் பிரச்சினையின் பல்வேறு கட்டங்களில் அதனைத் தீர்த்து வைப்பதற்காக முன்னெடுக்கப்பட்ட பல்வேறு முயற்சிகள் பற்றிய ஒரு தொகுப்பாக இந்நூல் உங்கள் கரங்களில் தவழ்ந்திருக்கிறது.

தேசியஇனப் பிரச்சினைக்கு அரசியலமைப்பு ரீதியிலான தீர்வொன்று குறித்த பேச்சுவார்த்தைகள் முடுக்கி விடப்பட்டுள்ள இக் கால கட்டத்தில் கடந்த கால முயற்சிகள் குறித்த சரியான நோக்கொன்றைப் பெற்றுக்கொள்வது, சமாதானம் பற்றிக் கரிசனையுள்ளோருக்கு இன்றியமையாத ஓர் அணுகுமுறையாகும். சமாதானம் தொடர்பாக முன்னெடுக்கப்பட்ட கடந்த கால முயற்சிகள் குறித்து அந்தந்த அரசியல் கருத்தியல் வாதங்களுடனேயே விமர்சிக்கப்படுகின்றன. எனினும், கடந்த கால முயற்சிகளின் திருத்தமான வரைவுகளை வாசிப்பது, தேசியஇனப் பிரச்சினை குறித்த கற்கையில் ஈடுபட்டுள்ளோருக்குக்கூட வாய்ப்பற்ற அளவிற்கு அவை காண்பதற்கரிய ஆவணங்களாக மாறியுள்ளன.

கடந்த கால சமாதான முயற்சிகளின் வடிவங்கள் குறித்த சரியான நோக்கொன்றை ஏற்படுத்திக் கொள்வதற்கு, மக்களிடமிருந்து தூரவிலகியுள்ள அத்தகைய ஆவணங்களை, இந்த நூலினூடாக உங்கள் கரங்களில் தவழ விடுகிறோம்.

கடந்த கால முயற்சிகள் மீதான சரியான நோக்கு, எதிர்கால சமாதான முயற்சிகளில் பயனுறுதி வாய்ந்த விதத்தில் கையாளப்படும் என்பது எமது நம்பிக்கையாகும்.

**சமாதானத்தைக் கட்டியெழுப்புவதற்கான பிரீவு
அரசியலமைப்பு அலுவல்கள்,
தேசிய ஒருமைப்பாட்டு அமைச்சு**

1. பண்டாரநாயக்கா - செல்வநாயகம் உடன்படிக்கை 1957

பகுதி - “அ”

நாட்டில் நெருக்கடியை ஏற்படுத்தி வந்த கருத்து வேற்றுமைகளைத் தீர்க்கும் முயற்சியாக, இலங்கைத் தமிழரசுக் கட்சிப் பிரதிநிதிகள் பிரதமரோடு பேச்சு வார்த்தைகளை நடத்தினார்கள்.

உரையாடலின் தொடக்கத்திலேயே தமிழரசுக் கட்சியின் சில கோரிக்கைகளைப் பிரதமர் ஏற்பது சாத்தியமற்றதென்பது தெளிவாகியது.

சமஷ்டி அரசியல் அமைப்பையோ, பிரதேச சுயாட்சியையோ ஏற்படுத்துவது பற்றிப் பேசுவோ அல்லது அரசகரும மொழிச் சட்டத்தை இல்லாதொழிப்பதற்கு நடவடிக்கை எடுக்கவோ அரசாங்கத்தின் நிலையில் தன்னால் இயலாது என்று பிரதமர் கூறினார்.

இலங்கைத் தமிழரசுக் கட்சி தனது அடிப்படைக் கொள்கைகள், நோக்கங்கள் எவற்றையும் கைவிடாத வகையில் ஓர் இடைக்கால ஒழுங்குக்கு வர இயலுமா என்பதை ஆராயும் கேள்வி பின் எழுந்தது.

அரசாங்கத்தின் பிரதேச சபைகள் மசோதாவை ஆராய்ந்து, அதன் கீழ் இலங்கைத் தமிழரசுக்கட்சி கருத்திற் கொண்டிருக்கும் சில விஷயங்களை நியாயமாக உள்ளடக்கக் கூடியதாக ஏற்பாடுகள் செய்ய இயலுமா என்று பார்க்குமாறு பிரதமர் ஆலோசனை கூறினார்.

அங்கு ஏற்பட்ட உடன்படிக்கை ஓர் தனியான பத்திரத்தில் தரப்படுகிறது.

இடைக்கால ஒழுங்கு

மொழி விடயத்தில் இலங்கைத் தமிழரசுக் கட்சி சம அந்தஸ்துக் கோரிக்கையை வலியுறுத்தியது. ஆனால், இவ்விடயத்தில் பிரதமரின், நிலையை உத்தேசித்து இடைக்கால ஏற்பாடாக ஓர் உடன்படிக்கைக்கு வந்தனர். தமிழ் ஒரு தேசிய மொழியாக அங்கீகரிக்கப்படுவதும் வடக்கு கிழக்கு மாகாணங்களின் நிர்வாக அலுவல்கள் தமிழில் நடைபெறுவதும் முக்கியமானவையென்று அவர்கள் சுட்டிக் காட்டினர்.

தான் முன் குறிப்பிட்டது போல், அரசகரும மொழிச் சட்டத்தை இல்லாதொழிக்கக் கூடிய எந்த நடவடிக்கையும் எடுப்பது சாத்தியமற்றது என்று பிரதமர் கூறினார்.

கருத்துப் பரிமாறலின் பின், இயற்ற உத்தேசிக்கப்படும் சட்டத்தில் இலங்கையின் தேசிய சிறுப்பான்மையினரின் மொழியாகத் தமிழை அங்கீகரிக்க வேண்டுமென்றும், அரசகரும மொழியின் நிலையைப் பாதிக்காத வகையில் வடக்கு கிழக்கு மாகாணங்களின் நிர்வாக மொழியாகத் தமிழே இருக்கும் வகையில் பிரதமரின் நாலு அம்சத் திட்டத்தில் ஏற்பாடு இருக்க வேண்டுமென்றும் இரு தரப்பினரும் ஒப்புக் கொண்டனர்.

இந்திய வம்சாவளியினருக்கு இலங்கைக் குடியுரிமை வழங்குவது பற்றியும், குடியுரிமைச் சட்டம் பற்றியும் தமது கருத்துக்களை இலங்கைத் தமிழரசுக் கட்சிப் பிரதிநிதிகள் பிரதமருக்கு எடுத்து விளக்கி, விரைவில் இப்பிரச்சினை தீர்க்கப்பட வேண்டுமென்று வற்புறுத்தினர்.

இனப்பிரச்சினை விரைவில் பரிசீலனைக்கு எடுத்துக் கொள்ளப்படும் என்று பிரதமர் அறிவித்தார். இம் முடிவுகளின் காரணமாக தமது உத்தேச சத்தியாக்கிரக நடவடிக்கையைக் கைவிடுவதாக தமிழரசுக் கட்சி அறிவித்தது.

பகுதி - “ஆ”

1. பிராந்தீய சபைகளின் எல்லைகள் - சட்டத்திலேயே அட்டவணையாகச் சேர்க்கப்பட்டு வரையறுக்கப்பட வேண்டும்.
2. வடமாகாணம் ஒரு பிராந்தீய சபையாகவும் கிழக்கு மாகாணம் இரண்டு அல்லது கூடிய பிராந்தீய சபைகளாகவும் அமையும்.
3. மாகாண எல்லைகளையும் தாண்டி இரண்டு அல்லது மேற்பட்ட பிராந்தீய சபைகள் இணைவதற்குச் சட்டத்தில் விதி இடம்பெறும். பாராளுமன்றத்தின் அங்கீகாரத்துக்கு அமைவாக, ஒரு பிராந்தீய சபை தன்னைப் பிரித்துக் கொள்ளவும் இடம் இருக்கும். இரண்டு அல்லது மேற்பட்ட பிராந்தீய சபைகளுக்குப் பொதுவான குறிப்பிட்ட நோக்கங்களுக்கு, அவை சேர்ந்து செயல்படச் சட்டத்தில் இடம் இருக்கும்.
4. பிராந்தீய சபை உறுப்பினர்கள் நேரடியாகத் தெரிவு செய்யப்படுவார்கள். அதற்கான தொகுதிகளை நிர்ணயிப்பதற்குத் தேர்தல் தொகுதி நிர்ணயக் குழுவோ, குழுக்களோ அமைப்பதற்கு ஏற்பாடு செய்யப்படும். பிராந்தீய சபைகளின் எல்லைக்குள் அமைந்த மாவட்டங்களின் பாராளுமன்ற உறுப்பினர் - பிராந்தீய சபைத் தலைவராவதற்குத் தகுதி பெறுவது பற்றி ஆலோசிக்கப்படும். அரசாங்க அதிபர்கள் பிராந்தீய ஆணையாளர்களாக நியமிக்கப்படுவது பற்றி ஆலோசிக்கப்படும். பெரிய பட்டினங்கள், கேந்திர நகரங்கள், மாநகர சபைகள் ஆகியவற்றை மேற்பார்வை செய்யும் அதிகாரங்கள் ஆராயப்படும்.
5. அதிகாரங்கள் பாராளுமன்றத்தால் வழங்கப்பட்டு சட்டத்தில் வரையறுக்கப்பட வேண்டும். விவசாயம், கூட்டுறவு, காணியும் காணி அபிவிருத்தியும் குடியேற்றம், கல்வி, சுகாதாரம், கைத்தொழில் மீன்பிடித்துறை, வீடமைப்பு, சமூகசேவை, மின்சாரம், நிர்வகண்கலிட்டங்கள், நெடுஞ்சாலைகள்

- ஆகியவை உள்ளடங்கக் குறிப்பிட்ட விடயங்கள் பிராந்தீய சபைகளின் அதிகாரத்திற்கு உட்பட்டிருக்க வேண்டும் என்று ஒப்புக் கொள்ளப்பட்டது. வேண்டிய அதிகார எல்லைகள் சட்டத்திலேயே வரையறுக்கப்படும்.
6. குடியேற்றத் திட்டங்களைப் பொறுத்தவரை, தமது அதிகார எல்லைக்குட்பட்ட காணிகள் வழங்கப்பட வேண்டிய குடியேற்றவாசிகளைத் தெரிவு செய்வதும், அத்திட்டங்களில் வேலைக்கமர்த்தப்படும் ஆட்களைத் தெரிவு செய்வதும், பிராந்தீய சபையின் அதிகாரத்திற்குட்பட்டதாக இருக்குமென்று ஒப்புக் கொள்ளப்பட்டது. இப்போது கல்லோயா அபிவிருத்திச் சபைகளினால் நிர்வகிக்கப்படும் பிரதேசத்தின் நிலை ஆராயப்பட வேண்டும்.
 7. சட்ட மூலகத்தில் பிராந்தீய சபைகளை ஒட்டி உள்ளூராட்சி அமைச்சருக்கு அளிக்கப்பட்ட அதிகாரங்களை மாற்றித் தேவையான இடத்தில் பாராளுமன்றத்திடம் ஒப்படைக்கும் பொருட்டு அவ்விதிகள் திருத்தப்படும்.
 8. பிராந்தீய சபைகளுக்கு மத்திய அரசாங்கம் மொத்தமாக நிதி வழங்கும், அத்தொகை கணக்கிடப்பட வேண்டிய கொள்கைகள் பின் ஆராயப்படும், பிராந்தீய சபைகளுக்கு வரி விதிக்கவும், கடன் வாங்கவும் அதிகாரம் இருக்கும்.

2. டட்லி சேனநாயக்கா-செல்வநாயகம் உடன்படிக்கை 1965

திரு. டட்லி சேனநாயக்கா அவர்களும், திரு.எஸ்.ஜே.வி செல்வநாயகம் அவர்களும் 24.03.1965 இல் சந்தித்து தமிழ் மக்களின் பிரச்சினைகள் சம்பந்தமாக நடாத்திய பேச்சுவார்த்தைகளுக்கு அமைய, ஒரு நிரந்தர அரசாங்கத்தை அமைக்கும் நிமித்தம் கீழ்க் குறிப்பிடப்பட்டுள்ளவற்றிற்கு நடவடிக்கைகள் எடுக்கப்படுமென்று திரு. சேனநாயக்கா ஒப்புக் கொண்டார்.

1. வட, கிழக்கு மாகாணங்களில் தமிழ் மொழி மூலம் நிர்வாகங்கள் நடப்பதற்கும், அவற்றைத் தமிழிலேயே பதிவதற்கும் தமிழ்மொழி விசேட விதிகளுக்கமைய உடனே நடவடிக்கைகள் எடுக்கப்படும். ஒரு தமிழ் பேசும் குடும்பங்கள் நாடு முழுவதிலும் தமிழிலேயே கருமமாற்ற உரிமையுள்ளவன் என்பதே தன் கட்சியின் கொள்கை என்பதையும் திரு. சேனநாயக்கா விளக்கினார்.

இந்திய - இலங்கை உறவுகள்

2. வட, கிழக்கு மாகாணங்களிலுள்ள சட்டபூர்வ நடவடிக்கைகளைத்தமிழில் நடாத்தவும், அவற்றைப் பதிவதற்குத் தமிழே நீதிமன்ற மொழியாக இருப்பதுதான் தன் கட்சியின் கொள்கை என்று திரு. சேனநாயக்கா ஏற்றுக் கொள்கிறார்.

3. இரண்டு தலைவர்களின் பரஸ்பர சம்மதத்தின் பேரில், உடன்பாடு காணும் விடயங்களின் அதிகாரங்களுக்கேற்ப இலங்கையில் மாவட்ட சபைகள் அமைக்க நடவடிக்கைகள் எடுக்கப்படும். எனினும் தேசிய நன்மை கருதி, சட்டங்களுக்கமைய மாவட்ட சபைகளுக்கு மேலான அதிகாரங்கள் அரசாங்கத்துக்கு உண்டென்று ஏற்றுக் கொள்ளப்பட்டது.

4. இலங்கைப் பிரஜை காணிப் பங்கீடுகளில் காணி பெறும் வண்ணம் காணி அபிவிருத்தி விதிகள் திருத்தி அமைக்கப்படும். குடியேற்றத் திட்டங்களில் காணி வழங்கப்படும் போது வட, கிழக்கு மாகாணங்களில் கீழ்க்காணும் விடயங்கள் முதன்மையாகக் கவனிக்கப்படும் எனவும் திரு. சேனநாயக்கா ஏற்றுக் கொண்டார்.

(அ) வட, கிழக்கு மாகாணங்களிலுள்ள காணிகள் அம் மாகாணங்களிலுள்ள காணியற்றவர்களுக்கே முதலில் வழங்கப்படல் வேண்டும்.

(ஆ) இரண்டாவதாக வட, கிழக்கு மாகாணங்களில் வசிக்கும் தமிழ் பேசும் மக்களுக்கே வழங்கப்படல் வேண்டும்.

(இ) மூன்றாவதாக - இலங்கையின் ஏனைய பகுதிகளிலுள்ள பிரஜைகளுக்கு வழங்கப்படும் தமிழர்களுக்கு முதலிடங்கொடுத்து, ஏனையவர்களுக்கும் வழங்கலாம்

(ஒப்பம்) டட்லி சேனநாயக்கா
24.03.1965

(ஒப்பம்) எஸ்.ஜே.வி. செல்வநாயகம்
24.03.1965

3. இந்திய - இலங்கை உடன்படிக்கை 1987

**இலங்கையில் சமாதானத்தையும் இயல்பு
நிலையையும் ஏற்படுத்துவதற்கான
இந்திய - இலங்கை உடன்படிக்கை**

இந்தியக் குடியரசின் பிரதம மந்திரி மாண்புமிகு திரு ராஜீவ்காந்தியும் இலங்கை ஜனநாயக சோசலிசக் குடியரசின் ஜனாதிபதி மாண்புமிகு திரு. ஜே.ஆர். ஜயவர்த்தனவும் 1987 ஆம் ஆண்டு ஜூலை மாதம் 29ஆம் திகதி கொழும்பில் சந்தித்தார்கள்.

இந்தியாவுக்கும் இலங்கைக்கும் இடையிலான பாரம்பரிய நட்புறவை ஆதரித்துத் தீவிரப்படுத்தி மேலும் வலுப்படுத்துவதின் அதி முக்கியத்துவத்தை கருத்திற் கொண்டும், இலங்கையின் இனப்பிரச்சினைக்கும் அதன் விளைவான வன்செயல்களுக்கும் தீர்வு காண வேண்டியதன் தவிர்க்க முடியாத அவசியத்தையும் இலங்கையிலுள்ள சகல சமூகங்களையும் சேர்ந்த மக்களின் பாதுகாப்பு, நலன்புரி நடவடிக்கைகள், சுபீட்சம் ஆகியவற்றை உணர்ந்தும்,

**1. இந்த நோக்கங்களை நிறைவேற்றுவதற்காகப்
பின்வரும் உடன்படிக்கையை இந்தத் தினத்தில்
ஏற்படுத்திக் கொண்டார்கள்.**

- 1.1 இலங்கையின் ஐக்கியம், இறைமை, பிராந்திய ஒருமைப்பாடு, ஆகியவற்றைப் பேணிக்காக்க விரும்பி,
- 1.2 இலங்கை சிங்களவர்கள், தமிழர்கள், முஸ்லீம்கள் பறங்கியர்கள் ஆகியோரைக் கொண்ட பல்லின, பன்மொழி சமூகங்கள் வாழும் நாடு என்பதை உணர்ந்து.
- 1.3 மிகக் கவனமாகப் பேணிக் காப்பாற்ற வேண்டிய தனித்தனிக் கலாசாரம், மொழி அடையாளங்களை ஒவ்வொரு இனமும் கொண்டுள்ளதென்பதையும்,

- 1.4 வடக்கு கிழக்கு மாகாணங்கள் அங்கு ஏனைய இனக்குழுக்களுடன் எல்லாக் காலத்திலும். ஒன்றாக வாழ்ந்து வரும் இலங்கை தமிழ் பேசும் மக்களின் வரலாற்றுபூர்வமான வசிப்பிடங்கள் என்பதையும் அங்கீகரித்து,
- 1.5 இலங்கையின் ஐக்கியம், இறைமை, பிரதேச ஒருமைப்பாடு ஆகிய அம்சங்களைப் பலப்படுத்த வேண்டியதன் அவசியத்தை உணர்ந்த சகல பிரஜைகளும் சமத்துவமாகவும், பாதுகாப்பாகவும், ஒற்றுமையாகவும் சுபீட்சத்துடன் தங்கள் அபிவாசைகளை நிறைவேற்றி வாழும் பல இன, பல மொழி பேசும் பல மதங்களைக் கடைப்பிடிக்கும் தன்மையைப் பேணி,

2. பின்வரும் உடன்பாட்டிற்கு வருகின்றோம்

- 2.1 இலங்கை அரசாங்கம் அருகருகேயுள்ள மாகாணங்களை ஒரு நிர்வாக அலகாகச் சேர்த்துக் கொள்ளக் கருதும் கீழ் விவரிக்கப்பட்டவாறு வடக்குக் கிழக்கு என்று அவற்றைப் பிரிக்கும் பட்சத்தில் சர்வஜன வாக்கெடுப்பொன்றை நடத்துவது என்றும்,
- 2.2 மாகாண சபைக்கான தேர்தல் நடத்தப்படும் திகதியில் இருந்து 2.3 தெரிவிக்கப்பட்டவாறு சர்வஜன வாக்குரிமை நடத்தப்படும் திகதி வரையான காலப்பகுதி இடைக்காலப் பகுதியென்று கருதப்படும் 2.8 வாசகத்திற்கு அமைய சர்வஜன வாக்கெடுப்பு நடத்தப்படும் வரை தற்போதுள்ள வடக்குக் கிழக்கு மாகாணங்கள் ஒரு மாகாண சபையை உள்ளடக்கிய ஒரு நிர்வாக அலகாக இருக்கும். இத்தகைய அலகில் ஓர் ஆளுநர், ஒரு முதலமைச்சர், ஓர் அமைச்சரவை ஆகியன செயற்படும்.
- 2.3 கிழக்கு மாகாண மக்கள் பின்வரும் தீர்மானத்தை எடுப்பதற்காக 1988 ஆம் ஆண்டு டிசம்பர் மாதம் 31 ஆம் திகதி அல்லது அதற்கு முன்னர் சர்வஜன வாக்கெடுப்பு பொன்றில் கலந்து கொள்வார்கள்.

(அ) 2.2 பந்தியில் தெரிவிக்கப்பட்டவாறு கிழக்கு மாகாணம் வடக்கு மாகாணத்துடன் ஒரு நிர்வாக அலகாகத் தொடர்ந்தும் நிர்வகிக்கப்படுவதா அல்லது.

(ஆ) கிழக்கு மாகாணம் தனியானதொரு ஆளுநர், முதலமைச்சர், அமைச்சரவையுடன் தனியானதொரு மாகாண சபையைக் கொண்ட தனியான நிர்வாகப் பிரிவாக செயற்படுவதா, ஜனாதிபதி தனது விருப்பதின் பேரில் இத்தகைய சர்வஜன வாக்கெடுப்பு ஒன்றைப் பிற்போடுவதா என்பதைத் தீர்மானிக்கலாம்.

2.4 இன வன்செயல்கள் காரணமாகவோ, வேறு காரணங்களுக்காகவோ இடம்பெயர்ந்த அனைவரும் இத்தகைய சர்வஜன வாக்கெடுப்பில் வாக்களிக்கும் உரிமையைக் கொண்டுள்ளார்கள். இத்தகைய மக்கள் தங்கள் சொந்த இடங்களுக்குத் திரும்புவதற்கான சூழ்நிலை ஏற்படுத்தப்படும்.

2.5 சர்வஜன வாக்கெடுப்பு நடத்தப்படும் போது, அதனைக் கண்காணிப்பதற்கு இலங்கை அரசாங்கத்தினால் பெயர் குறிப்பிடப்படும் - ஜனாதிபதியினால் நியமிக்கப்படும் ஓர் உறுப்பினரும், பிரதம நீதியரசர் தலைமையில், கிழக்கு மாகாண தமிழ் பேசும் மக்களின் பிரதிநிதிகளினால் பிரேரிக்கப்படும், ஜனாதிபதியினால் நியமிக்கப்படும் மற்றுமொரு உறுப்பினரும் அடங்கிய குழுவொன்றினால் கண்காணிக்கப்படும்.

2.6 சர்வஜன வாக்கெடுப்பின் முடிவைத் தீர்மானிப்பதற்கு சாதாரண பெரும்பான்மை ஒன்றே போதுமானது.

2.7 நாட்டின் சட்டங்களுக்கமைய கூட்டங்கள் நடத்தப்படுவது மற்றும் பிரசாரங்கள் மேற்கொள்ளப்படுவது போன்றவை சர்வஜன வாக்கெடுப்பிற்கு முன்னர் அனுமதிக்கப்படும்.

2.8 அடுத்த மூன்று மாதங்களுக்குள் 1987 ஆம் ஆண்டு டிசம்பர் மாதம் 31ஆம் திகதிக்குப் பிந்தாமல் மாகாண சபைகளுக்கான தேர்தல்கள் நடத்தப்படும். வடக்கு கிழக்கு மாகாண சபைகளுக்கான தேர்தல்களுக்கென இந்திய கண்காணிப்பாளர்கள் அழைக்கப்படுவார்கள்.

2.9 1987 ஆம் ஆண்டு ஓகஸ்ட் மாதம் 15ஆம் திகதியளவில் கிழக்கு, வடக்கு, மாகாணங்களில் அவசரகால நிலைமை நீக்கப்படும். இந்த உடன்படிக்கை கைச்சாத்திடப்பட்டு 48 மணித்தியாலங்களுக்குள் நாடு முழுவதிலும் பகைமைத் தவிர்ப்பு அமுல்படுத்தப்படும்.

ஏற்றுக் கொள்ளப்பட்ட நடைமுறை ஒன்றின் பிரகாரம் போராளிக்குழுக்கள் தற்போது வைத்திருக்கும் சகல ஆயுதங்களும் இலங்கை அரசாங்கத்தினால் குறிக்கப்படும் அதிகாரிகளிடம் ஒப்படைக்கப்படும். பகைமைத் தவிர்ப்பு அமுலுக்கு வந்து போராளிக் குழுக்களால் ஆயுதங்களும் ஒப்படைக்கப்பட்டதையடுத்து இராணுவ மற்றும் பாதுகாப்பு அதிகாரிகள் 1987 ஆம் ஆண்டு மே மாதம் 25 ஆம் திகதியளவில் முகாம்களில் உள்ள விடுதிகளுக்கு கட்டுப் படுத்தப்படுவார்கள். பகைமைத் தவிர்ப்பு அமுலுக்கு வந்து 72 மணித்தியாலங்களுக்குள் தீவிரவாதிகள் ஆயுதங்களைக் கையளிக்கும் நடவடிக்கைகளும் ஆயுதப் படையினர் முகாம்களுக்குள் கட்டுப்படுத்தப் படுவதும் பூரணப்படுத்தப்படும்.

2.10 நாட்டின் ஏனைய பகுதிகளில் சட்டம், ஒழுங்கு, பாதுகாப்பு, ஆகியவற்றைப் பேணும் அதே அமைப்புக்கள் வடக்கிலும் கிழக்கிலும் மேற்கூறப்பட்ட நோக்கங்களுக்காக இலங்கை அரசாங்கத்தினால் பயன்படுத்தப்படும்.

2.11 பயங்கரவாதத் தடைச்சட்டம் ஏனைய அவசரகாலச் சட்டங்களின் கீழும் தற்சமயம் தடுப்புக் காவலில் இருக்கும் அரசியல் கைதிகளுக்கும் ஏனைய

கைதிகளுக்கும் இலங்கை ஜனாதிபதி பொது மன்னிப்பு வழங்குவார். போராளிகளுக்கும் மேற்கூறப்பட்ட சட்டங்களின் கீழ் குற்றஞ் சாட்டப்பட்டவர்களுக்கும் தண்டனை வழங்கப்பட்ட கைதிகளுக்கும் பொது மன்னிப்பளிக்கப்படும். அத்துடன் தேசிய வாழ்வின் பிரதான போக்கிற்குள் தமிழ் போராளிகளைக் கொண்டு வரும் நோக்கில் அவர்களுக்குப் புனர்வாழ்வளிக்க இலங்கை அரசு விசேட முயற்சிகளை மேற்கொள்ளும். இந்த நடைமுறைகளுக்கு இந்தியா ஒத்துழைப்பு வழங்கும்.

- 2.12 மேற்கூறப்பட்ட சகல ஏற்பாடுகளையும் இலங்கை அரசு ஏற்றுக் கொண்டு ஒழுக்குவதுடன் ஏனையவர்களும் அவ்வாறே செய்ய வேண்டுமென எதிர்பாக்கும்.
- 2.13 மேற்கூறப்பட்ட தீர்க்கமான வரையறைகள் ஏற்றுக் கொள்ளப்பட்டால் பொருத்தமான தீர்மானங்களை இலங்கை அரசாங்கம் உடனடியாக நடைமுறைப்படுத்தும்.
- 2.14 இந்த ஒப்பந்தத் தீர்மானங்களுக்கு இந்திய அரசாங்கம் உத்தரவாதம் அளித்து கைச்சாத்திடுவதுடன் அவற்றை நடைமுறைப்படுத்தவும் உத்தரவாதமளிக்கும்.
- 2.15 1986 தொடக்கம் 19.12.1986 வரைக்குமான காலப்பகுதியில் பேச்சுவார்த்தை மூலம் மேற்கொள்ளப்பட்ட யோசனைகள் ஏற்றுக் கொள்ளப்படவேண்டுமென்ற நிபந்தனைகளும் உடன்படிக்கையில் அடங்கியுள்ளன. மேற்கண்ட பேச்சுவார்த்தைகளின் மூலம் பூரணப்படுத்தப்படாத எஞ்சிய விடயங்கள் உடன்படிக்கை கைச்சாத்தான பின்னால் ஆறுவார இடைவெளிக்குள் இந்தியாவுக்கும் இலங்கைக்குமிடையிலான கலந்துரையாடல்கள் மூலம் தீர்த்து வைக்கப்படும்.

2.16 இந்த உடன்படிக்கையை இலங்கையில் இயங்கும் எந்தவொரு போராளிக்குழுவாவது ஏற்றுக்கொள்ளாவிட்டால் பின்வரும் நடவடிக்கைகளை இந்திய அரசாங்கம் எடுக்க வேண்டுமென்ற நிபந்தனையும் உடன்படிக்கையில் அடங்கும்.

அ. இலங்கையின் ஐக்கியத்திற்கும் ஒருமைப்பாட்டிற்கும் பாதுகாப்பிற்கும் குந்தகம் விளைவிக்கும் நடவடிக்கைகளுக்கு இந்தியப் பிரதேசம் பயன்படுத்தப்படுவதில்லை என்பதை உறுதிப்படுத்த இந்தியா சகல நடவடிக்கைகளையும் எடுக்கும்.

ஆ. இலங்கையைப் பாதிக்கும் தமிழ்ப் போராளிக் குழுக்களின் நடவடிக்கைகளைத் தடைசெய்ய இந்தியக் கடற்படையின் கரையோரக் காவற்படை இலங்கைக் கடற்படையுடன் ஒத்துழைக்கும்.

இ. இந்த யோசனைகளை அமுல் செய்வதற்கு இராணுவ உதவிகளை வழங்குமாறு இலங்கை அரசாங்கம் இந்திய அரசாங்கத்திடம் கேட்கும் பட்சத்தில் அத்தகைய இராணுவ உதவியைக் கொடுத்துதவ இந்திய அரசாங்கம் முன்வரும்.

ஈ. தமிழ் நாட்டிலுள்ள இலங்கை அகதிகள் இலங்கைக்குத் திருப்பி அனுப்பப்படுவதும் இலங்கையிலுள்ள இந்தியப் பிரஜைகள் இந்தியாவுக்குத் திருப்பியனுப்பப்படுவதுமான நடவடிக்கைகளை இரு நாடுகளும் துரிதப் படுத்தும்.

உ. வடக்கு கிழக்கு மாகாணங்களில் வசிக்கும் சகல சமூகங்களினதும் உடற் பாதுகாப்பை உறுதிப்படுத்துவதில் இந்திய - இலங்கை அரசாங்கங்கள் பரஸ்பரம் ஒத்துழைக்கும்.

2.17 இந்த உடன்படிக்கையில் தெரிவிக்கப்பட்டவாறு வடக்குக் கிழக்கு மாகாணங்களில் நடைபெறும்

தேர்தல்களில் சகல சமூகங்களையும் சேர்ந்த வாக்காளர்கள் சுதந்திரமாகவும், நேர்மையாகவும், பூரணமாகவும் கலந்து கொள்வதை இலங்கை அரசாங்கம் உத்தரவாதம் செய்ய வேண்டும். இந்திய அரசாங்கம் இது தொடர்பாக இலங்கை அரசாங்கத்திற்குப் பூரண ஒத்துழைப்பை வழங்கும்.

- 2.18 இலங்கையின் அரசு கருமமொழி சிங்களமாக இருக்க வேண்டும் - தமிழ் ஆங்கிலம் ஆகிய மொழிகளும் அரசுகரும மொழிகளாக அமையும்.

3. இந்த உடன்படிக்கையும் இதனுடன் சேர்ந்த இணைப்பும் கைச்சாத்திடப்பட்டதும் அமுலுக்கு வர வேண்டும்.

இந்த உடன்படிக்கையை இன்றைய தினமான 1987 ஆம் ஆண்டு ஜூலை மாதம் 29 ஆம் திகதி இரண்டு பிரதிகளாக எங்களால் கைச்சாத்திடப்படுகிறது. இரண்டு பிரதிகளும் சமமான அதிகார பூர்வமானவையாகும்.

ஜூனியர் ரிச்சர்ட் ஜயவர்த்தன
(இலங்கை ஜனநாயக சோசலிசக் குடியரசின் ஜனாதிபதி)

ராஜீவ் காந்தி
(இந்தியக் குடியரசின் பிரதம மந்திரி)
1987 ஜூலை மாதம் 29ம் திகதி கொழும்பில் கையொப்பமிடப்பட்டது.

உடன்படிக்கைக்கான இணைப்பு

1. இரண்டாவது பந்தியிலும் அதன் உப பந்திகளிலும் குறிப்பிடப்பட்ட சர்வஜன வாக்கெடுப்பு மாண்புமிகு இலங்கை ஜனாதிபதியினால் அழைக்கப்படும் இந்திய தேர்தல் ஆணைக்குழுவின் பிரதிநிதி ஒருவரால் கண்காணிக்கப்படுமென்று மாண்புமிகு இந்தியப் பிரதம மந்திரியும், மாண்புமிகு இலங்கை ஜனாதிபதியும் இணக்கம் தெரிவித்தள்ளார்கள்.

2. இதேபோன்று உடன்படிக்கையின் 2.8 பந்தியில் தெரிவிக்கப்பட்ட மாகாண சபைக்கான தேர்தல்கள் இலங்கை ஜனாதிபதியினால் அழைக்கப்படும் இந்திய அரசாங்கத்தின் பிரதிநிதி ஒருவரால் கண்காணிக்கப்படும்.
3. வடக்கு கிழக்கு மாகாணங்களில் நேர்மையான முறையில் தேர்தல்களை நடத்துவதற்கான சூழ்நிலையை ஏற்படுத்தும் பொருட்டு அப்பகுதிகளில் கடமையிலுள்ள ஊர்காவல் படைகள் கலைக்கப்படுவதுடன் துணை இராணுவப் படையினரும் திருப்பி அழைக்கப்படுவார்களென்று மாண்புமிகு இலங்கை ஜனாதிபதி உடன்பட்டுள்ளார்.

இன வன்செயல்கள் காரணமாக அமைக்கப்பட்ட துணை இராணுவப்படைகளை இலங்கையின் நிரந்தர பாதுகாப்புப் படைகளுடன் மற்றும் ஜனாதிபதி பாதுகாப்புப் படைகளுடன் ஜனாதிபதி விரும்பினால் சேர்த்துக் கொள்ளலாம்.
4. இலங்கை ஜனாதிபதி நியமிக்கும் அதிகாரிகளிடம் தமிழ்ப் போராளிகள் அவர்களது ஆயுதங்களைக் கையளிக்க வேண்டுமென்று இந்தியப் பிரதம மந்திரியும் இலங்கை ஜனாதிபதியும் உடன் பட்டுள்ளார்கள் இலங்கை செஞ்சிலுவைச் சங்கத்தையும், இந்திய செஞ்சிலுவைச் சங்கத்தையும் சேர்ந்த ஒவ்வொரு பிரதிநிதிகளின் முன்னிலையில் இந்த அயுத ஒப்படைப்பு இடம் பெற வேண்டும்.
5. இந்திய அரசாங்கத்தையும் இலங்கை அரசாங்கத்தையும் சேர்ந்த தகுதி வாய்ந்த பிரதிநிதிகள் அடங்கிய இந்திய இலங்கைக் கூட்டுக் கண்காணிப்புப் பிரிவொன்று 31 ஜூலை 1987 இல் இருந்து பகைமைத் தவிர்ப்பு அமுல் செய்யப்படுவதைக் கண்காணிக்குமென்று இந்தியப் பிரதம மந்திரியும் இலங்கை ஜனாதிபதியும் உடன்பாடு தெரிவித்துள்ளார்கள்.
6. உடன்படிக்கையின் 2.14, 2.16 (இ) ஆகிய வாசகங்களின்படி இந்திய அமைதிகாக்கும் படை தேவைப்படும் பட்சத்தில் பகைமைத் தவிர்ப்பு அமுல் செய்யப்படுவதை உத்தரவாதம் செய்வதற்கு இலங்கை ஜனாதிபதியினால் அழைக்கப்படலாமென்று இந்தியப் பிரதம மந்திரியும், இலங்கை ஜனாதிபதியும் இணக்கம் தெரிவித்துள்ளார்கள்.

4. மாகாண சபைகள் சட்டம்

1987 ஆம் ஆண்டின் 42 ஆம் இலக்க மாகாண சபைகள் சட்டம் (உறுதி செய்யப்பட்ட திகதி 14 நவம்பர் 1987)

எல். டி. ஓ, 62/87

மாகாண சபைகளில், மாகாண பொது சேவை தொடர்பான விடயங்களிலும், அத்தோடு தொடர்பான விடயங்களிலும் அல்லது அதன் நியமமான செலவுடன் கூட ஏற்படும் சிறு செலவுகளில் பின் பற்ற வேண்டிய நடைமுறையை அளிப்பதற்கான சட்டம்.

இலங்கை சனநாயக சோசலிசக் குடியரசின் பாராளுமன்றத்தால் சட்டமாக்கப்படல் பின்வருமாறு

1. இச்சட்டம் மாகாண சபைகளின் 1987 ஆம் ஆண்டின் 42 ஆம் இலக்கச் சட்டமாக எடுத்துக் காட்டப்படலாம். அத்துடன் சகல அல்லது ஏதோ ஒரு உடன்படிக்கை சம்பந்தமாக வர்த்தமானி பத்திரிகையில் வெளியிட்ட கட்டளையால் ஜனாதிபதி நியமிக்கக் கூடிய பதின்மூன்றாவது அரசியலமைப்பு திருத்தம் அமுலாவதற்கு முந்தாதவகையில் திகதி அல்லது திகதிகளில் நடைமுறைக்கு வரலாம்.

பாகம் I

மாகாண சபையின் அங்கத்துவம்

2. அரசியல் அமைப்பின் 154 (அ) இலக்கச் சட்டத்தின் தன்மையால் ஒரு மாகாணத்திற்கு ஒரு மாகாணசபையை ஏற்படுத்தும் பட்சத்தில் ஜனாதிபதி வர்த்தமானி பத்திரிகையில் வெளியிட்ட கட்டளையால் இவ்வாறான சபைக்கு ஓர் பெயர் இட்டு இப்படியான மாகாண சபை உள்ளடக்கக் கூடிய அங்கத்தவர் எண்ணிக்கையையும் குறிப்பிடலாம். இவ்வாறான தொகையைக் குறிப்பிடுகையில் ஜனாதிபதி அந்த மாகாண சபை அமைக்கப்படும் மாகாணத்தின் விஸ்தீரணம், சனத்தொகையையும் கருத்திற் கொள்ளுவார்.

3. அ. ஆள் ஒருவர், அரசியலமைப்பின் 91(1) வாசகத்தின் (அ), (இ), (ஈ), (உ), (ஊ), (எ) பந்திகளில் குறிப்பிடப்பட்ட ஏதாவதொரு தகைமையினத்திற்கு உட்பட்டிருந்தால்,
- ஆ. இப்படியான நபர் ஏதாவது ஒரு சட்டத்தின் கீழ் ஓர் உள்ளூராட்சி அதிகார சபைக்கு அங்கத்தவர்களைத் தெரிவு செய்வதற்கான தேர்தலில் வாக்களிப்பதற்குச் குறிப்பிட்டதோர் சட்டத்தின்கீழ் தகைமையற்றவராய் இருந்தால்.
- இ. ஓர் பாராளுமன்ற அங்கத்தவராய் இருந்தால்,
- ஈ. அவர் வேறு ஒரு மாகாணசபை அங்கத்தவராக அல்லது ஒன்றுக்கு மேற்பட்ட மாகாணசபைக்கு வேட்பாளராக நியமனம் பெற்றிருந்தால்.
- உ. அவர் ஓர் மாகாணசபைக்கு ஒன்றுக்கு மேற்பட்ட அங்கீகாரம் பெற்ற அரசியல் கட்சியால் அல்லது சுயேட்சைக் குழுவால் தேர்தலுக்கு வேட்பாளராக நியமனம் பெற்றிருந்தால்.

மாகாண சபையொன்றின் உறுப்பினராகத் தேர்தெடுக்கப்படலோ அல்லது அத்தகைய சபையின் உறுப்பினராக அமரவோ, வாக்களிக்கவோ தகைமையுடையவராதலாகாது.

4. மாகாணசபையின் உறுப்பினர் எனும், அவர் அரசியலமைப்பின் நான்காம் அட்டவணையில் தரப்பட்டுள்ள சத்தியத்தைச் செய்து கீழொப்பமிடும் வரை அல்லது உறுதியுரை மொழிந்து கீழொப்பமிடும் வரை அத்தகைய உறுப்பினராக அமர்தலோ அல்லது வாக்களித்தலோ ஆகாது.
5. (1) மாகாணசபையின் உறுப்பினரொருவர்.

- அ. 3 ஆம் பிரிவில் கூறப்பட்ட ஏதேனும் ஆம் தகைமையினத்திற்கு அமைந்தவராயின் அல்லது
- ஆ. தவிசாளருக்கு முகவரியிட்டு அனுப்பப்படும் அவரது கைப்பட்ட எழுத்தின் மூலம் தமது ஆசனத்திலிருந்து விலகின், மாகாண சபையில்

அவரது ஆசனம் அதன்மேல் வறிதாதல் வேண்டும்.

(2.) தொண்ணூறு நாட்களைக் கொண்டவொரு காலப்பகுதிக்கு மாகாண சபையின் உறுப்பினரொருவர் சபையின் அனுமதியின்றி அதன் எல்லாக் கூட்டங்களுக்கும், வருகை தராதிருப்பின் சபையானது அவரது ஆசனத்தை வறிதானது என வெளிப்படுத்தலாம்.

ஆயின், சொல்லப்பட்ட தொண்ணூறு நாட்களைக் கொண்ட காலப்பகுதியைக் கணிக்கையில், அடுத்தடுத்து வரும் நான்கு நாட்களுக்கு அதிகமாக சபையானது அமர்வு நிறுத்தப்பட்டுள்ள ஏதேனும் காலப்பகுதி பற்றிக் கணக்கெதுவும் எடுக்கப்படுதலாகாது.

6. ஆளொருவர் மாகாண சபையொன்றின் உறுப்பாண்மைக்காக நாலாம் பிரிவின் தேவைப்பாடுகளுக்கு இணங்கியொழுது முன்னதாக அல்லது தாம் தகைமையுடைய வரல்லர் என அல்லது தகைமையற்றவர் என அறிந்து கொண்டு அச்சபையின் உறுப்பின ரொருவராக அமர்ந்தால் அல்லது வாக்களித்தால், அவர் அவ்வாறு அமரும் அல்லது வாக்களிக்கும் ஒவ்வொரு நாள் தொடரிலும் நூறு ரூபா வரையிலான தண்டத்துக்கு ஆளாதல் வேண்டும். இத்தொகை அரசுக்கு வருமதியான கடனொன்றாக அறவிடப்படுதல் வேண்டும்.

பாகம் II

மாகாண சபைகளின் கூட்டங்களும் அதன் அலுவல்களை நடாத்துதலும்

7. 1. மாகாணசபை ஒவ்வொன்றும் இயன்றளவு விரைவாக முறையே சபையின் தவிசாளராகவும் பிரதித் தவிசாளராகவும் இருப்பதற்கென சபையின் உறுப்பினர்கள் இருவரைத் தெரிவு செய்தல் வேண்டு மென்பதுடன், தவிசாளரின் அல்லது பிரதித் தவிசாளராக இருப்பதற்கென சபையானது இன்னோர் உறுப்பினரைத் தெரிவு செய்தலும் வேண்டும்.
2. மாகாண சபையொன்றின் தவிசாளராக அல்லது பிரதித் தவிசாளராகப் பதவி வகிக்கும் உறுப்பினர்.
 - அ. சபையின் உறுப்பினராக இல்லாதொழிந்தால், தமது பதவியை வறிதாக்குதல் வேண்டும்.
 - ஆ. அத்தகைய உறுப்பினர் தவிசாளராக இருப்பின், பிரதித் தவிசாளருக்கும் அத்துடன் அத்தகைய உறுப்பினர் பிரதித் தவிசாளராக இருப்பின் தவிசாளருக்கும் முகவரியிட்டு அனுப்பப்படும் தமது கைப்பட்ட எழுத்தின் மூலம் எந்நேரத்திலும் தமது பதவியிலிருந்து விலகலாம்.
 - இ. (சமூகமளிக்காதோர் உட்பட) சபையின் முழு எண்ணிக்கையிரான உறுப்பினர்களின் பெரும்பான்மையினால் நிறைவேற்றப்பட்ட சபையின் தீர்மானமொன்றின் மூலம் ஒருவரை அவரது பதவியிலிருந்து அகற்றப்படலாம்.

ஆயின் சபையானது கலைக்கப்படும் போதெல்லாம், கலைத்தலின் பின்னர் சபையின் முதலாவது கூட்டத்துக்கு நேர் முன்னர் வரை தவிசாளர் தனது பதவிகளை வறிதாக்குதலாகாது.
3. தவிசாளரின் பதவி வறிதாக இருக்கும் போது, பதவிக்கான கடமைகள் பிரதித் தவிசாளரினால்,

அல்லது பிரதித் தவிசாளரின் பதவியும் வறிதாகவிருப்பின் சபையின் நடவடிக்கைமுறை பற்றிய விதிகளினால் தீர்மானிக்கப்படக் கூடியவாறான சபையின் அத்தகைய உறுப்பினரினால் புரியப்படுதல் வேண்டும்.

4. சபையின் ஏதேனும் அமர்வில் தவிசாளர் வருகை தராத போது, பிரதித் தவிசாளர் அல்லது அவரும் வருகை தராதிருப்பின் சபையின் நடவடிக்கை முறை பற்றிய விதிகளினால் தீர்மானிக்கப்படக் கூடியவாறான அத்தகைய ஆள், அல்லது அத்தகைய ஆளொருவரும் சமூகமளித்திருக்காவிடின், சபையினால் தீர்மானிக்கப்படக் கூடியவாறான அத்தகைய வேறு ஆள் தவிசாளராகச் செயலாற்றுதல் வேண்டும்.
5. மாகாண சபையின் தவிசாளருக்கும் பிரதித் தவிசாளருக்கும் நியதிச் சட்டத்தின் மூலம் மாகாண சபையினால் நிர்ணயிக்கப்படக் கூடியவாறான, படிகளும் அத்துடன் அதற்கான ஏற்பாடு அவ்வாறு செய்யப்படும் வரை, சனாதிபதியின் அங்கீகாரத்துடன் ஆளுநர், கட்டளை மூலம் தீர்மானிக்கக் கூடியவாறான அத்தகைய சம்பளங்களும் படிகளும் செலுத்தப்படுதல் வேண்டும்.
8. (1.) மாகாணசபையின் ஏதேனும் அமர்வில் தவிசாளரைத் தமது பதவியிலிருந்து அகற்றுவதற்கான ஏதேனும் தீர்மானம் சீர்தூக்கிப் பார்க்கப்படுகையில் தவிசாளர், அல்லது பிரதித் தவிசாளரைத் தமது பதவியிலிருந்து அகற்றுவதற்கான ஏதேனும் தீர்மானம் சீர்தூக்கிப் பார்க்கப்படுகையில் பிரதித் தவிசாளர், அவர் சமூகமளித்திருக்கும் போதிலும் தலைமை வகித்தலாகாது என்பதுடன், 7ஆம் பிரிவின் (4) ஆம் உட்பிரிவின் ஏற்பாடுகள், விடயத்திற்கேற்ப, தவிசாளர் அல்லது பிரதித் தவிசாளர் வருகை தராதுள்ள அமர்வொன்று தொடர்பாக அவை ஏற்புடையனவாகின்றவாறு அத்தகைய ஒவ்வொரு அமர்வு தொடர்பாகவும் ஏற்புடையனவாதலும் வேண்டும்.

- (2.) தவிசாளரானவர் பதவியிலிருந்து தமது அகற்றுகைக்கான ஏதேனும் தீர்மானம் சபையில் சீர்தூக்கிப் பார்க்கப்படும் போது மாகாண சபையில் உரையாற்றுவதற்கும் அத்துடன் அதன் நடவடிக்கைகளில் வேறு வகையாகப் பங்கு பற்றுவதற்கும் உரிமையுடையவராதல் வேண்டுமென்பதுடன் 10 ஆம் பிரிவில் எது எப்படியிருப்பினும் அத்தகைய தீர்மானத்தின் மீது அல்லது வேறேதேனும் கருமத்தின் மீது முதல் தடவையில் மட்டுமே வாக்களிப்பதற்கு உரித்துடையவராதலும் வேண்டும். ஆனால் வாக்குகள் சமமாகவுள்ள ஒரு விடயத்தில் அல்ல.
- 9 (1.) இச்சட்டத்தின் ஏற்பாடுகளுக்கும் மாகாண சபையொன்றின் நடவடிக்கை முறையை ஒழுங்குபடுத்துகின்ற விதிகளுக்கும் நிலையியற் கட்டளைகளுக்கும் அமைய மாகாண சபை ஒவ்வொன்றிலும் பேச்சுச் சுதந்திரம் இருத்தல் வேண்டும்.
- (2.) மாகாண சபையின் உறுப்பினரெருவரும் சபையில் அல்லது அதன் ஏதேனும் குழுவில் அவரால் கூறப்படும் எது தொடர்பிலும் அல்லது அவரால் கொடுக்கப்படும் ஏதேனும் வாக்குத் தொடர்பிலும் ஏதேனும் நீதிமன்றத்தில் எவையேனும் வழக்கு நடவடிக்கைகளுக்கு ஆளாதலாகாது என்பதுடன் அத்தகைய சபையின் அதிகாரத்தினால் அல்லது அதிகாரத்தின் கீழ் ஏதேனும் அறிக்கை, பத்திரம் எவையேனும் வாக்குகள் அல்லது நடவடிக்கைகள் வெளியிடப்பட்டமை தொடர்பில் ஆளெவரும் ஆளாதலுமாகாது.
- (3.) முதலாம் (2) ஆம் உட்பிரிவுகளின் ஏற்பாடுகள் எழுத்தினால் ஏதேனும் சட்டத்தின் பயனைக் கொண்டு மாகாண சபையொன்றில் அல்லது அதன் ஏதேனும் குழுவில் உரையாற்றுவதற்கும் அதன் நடவடிக்கைகளில் வேறு வகையாகப் பங்குபற்றுவதற்கும் உரிமையுள்ள ஆட்கள் தொடர்பாக அச்சபையின் உறுப்பினர்கள் தொடர்பாக அவை ஏற்புடையனவாகின்றவாறு ஏற்புடையனவாதல் வேண்டும்.

- 10 (1.) இச்சட்டத்தில் வேறுவகையாக ஏற்பாடு செய்யப்பட்டதனைத் தவிர, மாகாண சபையின் ஏதேனும் அமர்விலான எல்லா விடயங்களும் தவிசாளர், அல்லது அத்தகையவராகச் செயலாற்றுகின்ற ஆள் தவிர, சமூகமளித்து வாக்களிக்கின்ற உறுப்பினர்களின் வாக்குப் பெரும்பான்மையினால் தீர்மானிக்கப் படுதல் வேண்டும்.
- (2.) தவிசாளர் அல்லது அத்தகையவராகச் செயலாற்றுகின்ற ஆள், முதல் தடவையில் வாக்களித்தலாகாது, ஆனால் வாக்குகள் சமமாகவுள்ள விடயத்தில் அறுதியிடும் வாக்கொன்றை உடைய வராதலும் பிரயோகித்தலும் வேண்டும்.
- (3.) மாகாணசபையொன்று அதன் உறுப்பான்மையிலான வெற்றிடத்தைப்பொருட்படுத்தாது செயலாற்றுவதற்குத் தத்துவமுடையதாதல் வேண்டுமென்பதுடன், அத்தகைய ஏதேனும் சபையிலான எவையேனும் நடவடிக்கைகள், அமர்வதற்கு அல்லது வாக்களிப்பதற்கு அல்லது நடவடிக்கைகளில் வேறுவகையாகப் பங்குபற்றுவதற்கு உரித்தில்லாத எவரேனும் ஆள் அவ்வாறு செய்துள்ளாரென அடுத்துப் பின்னர் கண்டுபிடிக்கப்பட்டும் செல்லுபடியானவையாதலும் வேண்டும்.
- (4.) மாகாண சபையொன்றின் கூட்டத்தை அமைப்பதற்கான கூட்ட நடப்பெண் சபை உறுப்பினர்களின் மொத்த எண்ணிக்கையில் மூன்றிலொன்றாதல் வேண்டும். உறுப்பினர்களின் எண்ணிக்கையில் மூன்றிலொன்று முழு எண்ணாகவும் பின்னமாகவும் உள்ளவிடத்து அந்த முழு எண்ணுக்கும் பின்னத்துக்கும் நேர் முன்னருள்ள கூடிய முழு எண்ணே இப்பிரிவின் நோக்கத்துக்காக உறுப்பினர்களின் எண்ணிக்கையில் மூன்றிலொன்றைக் கருதப்படுதல் வேண்டும்.
- (5.) மாகாண சபையொன்றின் கூட்டத்தின் போது எந்நேரத்திலும் கூட்ட நடப்பெண் இல்லாதிருப்பின் ஒன்றில் கூட்ட நடப் பெண் ஒன்று இருக்கும் வரை

சபையை ஒத்தி வைத்தல் அல்லது கூட்டத்தை இடைநிறுத்தி வைத்தல் தவிசாளரின் அல்லது அத்தகையவராய்ச் செயல்படும் ஆளின் கடமையாதல் வேண்டும்.

11. மாகாண சபையொன்று, இச்சட்டத்தின் ஏற்பாடுகளுக்கு அமைய அதன் நடவடிக்கை முறையை ஒழுங்குபடுத்துவதற்கும் அதன் அலுவல்களை நடாத்துவதற்கும் விதிகளை ஆக்கலாம்.

ஆயின், மாகாண சபையானது, அத்தகைய சபையின் தவிசாளருடனான கலந்தாலோசனையின் பின்னரும் ஜனாதிபதியின் அங்கீகாரத்துடனும் பின் உருவானவற்றுக்காக விதிகளை ஆக்குதல் வேண்டும்.

அ. நிதிசார் அலுவல்களை நேரகாலத்தோடு பூர்த்தி செய்வதனை உறுதிப்படுத்துதல்

ஆ. ஏதேனும் நிதிசார் கருமம் தொடர்பாக அல்லது மாகாணத்தின் மாகாண நிதியத்திலிருந்து பணங்களை ஒதுக்கீடு செய்வதற்கான ஏதேனும் நியதிச் சட்டம் தொடர்பாக மாகாணசபையின் நடவடிக்கை முறையையும் அதில் அலுவல்கள் நடாத்துவதையும் ஒழுங்குபடுத்துதல்.

இ. ஆளுநர் தமது தந்துணியில் செலாற்றுவதற்கு அரசியலமைப்பினால் அல்லது இச்சட்டத்தினால் தேவைப் படுத்தப்படும். அளவுக்கு அவரின் பணிகளை நிறைவேற்றுதலைப் பாதிக்கும் ஏதேனும் கருமத்தைப் பற்றிக் கலந்தாராய்வதை அல்லது அது பற்றி கேள்விகள் கேட்பதைத் தடை செய்தல்.

12. (1.) மாகாண சபையொன்றிலான எவையேனும் நடவடிக்கையின் செல்லுபடியாந்தன்மை, சார்த்தப்படும் நடவடிக்கை முறையிலான ஒழுங்கீனம் என்ற ஏதுவின் மீது கேள்விக்குட் படுத்தப்படுதல் ஆகாது.

(2.) மகாண சபையொன்றில் நடவடிக்கை முறையை ஒழுங்குபடுத்துவதற்கு அல்லது அலுவல்களை நடாத்துவதற்கு அல்லது ஒழுங்கைப் பேணுவதற்கு இச்சட்டத்தினால் அல்லது இச்சட்டத்தின் கீழ்

தத்துவங்கள் உரித்தாக்கப்பட்டுள்ள அத்தகைய சபையின் அலுவலர் அல்லது உறுப்பினரெவரும் அத்தத்துவங்களை அவர் பிரயோகித்தல் தொடர்பில் ஏதேனும் நீதிமன்றத்தின் நியாயாதிக்கத்துக்கு அமைந்தவராதலாகாது.

13. அரசின் ஆதனமானது, பாராளுமன்றம் சட்டத்தினால் வேறுவகையாக ஏற்பாடு செய்யக் கூடிய அளவுக்குத் தவிர, மாகாண சபையொன்றினால் ஆக்கப்படும் ஏதேனும் நியதிச் சட்டத்தினால் அல்லது நியதிச் சட்டத்தின் கீழ் விதிக்கப்படும் எல்லா வரிகளிலிருந்தும் விலக்களிக்கப்படுதல் வேண்டும்.
14. (1.) மகாண சபையொன்றில் முடிவுறாதிருக்கும் நியதிச் சட்டமொன்று அத்தகைய சபை அமர்வு நிறுத்தப்பட்டமை காரணமாக காலம் கழிந்து போதலாகாது.
(2.) மகாணசபையொன்றில் முடிவுறாதிருக்கும் நியதிச் சட்டமொன்று சபை கலைக்கப்படுவதன் மீது காலம் கழிந்து போதல் வேண்டும்.
15. (1.) ஆளுனர் எவ்வலுவல்கள் தொடர்பில் தமது தற்றுணிபில் செயலாற்றுவதற்கு அரசியலமைப்பினால் அல்லது அதன் கீழ் தேவைப்படுத்தப்படுகின்றாரோ அவ்வலுவல்களாகவிராத அலுவல்களை அமைச்சர்-களுக்கிடையே குறித்தொதுக்குவதற்கு விதிகளை ஆக்குதல் வேண்டும்.
(2.) இச்சட்டத்தில் வேறு வகையாக ஏற்பாடு செய்யப்பட்டதனைத் தவிர ஆளுநரின் எல்லா நிறைவேற்று நடவடிக்கைகளும் அவை அவரது அமைச்சர்களின் ஆலோசனையின் மீது எடுக்கப்படினுஞ்சரி, வேறு வகையாகவாயினுஞ்சரி, ஜனாதிபதியின் பெயரில் எடுக்கப்படுவதென எடுத்துக் கூறப்படுதல் வேண்டும்.
(3.) ஜனாதிபதியின் பெயரில் செய்து நிறைவேற்றப்படும் கட்டளைகளும் ஏனைய சாதனங்களும், ஆளுநரால் ஆக்கப்பட வேண்டிய விதிகளில் குறித்துரைக்கப்படக்

கூடியவாறான அத்தகைய முறையில் மெய்யென்று உறுதிப் படுத்தப்படுதல் வேண்டுமென்பதுடன், அவ்வாறு மெய்யென்று உறுதிப்படுத்தப்பட்ட கட்டளை அல்லது சாதனம் ஒன்றின் செல்லுபடியாந்தன்மை, அது ஜனாதிபதியினால் செய்யப்பட்ட அல்லது நிறைவேற்றப்பட்ட ஒரு கட்டளை அல்லது சாதனம் அல்லவென்ற ஏதுவின் மீது கேள்விக் குட்படுத்தப்படுதலும் ஆகாது.

- 16 (1.) மகாண ஆளுநரின் நிறைவேற்றுத் தத்துவத்தைப் பிரயோகிக்கையில் செய்து கொள்ளப்படும் எல்லா ஒப்பந்தங்களும் அம்மாகாணத்துக்கென அமைக்கப்பட்ட மாகாண சபையின் பெயரில், அத்தகைய மாகாணசபை கூட்டிணைக்கப்பட்டவொரு குழு என்றாற் போன்று செய்து கொள்ளப்படுதலும் புரியப்படுதலும் வேண்டும்.
- (2.) அத்தகைய நிறைவேற்றுத் தத்துவத்தன் பிரயோகம் தொடர்பான எல்லா வழக்குகளும், அத்தகைய மாகாண சபை கூட்டிணைக்கப்பட்டவொரு குழு என்றாற் போன்று அத்தகைய மாகாண சபையினால் அல்லது அதற்கெதிராகக் கொண்டு வரப்படுதல் வேண்டும்.
- 17 (1.) மாகாண சபையொன்று அதன் சொந்த செயலகப்பணியாட் தொகுதியினரைக் கொண்டிருத்தல் வேண்டும்.
- (2.) மாகாணசபையொன்று, நியதிச் சட்டத்தின் மூலம் அதன் செயலகப் பணியாட் தொகுதிக்கு நியமிக்கப்படும் ஆட்களின் ஆட்சேர்ப்பையும் சேவை நிபந்தனைகளையும் ஒழுங்கு படுத்தலாம்.
- 18 அரசியலமைப்பின் 154 ஆ என்னும் உறுப்புரையின் (4) ஆம் பந்திக்கமைய ஜனாதிபதியின் அல்லது ஆளுநரின் அல்லது நீதித்துறை அலுவலரொருவரின் அல்லது பாராளுமன்ற உறுப்பினரொருவரின் நடத்தை தொடர்பில் ஒரு மாகாண சபையில் கலந்தாராய்வெதுவும் நடைபெறுதலாகாது.

பாகம் III நிதி

19 (1.) ஒவ்வொரு மகாணத்துக்கும் மாகாண நிதியம் ஒன்று இருத்தல் வேண்டும். அதற்குள் பின்வருவன செலுத்தப்படல் வேண்டும்.

அ. அம்மாகாணத்தின் மாகாண சபையினால் சுமத்தப்படும் எல்லா வரிகளினதும் கூட்டு மொத்தத் தொகை:

ஆ. அந்த மாகாணம் தொடர்பில் அத்தகைய மாகாண சபைக்கு இலங்கை அரசாங்கத்தினால் வழங்கப்படும் எல்லா மானியக் கொடைகளினதும் வரும்படிகள்

இ. இலங்கைத் திரட்டு நிதியத்தில் இருந்து மாகாண சபைக்கு முற்பணமாக வழங்கப்பட்ட எல்லாக் கடன்களினதும் வரும்படிகள் அத்துடன்

ஈ. மாகாண சபைக்குக் கிடைக்கின்ற மற்ற எல்லாப் பெறுகைகள்.

(2.) மாகாணமொன்றின் மாகாண நிதியத்திலிருந்து பணங்கள் எவையும், இச்சட்டத்துக்கு இணங்கவும் அத்துடன் இச்சட்டத்தில் ஏற்பாடு செய்யப்பட்டுள்ள நோக்கங்களுக்காகவும் அம்முறையிலும் அன்றி, ஒதுக்கீடு செய்யப்படுதல் ஆகாது.

(3.) மாகாணத்தின் பிரதான அமைச்சரின் கைப்பட்ட ஆணையொன்றின் கீழ் தவிர, மாகாணமொன்றின் மாகாண நிதியத்திலிருந்து பணத்தொகையெதுவும் மீளப்பெறப்படுதல் ஆகாது.

(4.) எந்நிதியாண்டின் போது மீளப்பெறுதல் நடைபெறப் போகின்றதோ, அந்நிதியாண்டின் சேவைகளுக்காக, மாகாண சபையின் நியதிச் சட்டத்தின் மூலம் பணத்தொகையானது வழங்கப்பட்டிருந்தால் ஒழிய அல்லது மாகாணத்தின் மாகாண நிதியத்தின் மீது வேறுவகையில் சட்டமுறையாகப் பொறுப்பாகக்கப் பட்டிருந்தாலொழிய. அத்தகைய ஆணை எதுவும் வழங்கப்படுதலாகாது.

- (5.) மாகாணமொன்றின் மாகாண நிதியத்தினது கட்டுக்கோப்பு, அத்தகைய நிதியத்துக்குள் பணங்கள் செலுத்தப்படுதல் அத்துடன் அக் கருமங்களோடு தொடர்புபட்ட அல்லது அவற்றுக்குத் துணையான வேறு எல்லாக் கருமங்களும் ஆளுநரால் ஆக்கப்படுகின்ற விதிகளினால் ஒழுங்கு படுத்தப்படல் வேண்டும்.
- 20 (1.) “மாகாணத்தின் அவசரகால நிதியம்” எனப் பெயரிடப்பட வேண்டிய அவசரகால நிதியமொன்று கட்டுநிதியொன்று என்ற தன்மையில் தாபிக்கப்படுதல் வேண்டும். இந்நிதியத்துக்குள் மாகாணசபையினால் ஆக்கப்படும் நியதிச் சட்டத்தின் மூலம் காலத்துக்குக் காலம் தீர்மானிக்கப்படக் கூடியவாறான அத்தகைய பணத் தொகைகள், மாகாண நிதியத்திலிருந்து செலுத்தப்படுதல் வேண்டும். அத்துடன் அத்தகைய நிதியமானது, ஆளுநரினால் அத்தகைய நிதியத்திலிருந்து முற்பணங்கள் வழங்கப்படுவதை இயல்பு செய்வதற்காக அவரினால் வைத்திருக்கப்படுதல் வேண்டும்.
- (2.) எதிர்பாராச் செலவினங்களைச் சமாளிக்கின்ற நோக்கங்களுக்காகத் தவிர 26ஆம் 27ஆம் பிரிவுகளின் கீழ் நியதிச் சட்டத்தினால் ஆக்கப்பட்ட ஒதுக்கீடுகளின் கீழ் அத்தகைய செலவினத்துக்கு அதிகாரமளிப்பதுபற்றி மாகாண சபையினால் முடிவு செய்யப்பட்டிருக்காதவிடத்து மாகாணத்தின் அவரசால நிதியத்திலிருந்து முற்பணங்கள் எவையும் வழங்கப்படலாகாது.
- (3.) மாகாணத்தின், அவசரகால நிதியத்தின் கட்டுக்காப்பு, அதற்குள் பணங்கள் செலுத்தப்படுதல் அத்துடன் அதிலிருந்து பணங்களை மீளப் பெறல் ஆகியவற்றோடு தொடர்புபட்ட அல்லது அவற்றுக்குத் துணையான எல்லாக் கருமங்களையும் ஒழுங்குபடுத்துகின்ற விதிகளை ஆளுநர் ஆக்கலாம்.
- 21 (1.) மாகாண சபையொன்றினால் திரட்டப்படுகின்ற கடன்கள் தொடர்பில் நிதியென்னும் விடயத்துக்குப் பொறுப்பாகவுள்ள அமைச்சர் உத்தரவாதங்கள் அளிக்கலாம்.

- (2.) ஓராம் உட்பிரிவு கீழ் உத்தரவாதமொன்று அளிக்கப்பட்டதை உடனடுத்துப் பின்னர், நிதியென்னும், விடயத்துக்குப் பொறுப் பாகவுள்ள அமைச்சரானவர், அத்தகைய உத்தரவாதம் பற்றி கூற்றொன்றைப் பாராளுமன்றத்தின் முன் இடுதல் வேண்டும்.
- (3.) ஓராம் உட்பிரிவின் கீழ் அளிக்கப்படுகின்ற உத்தரவாதமொன்று நிறைவேற்றப் படுவதற்குத் தேவைப்படுகின்ற பணத் தொகையெதுவும் இலங்கைத் திரட்டு நிதியத்திலிருந்து செலுத்தப்படல் வேண்டும்.
- (4.) முதலாம் உட்பிரிவின் கீழ் அளிக்கப்படுகின்ற உத்தரவாதம் ஒன்றை நிறைவேற்றுவதற்கு இலங்கைத் திரட்டு நிதியத்திலிருந்து செலுத்தப்படுகின்ற பணத்தொகை எதுவும் நிதியென்னும் விடயத்துக்குப் பொறுப்பாகவுள்ள அமைச்சரினால் தீர்மானிக்கப்படக் கூடியவாறான அத்தகைய வீதத்தில் அதற்கான வட்டியுடன் சேர்த்து நிதி என்னும் விடயத்துக்குப் பொறுப்பாகவுள்ள அமைச்சர் தீர்மானிக்கின்றவாறான அத்தகைய முறையிலும் அத்தகைய காலப்பகுதிக்குள்ளும் மாகாண சபையினால் மீளச் செலுத்தப் படுதல் வேண்டும்.
- (5.) மாகாண சபையொன்று தொடர்பில் இலங்கைத் திரட்டு நிதியத்திலிருந்து வழங்கப்பட்ட கடனொன்றின் ஏதேனும் பாகம் தற்போதும் நிலுவையாக இருந்தால் அல்லது அது தொடர்பில் (1) ஆம் உட்பிரிவின் கீழ் உத்தரவாதம் ஒன்று அளிக்கப்பட்டிருந்தால், நிதியென்னும் விடயத்துக்குப் பொறுப்பாகவுள்ள அமைச்சரின் சம்மதமில்லாமல் மாகாண சபையொன்று கடன் எதுவும் திரட்ட முடியாது.
- 22 மாகாணமொன்றில் கருத்திட்டம் அல்லது திட்டம் ஒன்றுக்காகவென அரசாங்கத்தினால் கலந்து பேசி முடிவு செய்யப்பட்ட அந்நிய நாட்டு உதவியானது, அத்தகைய கருத்திட்டத்துக்கு அல்லது திட்டத்திற்கு அரசாங்கத்தினால் குறித்தொதுக்கப்படுதல் வேண்டும்.

- 23 (1.) மகாணமொன்றின் மாகாண நிதியத்தினது கணக்காய்வுக்கும் கணக்குகளுக்கும் அரசியலமைப்பின் 154ஆம் உறுப்புரையானது ஏற்புடையதாகத் வேண்டும்.
- (2.) மாகாணமொன்றினது மாகாண நிதியத்தின் கணக்குகள் தொடர்பிலான கணக்காய்வாளர் தலைமையதிபதியின் அறிக்கையின் பிரதியொன்று, ஆளுநரிடம் சமர்ப்பிக்கப்படுதல் வேண்டும். அவர், அதை மாகாணசபை முன் இடச் செய்வித்தல் வேண்டும்.
- 24 (1.) எவ்விடயம் தொடர்பில் நிதிச் சட்டங்கள் ஆக்குவதற்கு மாகாண சபைக்குத் தத்துவம் இருக்கின்றதோ அத்தகைய ஏதேனும் விடயம் தொடர்பான நியதிச் சட்டமொன்றானது பின்வரும் எவையேனும் கருமங்களுக்கு அத்தகைய நியதிச் சட்டம் ஏற்பாடு செய்தால், ஆளுநரின் விதப்புரையின் மீதன்றி, மாகாண சபையொன்றில் கொண்டு வரப்படுதலோ அல்லது முன்மொழியப்படுதலோ ஆகாது. அக்கருமங்களாவன:
- அ. வரியெதனையும் சுமத்துதல், ஒழித்தல், குறைத்தல், மாற்றுதல் அல்லது ஒழுங்குபடுத்துதல்.
- ஆ. மாகாணத்தின் நிர்வாகம் தொடர்பில் பொறுப்பேற்கப்பட்ட அல்லது பொறுப்பேற்கப்பட வேண்டிய எவையேனும் நிதிக் கடப்பாடுகள் தொடர்பிலான சட்டத்தைத் திருத்துதல்.
- இ. மாகாணத்தின் மாகாண நிதியத்திலிருந்து பணங்களை ஒதுக்கீடு செய்தல்.
- ஈ. செலவினம் எதையும் மாகாணத்தின் மாகாண நிதியத்தின் மீது பொறுப்பாக்கப்பட்ட செலவினமென வெளிப்படுத்துதல் அல்லது அத்தகைய ஏதேனும் செலவினத் தொகையை அதிகரித்தல்.
- உ. மாகாணத்தின் மாகாண நிதியம் காரணமாகப் பணம் பெறுதல் அல்லது அத்தகைய

பணத்தைக் கட்டுக்காப்பில் வைத்திருத்தல் அல்லது அதை வழங்குதல்.

(2.) நியதிச்சட்டம் ஒன்றானது குற்றப் பணங்களை அல்லது வேறு பண வகையான தண்டங்களைச் சமத்துவதற்கு அல்லது உரிமங்களுக்கு அல்லது ஆற்றப்பட்ட சேவைகளுக்கு கட்டணங்கள் வேண்டிப் பெறுவதற்கு அல்லது செலுத்தப்படுவதற்கு அல்லது உள்ளூர் நோக்கங்களுக்காக ஏதேனும் உள்ளூர் அதிகாரசபையினால் அல்லது குழுவினால் வரி எதுவும் சமத்தப்படுவதற்கு, ஒழிக்கப்படுவதற்கு குறைக்கப்படுவதற்கு அல்லது ஒழுங்குபடுத்தப்படுவதற்கு அது ஏற்பாடு செய்கின்றதென்ற, காரணத்தினால் மட்டும், மேற் கூறப்பட்ட எவையேனும், கருமங்களுக்கு ஏற்பாடு செய்கின்றதென்று கருதப்படுதல் ஆகாது.

(3.) ஒரு நியதிச் சட்டமானது சட்டமாக்கப்பட்டு நடைமுறைக்குக் கொண்டு வரப்பட்டால் மாகாணமொன்றின் மாகாண நிதியத்திலிருந்து செலவினத்தை உள்ளடக்குமென்றால், நியதிச் சட்டத்தைச் சீர்தூக்கிப் பார்த்தல் பற்றி ஆளுநரால் அச்சபைக்கு விதப்புரை செய்யப்பட்டிருந்தாலொழிய மாகாணத்தின் மாகாண சபையினால் நிறைவேற்றப்படுதல் ஆகாது.

25 (1.) ஒவ்வொரு நிதியாண்டின் தொடர்பிலும், அத்துடன் அத்தகைய நிதியாண்டு முடிவுறுவதற்கு ஆகக் குறைந்தது ஐந்து மாதங்களுக்கு முன்னர் (இப்பாகத்தில் “வருடாந்த நிதிக் கூற்று” எனக் குறிப்பீடு செய்யப்படும்) அவ்வாண்டுக்கான மாகாணத்தின் மதிப்பீடு செய்யப்பட்ட பெறுகைகள், செலவினம் பற்றிய கூற்றொன்றை அம்மாகணத்தின் மாகாண சபை முன் மாகாணமொன்றின் ஆளுநர் இடச் செய்வித்தல் வேண்டும்.

(2.) வருடாந்த நிதிக் கூற்றில் தரப்பட்டுள்ள செலவினத்தின் மதிப்பீடுகள், பின்வருவனவற்றைத் தனிவேறாகக் காட்டுதல் வேண்டும்.

- அ. மாகாணத்தின் மாகாண நிதியம் மீது பொறுப்பாக்கப்பட்ட செலவினமென இச்சட்டத்தினால் விவரணம் செய்யப்பட்ட செலவினத்தைச் சமாளிப்பதற்குத் தேவைப்பட்ட பணத்தொகைகள் அத்துடன்,
- ஆ. மாகாணத்தின் மாகாண நிதியத்திலிருந்து செய்யப்பட்ட உத்தேசிக்கப்பட்டிருக்கின்ற வேறு செலவினத்தைச் சமாளிப்பதற்குத் தேவைப்பட்ட பணத்தொகைகள்.
- இ. அத்துடன் அம்மதிப்பீடுகள் வருவாய் கணக்கு மீதான செலவினத்தை ஏனைய செலவினத்திலிருந்து வேறுபிரித்துக் காட்டுதல் வேண்டும்.
- (3.) பின்வரும் செலவினமானது, மாகாணத்தின் மாகாண நிதியத்தின் மீது பொறுப்பாக்கப்பட்ட செலவினமாக இருத்தல் வேண்டும்.
- அ. ஆளுநரின் வேதனாதிகளும் படிகளும்
- ஆ. மாகாணம் தொடர்பில் வட்டி, கடன்தீர் நிதியில் இருந்தான கடன் குறைப்புக் கொடுப்பனவுகள், அத்துடன் அவற்றோடு தொடர்புபட்ட வேறு செலவினம் என்பவற்றை உள்ளடக்குகின்றனவான இலங்கைத் திரட்டு நிதியத்தில் இருந்து முற்பணமாக வழங்கப்பட்ட கடன்கள் தொடர்பில் செலுத்தப்படற் பாலனவான விதிப்பனவுகள்
- இ. மாகாண சபையின் தவிசாளரினதும் பிரதித் தவிசாளரினதும் சம்பளங்களும் படிகளும்.
- ஈ. மாகாண சபைக்கு எதிராக வழங்கப்பட்ட ஏதேனும் நீதிமன்றத்தின் அல்லது நடுத்தீர்ப்பு நியாயசபையின் ஏதேனும் தீர்ப்பை, தீர்வையை அல்லது அளிப்பைத் திருப்பதிப்படுத்துவதற்குத் தேவைப்படுகின்ற எவையேனும் பணத்தொகைகள்.

உ. அவ்வாறு பொறுப்பாக்கப்பட வேண்டுமென அரசியல் அமைப்பினால் அல்லது பாராளுமன்றத்தினால் ஆக்கப்படும் சட்டத்தினால் அல்லது மாகாண சபையினால் ஆக்கப்படும் நியதிச் சட்டத்தினால் வெளிப்படுத்தப் படுகின்ற வேறு ஏதேனும் செவினம்.

26 (1.) மாகாணத்தின் மாகாண நிதியத்தின் மீது பொறுப்பாக்கப்படும் செலவினம் தொடர்பான மதிப்பீடுகளுள் அத்தகையவை மாகாண சபையின் வாக்குக்குச் சமர்ப்பிக்கப்படுதலாகாது. ஆனால் இவ்வூட்பிரிவில் உள்ள எதுவும் இம்மதிப்பீடுகளில் எது பற்றியும் மாகாண சபையில் கலந்தாராய்வதனைத் தடுப்பதாகப் பொருள் கொள்ளப் படுதலாகாது.

(2.) வேறு செலவினத்துடன் தொடர்புள்ளனவான சொல்லப்பட்ட மதிப்பீடுகளுள் அத்தகையவை மாகாண சபைக்கான மானியக் கொடைக்காய கோரிக்கைகள் என்ற வடிவத்தில் சமர்ப்பிக்கப்படல் வேண்டும். அத்துடன் ஏதேனும் கோரிக்கைக்கு இசைவதற்கு அல்லது இசைய மறுப்பதற்கு அல்லது அதில் குறித்துரைக்கப்பட்ட தொகையின் குறைப்பொன்றிற்கு அமைய ஏதேனும் கோரிக்கைக்கு இசைவதற்கு மாகாண சபைக்குத் தத்துவம் இருத்தல் வேண்டும்.

(3.) மானியக் கொடைக்கான கோரிக்கை எதுவும் ஆளுநரின் விதப்புரையின் மீதல்லாது செய்யப்படுதலாகாது.

27 (1.) சபையினால் 26ம் பிரிவின் கீழான மானியக் கொடைகளுக்கு இசைவளிக்கப் பட்ட பின்னர் முடிந்தளவு விரைவாக மாகாணத்தின் மாகாண நிதியத்திலிருந்து

அ. மாகாண சபையினால் அவ்வாறு செய்யப்பட்ட மானியக் கொடைகளை அத்துடன்

ஆ. மாகாணத்தின் மாகாண நிதியத்தின் மீது பொறுப்பாக்கப்பட்ட ஆனால் சபையின் முன்பு

முன்னரே வைக்கப்பட்ட கூற்றில் காட்டப்பட்ட தொகையை எச்சந்தர்ப்பத்திலும் விஞ்சாத செலவினத்தை

ஈடுசெய்யத் தேவையான எல்லாப் பணங்களின் ஒதுக்கீட்டுக்கு ஏற்பாடு செய்வதற்கான நியதிச்சட்டமொன்று அங்கு கொணரப்படுதல் வேண்டும்

- (2.) அவ்வாறு செய்யப்பட்ட ஏதேனும் மானியக் கொடையின் தொகையை வேறுபடுத்துகின்ற அல்லது அம்மானியக் கொடையின் சேரிடத்தை மாற்றம் செய்கின்ற அல்லது மாகாணத்தின் மாகாண நிதியத்தின் மீது பொறுப்பாக்கப்பட்ட ஏதேனும் செலவினத்தின் தொகையை வேறுப்படுத்துகின்ற பயனைக் கொண்டுள்ள ஏதேனும் அத்தகைய நியதிச் சட்டத்திற்குத் திருத்தமெதுவும் மாகாண சபையில் முன்மொழியப்படுதலாகாது. அத்துடன் இவ்வுட்பிரிவின் கீழ் திருத்தமொன்று ஏற்கத்தக்கதல்லாதது என்ற தலைமை தாங்கும் ஆளின் முடிவு இறுதியானதாக இருத்தல் வேண்டும்.
- (3.) இச்சட்டத்தின் ஏனைய ஏற்பாடுகளுக்கு அமைய, இப்பிரிவின் ஏற்பாடுகளிற்கிணங்கச் செய்யப்பட்ட ஒதுக்கீட்டின் கீழ் அல்லாது மாகாணத்தின் மாகாண நிதியத்திலிருந்து பணமெதுவும் மீளப்பெறப்படுதலாகாது.

28. (1.) ஆளுநர் :-

அ. 27ம் பிரிவின் ஏற்பாடுகளுக்கிணங்கச் செய்யப்பட்ட ஏதேனும் நியதிச் சட்டத்தினால் நடப்பு நிதியாண்டிற்கான குறிப்பிட்ட ஒரு சேவைக் கெனச் செலவிடப்பட வேண்டுமென அதிகாரமளிக்கப்பட்ட ஏதேனும் தொகை அவ்வாண்டின் நோக்கங்களுக்கென போதியதாக இல்லாதிருக்கக் காணப்பட்டால் அல்லது அவ்வாண்டுக்கென ஆண்டு நிதிக் கூற்றில் சிந்திக்கப்படாத ஒரு புதிய சேவை மீதான

குறைநிரப்பு அல்லது மேலதிக
செலவினத்திற்கென நடப்பு நிதியாண்டின்
காலத்தில் தேவையொன்று எழுந்திருக்கும்
போது அல்லது

ஆ. அச்சேவைக்கெனவும் அவ்வாண்டிற் கெனவும்
வழங்கப்பட்ட தொகையை விஞ்சி ஒரு
நிதியாண்டுக் காலத்தில் ஏதேனும் சேவையின்
மீது ஏதேனும் பணம் செலவிடப்பட்டிருப்பின்

அச்செலவினத்தின் மதிப்பீடு செய்யப்பட்ட
தொகையைக் காட்டுகின்ற வேறொரு கூற்றை
மாகாண சபையின் முன்னர் வைக்கப்படுவதற்குச்
செய்வித்தல் வேண்டும் அல்லது விடயத்திற்கேற்ப
அத்தகைய விஞ்சுகைக்கான கோரிக்கை யொன்றை
அத்தகைய முன்னைய அங்கீகாரத்துடன் மாகாண
சபைக்கு அளிக்கச் செய்வித்தல் வேண்டும்.

(2.) 25ம், 26ஆம், 27ஆம் பிரிவுகளின் ஏற்பாடுகள்
ஏதேனும் அத்தகைய கூற்று அத்துடன் செலவினம்
அல்லது கோரிக்கை தொடர்பிலும் அத்தகைய
செலவினத்தை ஈடுசெய்வதற்கு மாகாணத்தின்
மாகாண நிதியத்திலிருந்து பணங்களை ஒதுக்கீடு
செய்வதற்கு அல்லது அத்தகைய கோரிக்கை
தொடர்பில் மானியக் கொடைக்கு அவை அதன் கண்
குறிப்பிடப்பட்ட ஆண்டு நிதிக் கூற்று அத்துடன்
செலவினம் என்பன தொடர்பில் பயனுறுகின்றவாறு
அதிகாரமளித்து ஆக்கப்படவுள்ள ஏதேனும்
நியதிச்சட்டம் தொடர்பாகவும் அல்லது மானியக்
கொடை ஒன்றிற்கான கோரிக்கை தொடர்பாகவும்
அத்துடன் அத்தகைய செலவினத்தை அல்லது
மானியக் கொடையை ஈடுசெய்வதற்கு மாகாணத்தின்
மாகாண நிதியத்திலிருந்து பணங்களின் ஒதுக்கீட்டிற்கு
அதிகாரமளிப்பதற்கென ஆக்கப்படவுள்ள நியதிச்
சட்டம் தொடர்பாகவும் ஏற்புடையனவாதல் வேண்டும்.

29. (1.) இப்பாகத்தின் முற்போந்த ஏற்பாட்டில் உள்ளது எது
எப்படி இருப்பினும் மானியக் கொடை அளிக்கப்பட்டு
நான்கு மாத காலத்திற்குள் அத்தகைய செலவினம்

தொடர்பில் 27ம் பிரிவின் ஏற்பாடுகளுக்கிணங்க நியதிச் சட்டங்களை நிறைவேற்றுவதற்கும் அத்தகைய மானியக் கொடைகளின் வாக்களிப்பிற்கென 26ம் பிரிவில் விதித்துரைக்கப்பட்ட நடைமுறையைப் பூர்த்தி செய்வதைப் பொறுத்து ஏதேனும் நிதியாண்டின் ஒரு பாகத்திற்கென மதிப் பிடப்பட்ட செலவினத்தின் தொடர்பாக ஏதேனும் மானியக் கொடையை முன்னரே வழங்குவதற்கு மாகாண சபைக்குத் தத்துவமிருத்தல் வேண்டும். அத்துடன் சொல்லப்பட்ட மானியக்கொடை எந்நோக் கங்களிற்கென அளிக்கப்பட்டதோ அந்நோக் கங்களிற்கென மாகாணத்தின் மாகாண நிதியத்திலிருந்து பணத்தை மீளப்பெறுவதற்கு நியதிச்சட்டம் மூலம் அதிகாரமளிப்பதற்கு மாகாண சபைக்குத் தத்துவம் இருத்தல் வேண்டும்.

- (2.) 26ம், 27ம் பிரிவுகளின் ஏற்பாடுகள் (1)ம் உட்பிரிவின் கீழ் ஏதேனும் மானியக் கொடையை அளித்தல் தொடர்பாக அல்லது ஆண்டு நிதிக்கூற்றில் குறிப்பிடப்பட்ட ஏதேனும் செலவு தொடர்பாக மானியக்கொடையொன்றை அளிப்பது தொடர்பாக அவை பயனுடையதாக இருக்கின்றவாறாக அவ்வுட்பிரிவின் கீழ் ஆக்கப்பட வேண்டிய நியதிச்சட்டம் தொடர்பாகவும் அத்தகைய செலவை ஈடுசெய்வதற்கு மாகாணத்தின் மாகாண நிதியத்திலிருந்து பணத்தினை ஒதுக்கீடு செய்வதற்கு அதிகாரமளிப்பதற்கென ஆக்கப்பட வேண்டிய நியதிச் சட்டம் தொடர்பாகவும் பயனுடையனவாதல் வேண்டும்.
30. இப்பாகத்தின் முற்போந்த ஏற்பாடுகளில் உள்ள எதுவும் எப்படி இருப்பினும் மாகாண சபையினால் அத்தகைய செலவினத்தின் அனுமதியைப் பொறுத்து மாகாணத்தின் மாகாண நிதியத்தின் அமைப்புத் திகதி தொடக்கம் ஆறு மாதங்களிற்கு மேற்படாத ஒரு காலத்திற்குத் தேவையென அவர் கருதுகின்றவாராக, மாகாணத்தின் மாகாண நிதியத்தில் இருந்து அத்தகைய செலவை ஆளுநர் அதிகாரமளிக்கலாம்.

பாகம் IV

மாகாணப் பகிரங்க சேவை ஆணைக்குழு

31. ஐனாதிபதியானவர் அம்மாகணத்தின் பிரதான அமைச்சரின் உடன்பாட்டுடன் ஒவ்வொரு மாகாணத்திற்கும் பிரதான செயலாளரை நியமித்தல் வேண்டும்.
32. (1.) வேறு ஏதேனும் சட்டத்தின் ஏற்பாடுகளிற்கமைவாக ஒவ்வொரு மாகாணத்தினதும் மாகாணப் பகிரங்க சேவையின் அலுவலர்களின் நியமனம், இடமாற்றம், பதவி நீக்கம், ஒழுக்காற்றுக் கட்டுப்பாடு என்பன இத்தால் மாகாண ஆளுநருக்கு உரித்தாக கப்படுகின்றன.
- (2.) ஒரு மாகாணத்தின் ஆளுநர், காலத்திற்குக் காலம் மாகாணப் பகிரங்க சேவையின் அலுவலர்களின் நியமனம், இடமாற்றம், ஒழுக்காற்றுக் கட்டுப்பாடு ஆகிய அவரது தத்துவங்களை அம் மாகாணத்தின் மாகாண பகிரங்க சேவை ஆணைக்குழுவிற்குக் கையளிக்கலாம்.
- (3.) ஆட்சேர்த்தல் செயற்றிட்டங்களையும் அத்தகைய அலுவலர்களிற்கான நடத்தைக் கோவைகளையும் பதவியேற்றங்களையும் இடமாற்றங்களையும் செய்யும் போது பின்பற்றப்பட வேண்டிய நெறிகளையும் அத்தகைய அலுவலர்களின் நியமன, இடமாற்ற, பதவி நீக்க, ஒழுக்காற்றுக் கட்டுப்பாட்டுத் தத்துவங்களைப் பிரயோகிப்பதற்கும் கையளிப்பதற்குமான நடவடிக்கை முறைகளை வகுப்பாக்கம் செய்தல் உட்பட மாகாணப் பகிரங்க சேவையின் அலுவலர்கள் தொடர்பான எல்லாக் கருமங்களிற்கும் ஆளுநர் ஏற்பாடு செய்தல் வேண்டும். அவற்றைத் தீர்மானித்தலும் வேண்டும். அத்தகைய ஆட்சேர்த்தல் செயற்றிட்டங்களையும் நடத்தைக் கோவைகளையும் வகுப்பாக்கம் செய்கையில் ஆளுநர் சாத்தியமாகக் கூடியவாறு பகிரங்க சேவையிலுள்ள நேரொத்த அலுவலர்களிற்கு விதித்துரைத்த ஆட்சேர்த்தல் செயற்றிட்டங்களையும்.

பகிரங்க சேவையில் நேரொத்த பதவிகளை வகிக்கும் விதித்துரைக்கப்பட்ட நடத்தைக் கோவைகளையும் பின்பற்றுதல் வேண்டும்.

- 33 (1.) ஒவ்வொரு மாகாணத்திற்கும் மாகாணப்பகிரங்க சேவை ஆணைக்குழு ஒன்று இருத்தல் வேண்டும். இம்மாகாண பகிரங்க சேவை ஆணைக்குழு அம்மாகாணத்தின் ஆளுநரால் நியமிக்கப்பட்ட மூன்று ஆட்களிற் குக் குறையாத ஆட்களைக் கொண்டிருத்தல் வேண்டும். ஆளுநர் ஆணைக்குழுக்களின் உறுப்பினர்களில் ஒருவரைப் பெயர் குறித்து தவிசாளராக நியமித்தல் வேண்டும்.
- (2.) பாராளுமன்ற உறுப்பினர் ஒருவராக, மாகாண சபை உறுப்பினர் ஒருவராக, பகிரங்க அலுவலர் ஒருவராக, நீதிமுறை அலுவலர் ஒருவராக, அல்லது ஒரு மாகாண பகிரங்க சேவையின் அலுவலராக இருக்கும் எந்த ஆளும் ஒரு மாகாண பகிரங்க சேவை ஆணைக்குழுவின் உறுப்பினர் ஒருவராக நியமிக்கப்படுதலோ அல்லது ஒரு மாகாண பகிரங்க சேவை ஆணைக்குழுவின் உறுப்பினர் ஒருவராகத் தொடர்ந்து இருத்தலோ ஆகாது.
- (3.) ஒரு மாகாணப்பகிரங்க சேவை ஆணைக்குழுவின் ஒவ்வொரு உறுப்பினரும் மாகாணத்தில் ஆளுநருக்கு முகவரியிடப்பட்டு கைப்பட எழுதப்பட்ட ஒரு கடிதம் மூலம் தமது பதவியிலிருந்து அகற்றப்பட்டாலன்றி தனது நியமனத் தேதியிலிருந்து ஐந்தாண்டு காலமொன்றிற்கு பதவி வகித்தல் வேண்டும். ஆனால் அவர் மீள் நியமனத்திற்குத் தகவுடையராதல் வேண்டும்.
- (4.) ஆளுநர் ஒரு மாகாண பகிரங்க சேவை ஆணைக்குழுவின் எவரேனும், உறுப்பினருக்கு அவரது கடமையிலிருந்து லீவு அளிக்கலாம். அத்துடன் அத்தகைய லீவுக் காலத்திற்கெனத் தற்காலிக உறுப்பினராக இருப்பதற்கென அத்தகைய ஆணைக்குழுவின் உறுப்பினர் ஒருவராக இருப்பதற்கு தகைமை பெற்ற ஓர் ஆளை நியமிக்கலாம்.

- (5.) ஒரு மாகாணப் பகிரங்க சேவை ஆணைக் குழுவின் உறுப்பினர் ஒருவருக்கு அம்மாகாணத்தின் மாகாண சபையினால் தீர்மானிக்கப்படக் கூடியவாறான அத்தகைய சம்பளம் செலுத்தப்படலாம். எவரேனும் அத்தகைய உறுப்பினருக்குச் செலுத்தப்படற்பாலதான சம்பளம் மாகாணத்தின் மாகாண நிதியத்தின் மீது பொறுப்பாக்கப்படுதல் வேண்டுமென்பதுடன் அவரது பதவிக்காலத்தின் போது அது குறைக்கப் படுதலுமாகாது.
- (6.) ஒரு மாகாணப்பகிரங்க சேவை ஆணைக் குழு அதன் உறுப்பாண்மையில் ஏதேனும் வெற்றிடம் இருப்பது எப்படியிருப்பினும் செயற்படுவதற்குத் தத்துவ முடையதாதல் வேண்டும். அத்துடன் அத்தகைய ஆணைக்குழுவின் செயல் எதுவும் அல்லது நடவடிக்கைகள் ஏதேனும் அத்தகைய வெற்றிடம் அல்லது ஓர் உறுப்பினரின் நியமனத்தில் ஏதேனும் குறைபாடு காரணமாக மாத்திரம் செல்லுபடியற்றதாக மாட்டாது அல்லது செல்லுபடியற்றதாகக் கருதப் மாட்டாது.
- (7.) தண்டனைச் சட்டக்கோவையின் ix ஆம் அத்தியாயத்தின் நோக்கங்களிற்காக ஒரு மாகாண பகிரங்க சேவை ஆணைக் குழுவின் உறுப்பினர் ஒருவர் பகிரங்க சேவையாளர் ஒருவராகக் கருதப்படுதல் வேண்டும்.
- (8.) ஒரு மாகாணத்தின் ஆளுநருக்கு ஏதேனும் நியமனத்தை இட மாற்றக்கட்டளையை அல்லது பதவி நீக்கத்தை அல்லது அம் மாகாணத்தின் மாகாணப்பகிரங்க சேவை ஆணைக் குழுவினால் ஆக்கப்பட்ட ஓர் ஒழுக்காற்றுக் கருமம் தொடர்பான ஏதேனும் வேறு கட்டளையை மாற்றுவதற்கு அல்லது நீக்குவதற்குத் தத்துவம் இருத்தல் வேண்டும்.
34. கடமையின் போது அல்லாது நேரடியாகவோ அல்லது மறைமுகமாகவோ அவராக அல்லது எவரேனும் வேறு ஆள்மூலம் எவ்விதத்திலாயினுஞ்சரி ஒரு மாகாண பகிரங்க சேவை ஆணைக்குழுவின் ஏதேனும் முடிவின் மீது செல்வாக்கைப் பிரயோகிக்கின்ற அல்லது செல்வாக்கைப் பிரயோகிக்க முயல்கின்ற ஒவ்வோர் ஆளும்

தவறொன்றிற்குக் குற்றவாளியாதல் வேண்டும் என்பதுடன் யூர்ச்சபை இல்லாத விளக்கத்திற்குப் பின்னர் மேல் நீதிமன்றத்தால் குற்றத்தீர்ப்பு அளிக்கப்பட்டதன் மீது ஆயிரம் ரூபாவை விஞ்சாத குற்றப்பணம் ஒன்றுக்கு அல்லது ஓராண்டிற்கு மேற்படாத மறியந்தண்டனைக்கு அல்லது அத்தகைய குற்றப்பணம், மறியற் தண்டனை ஆகிய இரண்டிற்கும் ஆளாதலும் வேண்டும்.

ஆயின் இப்பிரிவிலுள்ள எதுவும் மாகாண பகிரங்க சேவையில் உள்ள ஏதேனும் பதவிக்கான எவரேனும் விண்ணப்பகாரருக்கு அல்லது வேட்பாளருக்கு ஒரு நற்சான்றிதழை அல்லது சான்றிதழொன்றைக் கொடுப்பதிலிருந்து எவரேனும் ஆளைத் தடைசெய்தலாகது.

35. மாகாணப் பகிரங்க சேவையில் ஏதேனும் பதவியில் நியமிக்கப்பட்ட ஆள் ஒருவர் அரசியல் அமைப்பின் நாலாவது அட்டவணையில் எடுத்துக்காட்டப்பட்ட சத்தியத்தை அவர் செய்து கீழொப்பம் வைக்கும் வரை அல்லது உறுதியுரையை மொழிந்து கீழொப்பம் வைக்கும் வரை அவரின் பதவியில் கடமைகளைப் புரிய முற்படுதலாகாது.
36. இச்சட்டத்தின் ஏற்பாடுகளிற்குக் குறிப்பாக ஒரு மாகாணத்திற்கான ஒரு மாகாண சபையின் அமைப்பு தொடர்பாகப் பயனளிப்பதில் இடர்ப்பாடு ஏதும் எழுந்தால் ஜனாதிபதியானவர் கட்டளை மூலம் அத்தகைய இடர்ப்பாடுகளை அகற்றும் நோக்கங்களிற்கென அவசியமென அல்லது உசிதமென அவருக்குத் தோன்றுகின்றவாறு இச்சட்டத்தின் ஏற்பாடுகளுடன் இசைவற்றதாகவிராத அத்தகைய நடவடிக்கையை எடுக்கலாம்.
37. (1.) அ. ஜனாதிபதியானவர் பிரகடனம் மூலம் இப்பந்தியின் ஏற்பாடுகள் அத்தகைய பிரகடனத்தில் குறித்துரைக்கப்பட்டுள்ள அடுத்திணைந்த எவையேனும் இரண்டு அல்லது மூன்று மாகாணங்களிற்கு (இதனகத்துப் பின்னர் “குறித்துரைக்கப்பட்ட மாகாணங்கள்” எனக் குறிப்பீடு செய்யப்படும்) ஏற்புடையனவாதல் வேண்டும் என வெளிப்படுத்தலாம். அத்துடன், அதன் பின்னர், அத்தகைய மாகாண சபைக்கான முதல் தேர்தல் தேதி தொடங்கி இப்பிரிவின்

(2)ம் பந்தியில் குறிப்பீடு செய்யப்பட்டுள்ள வாக்களிப்பு தேதியன்று முடிவடைகின்ற அல்லது அத்தகைய வாக்களிப்பு ஒன்றிற்கு மேற்பட்ட தேதிகள் நிர்ணயிக்கப்பட்டிருந்தால், அத்தகைய தேதிகளில் கடைசித் தேதியன்று முடிவடைகின்ற காலப்பகுதிக்கு, தெரிவு செய்யப்பட்ட ஒரு மாகாண சபையை, ஓர் ஆளுநரை, ஒரு பிரதான அமைச்சரை அத்துடன் அமைச்சர்கள் சபையொன்றைக் கொண்டிருக்கின்ற ஒருநிர்வாகப் பிரிவினை அத்தகைய மாகாணங்கள் அமைக்கலாம்.

ஆ. ஜனாதிபதியானவர் தனிநாடொன்றைத் தாபிப்பதையோ தம்முடைய குறிக்கோளாகக் கொண்ட பயங்கரவாத, தீவிரவாத அல்லது வேறு குழுக்களினால் 1987ம் ஆண்டு யூலை 29ம் தேதியன்று வைத்திருக்கப்பட்டிருந்த அல்லது அவர்களின் கட்டுபாட்டின் கீழிருந்த படைக்கலங்கள், வெடி மருந்து, ஆயுதங்கள், வெடிபொருட்கள் அத்துடன் வேறு இராணுவ உபகரணம் ஆகியவை இலங்கை அரசாங்கத்திடம் அல்லது அதனால் நியமிக்கப்பட்ட அதிகாரிகளிடம் ஒப்படைக்கப்பட்டு விட்டன என்றும், அத்துடன் சொல்லப்பட்ட மாகாணங்களில் அத்தகைய குழுக்களினால் போர் நடவடிக்கைகளும் வேறு வன்செயல்களும் நிறுத்தப்பட்டு விட்டனவென்றும் அவர் தம்மைத்திருப்பதிப் படுத்தினாலொழிய (1) (அ) என்னும் உட்பந்தியின் ஏற்பாடுகள் வடக்கு, கிழக்கு மாகாணங்களிற்கு ஏற்புடையனவாகும் என வெளிப்படுத்தி பிரகடமொன்றை ஆக்குதல் ஆகாது.

(2.) அ. உட்பந்தி (1) என்பதன் ஏற்பாடுகளின் கீழ் பிரகடனமொன்று செயற்படுகின்றவிடத்து குறித்துரைக்கப்பட்ட ஒவ்வொரு மாகாணத்திலும் வாக்களிப்பொன்று நடாத்தப்பட வேண்டுமெனக் கசற்றில் வெளியிடப்படும் கட்டளை மூலம் ஜனாதிபதி தேவைப்படுத்துதல் வேண்டும். அத்துடன் அத்தகைய ஒவ்வொரு

குறித்துரைக்கப்பட்ட மாகாணத்தின் வாக்காளர்கள் பின்வருவன பற்றித் தீர்மானிப்பதை இயலச்செய்வதற்கு அத்தகைய வாக்களிப்பிற்கென 1988 ம் ஆண்டு டிசம்பர் 31 ம் நாளுக்குப் பிந்தாத ஒரு தேதியை அல்லது தேதிகளை நிர்ணயித்தல் வேண்டும்.

- (i.) ஒரே நிர்வாகப் பிரிவாக, வேறு குறித்துரைக்கப்பட்ட மாகாணத்தோடு அல்லது மாகாணங்களோடு அத்தகைய மாகாணம் இணைக்கப்பட்டு அத்தகைய மாகாணத்தோடு அல்லது மாகாணங்களோடு சேர்ந்து தொடர்ந்தாளப்பட வேண்டுமா என்பது பற்றி அல்லது,
- (ii.) அத்தகைய மாகாணமானது தனி வேறான ஆளுநர் ஒருவரையும் பிரதான அமைச்சர் ஒருவரையும் அமைச்சர்கள் சபை ஒன்றையும் கொண்டிருக்கின்றதும், அதற்குப் பிரத்தியேகமாகத் தனியான மாகாண சபையை உடையதுமான தனிவேறான நிர்வாகப் பிரிவொன்றை அமைத்துக்கொள்ள வேண்டுமா என்பது பற்றி

ஆ. ஜனாதிபதியானவர் தமது தற்றுணிபின் பேரில் காலத்திற்குக் காலம் கசெற்றில் வெளியிடப்படும் அடுத்தும் கட்டளைகள் மூலம் அத்தகைய வாக்கெடுப்புத் தேதியை அல்லது தேதியை பின்போடலாம்.

- (3.) அத்தகைய குறித்துரைக்கப்பட்ட ஒவ்வொரு மாகாணத்திலும் நடாத்தப்படுகின்ற வாக்கெடுப்பின் போது அத்தகைய ஒவ்வொரு மாகாணத்திலும் வாக்காளர்களின் முடிவானது அத்தகைய மாகாணம் மற்றைய அத்தகைய குறித்துரைக்கப்பட்ட மாகாணத்துடன் அல்லது மாகாணங்களுடன் இணைந்தே இருக்க வேண்டுமென இருக்கின்றவிடத்து அத்தகைய குறித்துரைக்கப்பட்ட மாகாணங்கள் தெரிவு செய்யப்பட்ட ஒரு மாகாணசபை, ஓர் ஆளுநர், ஓர் பிரதான அமைச்சர் அத்துடன் அமைச்சர்கள் சபையொன்றைக் கொண்டிருக்கின்ற ஒரு நிர்வாகப் பிரிவைத் தொடர்ந்தும் அமைத்தல் வேண்டும். அத்துடன்

மாகாண சபைகள் தொடர்பிலான எழுத்திலான சட்டத்தின் ஏற்பாடுகள் குறித்துரைக்கப்பட்ட மாகாணங்கள் ஒரே மாகாணமாக இருக்கின்றாற் போன்று பொருள் கொள்ளப்படுதல் வேண்டும்.

ஆயின், கிழக்கு மாகாணத்தில் அத்தகைய வாக்கெடுப்பொன்றில் அத்தகைய மாகாணத்தின் வாக்காளர்களின் முடிவானது, அத்தகைய மாகாணமானது வட மாகாணத்துடன் தொடர்ந்தும் இணைந்திருக்க வேண்டுமென இருந்தால், வடக்கு மாகாணத்தில் வாக்கெடுப்பொன்று நடாத்தத் தேவையில்லை. அத்துடன், அதற்கினங்க அத்தகைய மாகாணங்கள் தெரிவுசெய்யப்பட்ட மாகாண சபையொன்றையும், ஓர் ஆளுநரையும் ஒரு பிரதான அமைச்சரையும், அமைச்சர்கள் சபை ஒன்றையும் கொண்டதான ஒரு நிர்வாகப் பிரிவை அமைத்தல் வேண்டும்.

- (4.) அ. இரண்டு அல்லது அதற்கு மேற்பட்ட மாகாணங்கள் அத்தகைய பிரகடனத்தில் குறிக்கப்பட்டிருந்தது. அத்தகைய மாகாணமொன்றின் வாக்காளரின் முடிவானது அத்தகைய மாகாணமானது அதற்குரிய தனியான மாகாண சபை, தனி ஆளுநர் ஒருவர், பிரதான அமைச்சர், அமைச்சர்கள் சபை என்பனவற்றோடு கூடிய தனிவேறான நிர்வாகப் பிரிவொன்றாக அமைதல் வேண்டுமென்றிருந்தால் பிரகடனத்தில் குறித்துரைக்கப்பட்ட மாகாணங்கள் ஒரு நிர்வாகப் பிரிவாக அமைவதை உடனடியாக விட்டொழித்தல் வேண்டும். அத்துடன் தனிவேறான ஆளுநர் ஒருவர், பிரதான அமைச்சர், அமைச்சர்கள் சபை என்பனவற்றோடு கூடிய தனிவேறான மாகாண சபைகள், அத்தகைய வாக்கெடுப்பின் பெறுபேறு வெளிப்படுத்தப்பட்ட தேதியிலிருந்து அத்தகைய ஒவ்வொரு மாகாணத்திற்கும் தாபிக்கப்பட்டு விட்டதாகவும் அமைக்கப்பட்டு விட்டதாகவும் கருதப்படுதல் வேண்டும். அத்துடன் ஜனாதிபதி, அதன் பின்னர் கசெற்றில் வெளியிடப்படும் கட்டளை மூலம் குறித்துரைக்கப்பட்ட மற்றைய மாகாணத்தில் அல்லது

மாகாணங்களில் அத்தகைய வாக்கெடுப்பு ஏற்கனவே நடாத்தப்பட்டிருக்காவிடின் வாக்கெடுப்பை இல்லாதாக்கல் வேண்டும்

ஆ. ஜனாதிபதி கசெற்றில் வெளியிடப்படும் கட்டளை மூலம் குறித்துரைக்கப்பட்ட அத்தகைய மாகாண சபைகளின் ஆதனத்தை பகிர்ந்தளிப்பதற்கும் அத்தகைய மாகாணங்கள் ஒரு நிர்வாகப் பிரிவாக அமைந்திருந்த காலப்பகுதியின்போது அத்தகைய மாகாணங்களின் அலுவல்கள், சேவையாளர்கள் தொடர்பிலும், அத்தகைய மாகாணங்களால் செய்து கொள்ளப்பட்ட ஒப்பந்தங்கள் தொடர்பிலும் அத்தகைய மாகாணங்களினாலும் அவற்றிற்கு எதிராகவும் தொடுக்கப்பட்ட வழக்கு நடவடிக்கைகள் தொடர்பிலும் அவசியமாகக் கூடியவாறான அத்தகைய ஏற்பாட்டை ஆக்கலாம்.

- (5.) அத்தகைய வாக்கெடுப்பு தேர்தல்கள் ஆணையாளரினால் நடத்தப்படுதல் வேண்டும். அத்துடன் அத்தகைய வாக்கெடுப்பு நடாத்துவது தொடர்பிலான எல்லாக் கருமங்களிற்கும் ஏற்பாடு செய்கின்ற ஒழுங்கு விதிகளை ஜனாதிபதி இப்பந்தியின் கீழ் ஆக்கலாம்.
- (6.) மாகாணமொன்றின் வாக்காளர்கள் அத்தகைய வாக்கெடுப்பில் அளிக்கப்பட்ட செல்லுபடியுடைய வாக்குகளில் முழுப் பெரும்பான்மையுடன் பிரேரணையொன்று அங்கீகரிக்கப்பட்டிருந்தால் அத்தகைய வாக்கெடுப்பில் சமர்ப்பிக்கப்பட்ட அத்தகைய பிரேரணைக்கு ஆதரவாக அத்தகைய வாக்காளர்கள் முடிவு செய்திருக்கிறார்கள் என்று கருதப்படுதல் வேண்டும்.
- (7.) அத்தகைய ஒவ்வொரு வாக்கெடுப்பும் பிரதம நீதியரசரைத் தவிசாளராகக் கொண்டிருக்கும் மூன்று ஆட்கள் கொண்ட (மற்ற இருவரும் ஜனாதிபதியினால் நியமிக்கப்படுவர்) குழு வொன்றினால் கண்காணிக்கப்படும் இக்குழு ஜனாதிபதிக்கு அறிக்கை சமர்ப்பிக்கும்.

5. 1995 மோதல் தவிர்ப்பு ஒப்பந்தம்

இலங்கை அரசாங்கத்தினாலும் தமழீழ விடுதலைப் புலிகள் இயக்கத்தினாலும் குறித்துரைக்கப்பட்ட ஒரு காலப்பிரிவு தொடர்பாக மோதல்களை நிறுத்திக் கொள்வது குறித்த ஓர் இணக்கப்பாடு எட்டப்பட்டுள்ளது. மோதல்களை நிறுத்துவதனை செயற்படுத்துவது தொடர்பான ஏற்பாடுகள் பின்வருமாறு:

1. இக்காலப்பிரிவின் போது இரு தரப்பினரும் தாக்குதல் நடவடிக்கைகளில் ஈடுபடக் கூடாது. இவ்விதம் தாக்குதல் நடவடிக்கைகளில் ஈடுபடுவது ஒப்பந்தத்தை மீறும் ஒரு செயலாகக் கருதப்படும்.
2. பாதுகாப்புப் படையினரும், எல்.ரீ.ரீ.ஈ. இயக்கத்தைச் சேர்ந்தவர்களும் தற்பொழுது தாம் நிலை கொண்டிருக்கும் இடங்களில் தரித்திருக்க வேண்டும். அந்த இரு தரப்பினருக்குமிடையில் 600 மீற்றர் இடைவெளி இருந்து வருதல் வேண்டும். எவ்வாறிருப்பினும், ஒவ்வொரு தரப்பினரும் தமது பதுங்கு குழிகளில் இருந்து வெளியில் வந்து சுமார் 100 மீற்றர் பிரதேசத்துக்குள் நடமாட முடியும், இரு தரப்பினருக்குமிடையில் ஆகக் குறைந்தது 400 மீற்றர் இடைவெளி இருந்து வருதல் வேண்டும் எந்த ஒரு தரப்பினரும் தடைசெய்யப்பட்டிருக்கும் பிரதேசங்களில் பிரவேசித்தால் அது ஒரு தாக்குதல் செயலாகக் கருதப்படும்.
3. கடற்படையும், விமானப் படையும் வெளி நாட்டு ஆக்கிரமிப்புக்களிலிருந்து நாட்டின் இறைமையையும், பிரதேச ஒருமைப் பாட்டையும் பாதுகாத்துக் கொள்ளும் பொருட்டு அவற்றின் சட்டபூர்வமான கடமைகளில் தொடர்ந்து ஈடுபட்டு வரும். இந்தப் படைகள் எந்த விதத்திலும் எல்.ரீ.ரீ.ஈ. இயக்கத்திற்கு எதிரான தாக்குதல் நடவடிக்கைகளில் ஈடுபட மாட்டாது. குறித்தொதுக்கப்பட்ட பிரதேசங்களில் சட்டரீதியாகவும், நேர்மையான விதத்திலும் மேற்கொள்ளப்பட்டு வரும் கடற்றொழில் நடவடிக்கைகளுக்கு இடையூறு விளைவிக்கப்பட மாட்டாது.

4. ஏதேனும் ஓர் அரசியல் குழுவுக்கு, கட்சிக்கு அல்லது எவரேனும் ஒரு நபருக்கு எதிராக மேற்கொள்ளப்படும் நாசகார வேலை, குண்டு வெடிப்பு, கடத்தல் என்பன கொலைகளாகக் கருதப்படும்.
5. அ. ஒப்பந்தத்தின் மேற்குறிப்பிடப்பட்ட நிபந்தனைகள் மீறப்படும் சந்தர்ப்பங்கள் இருந்தால் அவை குறித்து விசாரணைகளை மேற்கொள்வதற்கென, ஒப்பந்தத்தை மீறுவது தொடர்பான நடவடிக்கைகளைக் கண்காணிப்பதற்குக் குழுக்களை அமைப்பதற்கு உத்தேசிக்கப்பட்டுள்ளது. இக்குழுக்களை யாழ்ப்பாணம், மன்னார், வவுனியா, முல்லைத்தீவு, மட்டக்களப்பு, அம்பாறை ஆகிய இடங்களிலும் தேவையெனக் கருதப்படும் ஏனைய இடங்களிலும் அமைத்துக் கொள்ள முடியும்.
- ஆ. இந்த ஒப்பந்தத்துக்கு இணங்கி உள்ள எவரேனும் ஒரு தரப்பினரால் ஒரு முறைப்பாடு முன்வைக்கப்பட்டால், உடனடியாக செயற்பட்டு அந்த சச்சரவுகள் குறித்து விசாரணைகளை நடத்தி, அவற்றைத் தீர்த்து வைப்பது இக் கமிட்டிகளின் பொறுப்பாக இருந்துவரும்.
- இ. இக்குழுக்களில் கனடா, நெதர்லாந்து, நோர்வே ஆகிய நாடுகளைச் சேர்ந்த பிரதிநிதிகளும், சர்வதேச செஞ்சிலுவைச் சங்கத்தைச் சேர்ந்த பிரதிநிதிகளும் ஓய்வு பெற்ற நீதிபதிகள், சமயத் தலைவர்கள் மற்றும் நாட்டின் ஏனைய முன்னணிப் பிரஜைகள் ஆகியோர் மத்தியிலிருந்து தெரிவு செய்யப்படும் பிரதிநிதிகள் ஆகியோரே உள்ளடக்கப்படுதல் வெண்டும். பரஸ்பர இணக்கத்தின் பேரிலேயே அவர்கள் நியமனம் செய்யப்படுவார்கள்.
- ஈ. ஒவ்வொரு குழுவும் 5 உறுப்பினர்களைக் கொண்டதாக இருந்து வரமுடியும். இரு உறுப்பினர்கள் அரசாங்கத்தினாலும், இரு உறுப்பினர்கள் எல்.ஈ.ஈ.ஈ. இயக்கத்தினாலும் ஒரு

உறுப்பினர் வெளிநாடொன்றினாலும் நியமனம் செய்யப்பட முடியும். நியமனம் செய்யப்படும் வெளிநாட்டு உறுப்பினர் இதற்குத் தலைமை தாங்குவார்.

உ. தமது நடவடிக்கைகளை மேற்கொள்ளும் பொருட்டு பிரயாணங்களை மேற்கொள்ளும் சுதந்திரத்தை ஒப்பந்தத்துக்கு இணங்கியிருக்கும் இரு தரப்பினரும் உத்தரவாதப்படுத்துதல் வேண்டும்.

ஊ. இக்குழுக்கள் துரிதமாகவும், பாரபட்சமற்ற விதத்திலும் செயற்படுவதற்கு வகை செய்யும் விதத்தில் அவற்றுக்குத் தேவையான வசதிகளை பரஸ்பர இணக்கத்தின பிரகாரம் பெற்றுக் கொடுத்தல் வேண்டும்.

6. இலங்கைக்கும் போர் இடம்பெற்றுவரும் பிரதேசங்களிலுள்ள எல்.ஈ.ஈ.ஈ. தலைவர்களுக்கு மிடையில் செய்திப்பரிமாற்றத்தை ஸ்தாபித்துக் கொள்ள வேண்டும் என்ற விடயம் இங்கு சிபாரிசு செய்யப்படுகின்றது. இதன் காரணமாக பிரச்சினைகளை உள்நாட்டு ரீதியில் தீர்த்துக் கொள்வதற்கான வாய்ப்பு அத்தலைவர்களுக்குக் கிடைக்கும்.

கையொப்பம் 7/8 ஜனவரி 1995

வேலுப்பிள்ளை பிரபாகரன்

தமிழ் ஈழ விடுதலைப் புலிகள் அமைப்பின் தலைவர்

சந்திரிக்கா பண்டாரநாயக்க குமாரனதுங்க

இலங்கை ஜனாதிபதி மற்றும்

இலங்கை ஆயுதப்படைகளின் கட்டளைத்தளபதி

(1995 ஜனவரி 8 இலங்கை ஜனாதிபதி அலுவலக வெளியீடு)

6 போர் நிறுத்த ஒப்பந்தம் - 2002

சிறிலங்கா ஜனநாயக சோசலிஸக் குடியரசு அரசாங்கத்திற்கும் தமிழீழ விடுதலைப் புலிகளிற்கும் இடையிலான போர் நிறுத்த ஒப்பந்தம்.

பெப்ரவரி 23 2002

முகவுரை

சிறிலங்கா ஜனநாயக சோசலிஸக் குடியரசு அரசாங்கத்தினதும் தமிழீழ விடுதலைப் புலிகளினதும் ஒட்டுமொத்தமான நோக்கம் இலங்கையில் தற்போதுள்ள இன மோதலுக்கு பேச்சுவார்த்தை மூலம் தீர்வு காண்பதாகும். இந்தத்தரப்பினர் (சிறிலங்கா அரசாங்கமும், விடுதலைப் புலிகளும் இந்த ஒப்பந்தத்தில் குறிப்பிடப்படும் இருதரப்பினராவர்) பகைமைகளுக்கு ஒரு முடிவுகட்டி, மோதலினால் பாதிக்கப்பட்டிருக்கும் அனைத்து குடிமக்களதும் வாழ்க்கை நிலையை சீரூயர்த்துவதன் முக்கியத்துவத்தை இருதரப்பினரும் அங்கீகரிக்கின்றனர் பகைமைகளுக்கு முடிவு கட்டுவது எனும் போது, நிரந்தர தீர்விற்கான பேச்சுவார்த்தைகளை நோக்கிய மேலதிக நடவடிக்கைகளை எடுக்கக் கூடியதான, ஒரு சாதகமான சூழ்நிலையை உருவாக்குவதாக இந்தத் தரப்பினரால் கவனிக்கப்படுகின்றது.

மோதலில் நேரடியாக சம்பந்தப்படாத குழுக்களும் இதன் பாதிப்புக்களால் தூண்டப்படுகின்றனர் என்பதையும் இந்தத் தரப்பினர் மேலும் அங்கீகரிக்கின்றனர். குறிப்பாக முஸ்லிம் மக்களைப் பொறுத்தவரையில் இது பொருந்தும். ஆகவே, பொதுமக்களினதும் அவர்களின் சொத்துக்களதும் பாதுகாப்புப் பற்றிய இந்த ஒப்பந்தத்தின் விதிகள் அனைத்துக் குடிமக்களுக்கும் செல்லுபடியாகும். இந்த நிலைமைகளைக் கருத்தில் கொண்டு போர் நிறுத்தம் ஒன்றில் ஈடுபடவும், நல்ல நோக்கங்களைப் பாதிக்கக்கூடிய அல்லது ஒப்பந்தத்தின் சாரத்தை முறிக்கக் கூடிய செயற்பாடுகளை தவிர்த்துக் கொள்ளவும், கீழ்வரும் பிரிவுகளில் சொல்லப்பட்டிருப்பது போன்று

நம்பிக்கையைக் கட்டியெழுப்பும் நடவடிக்கைகளை செயற்படுத்தவும் இந்தத் தரப்பினர் ஒப்புக் கொண்டுள்ளனர்.

டி.டே. திகதி (அமுலுக்குவரும் திகதி)

விதி 1 : போர் நிறுத்தத்தின் விதி முறைகள்

இந்தத் தரப்பினர் தமது ஆயுதப் படைகளுக்கு இடையே போர் நிறுத்தம் ஒன்றை பின்வருமாறு அமுல் செய்ய ஒப்புக் கொண்டுள்ளனர்:

1.1 நோர்வேயின் வெளிவிவகார அமைச்சரினால் விதி 4.2 இன் பிரகாரம் டி தினம் என்று இதன் பின்னர் குறிக்கப்படும் தினம் அறிவிக்கப்பட்டதும் அத்தினத்தில் சிறிலங்கா அரசாங்கத்திற்கும் விடுதலைப் புலிகளிற்கும் இடையே கூட்டாக ஒப்புக்கொள்ளப்பட்ட போர் நிறுத்தம் ஒன்று அமுலுக்கு வரும். (இந்த விதியின் கீழ் 23.02.2002 ஆம் திகதி 00.00 நேரத்தை நோர்வேயின் வெளிவிவகார அமைச்சர் பிரகடனம் செய்து போர் நிறுத்தம் அமுலுக்கு வந்திருப்பது குறிப்பிடத்தக்கது.)

1.2 இராணுவநடவடிக்கைகள், வலுத்தாக்குதல் இராணுவ நடவடிக்கைகளில் எந்தத் தரப்பினரும் ஈடுபட இயலாது. முற்று முழுதாக சகல இராணுவ நடவடிக்கைகளையும் நிறுத்துவதை இது கோருகின்றது. பின்வரும், ஆனால், மட்டுப்படுத்தப்படாத நடவடிக்கைகளை இது உள்ளடக்குகின்றது.

அ. நேரடியானதும், மறைமுகமானதுமான ஆயுதங்களினால் சுடுதல், ஆயுதங்களுடன் முற்றுகைத் தேடுதல், பதுங்கியிருந்து தாக்குதல், கொலைகள், ஆட்கடத்தல், பொதுமக்களது அல்லது இராணுவத்தினது சொத்துக்களை அழித்தல், நாசகாரச் செயல்கள், தற்கொலைத் தாக்குதல் நடவடிக்கைகள், ஆழ ஊடுருவும் குழுக்களின் செயற்பாடுகள்.

ஆ. வான்வழிக் குண்டு வீச்சுகள்

இ. கடலில் வலுத்தாக்குதல் நடவடிக்கைகள்

- 1.3 விடுதலைப் புலிகளுக்கு எதிரான வலுத்தாக்குதல் நடவடிக்கைகளில் ஈடுபடாத வகையில், சிறிலங்காவின் ஆயுதப் படைகள் சிறிலங்காவின் இறைமையையும் பிராந்திய ஒருமைப்பாட்டையும் பாதுகாக்கும் சட்டப்படியான நடவடிக்கைகளைத் தொடர்ந்து நிறைவேற்றலாம்.

படைகளைப் பிரித்து வைத்தல்

- 1.4 முன்னணி காவலரண்கள் அமைப்பட்டிருக்கும் பகுதிகளில், குறைந்தது 600 மீற்றர் தூரம் இடைவெளி பிரித்து சிறிலங்கா அரசாங்கத்தின் ஆயுதப் படைகளும் விடுதலைப் புலிகளின் போரிடும் படைகளும் தமது களநிலையை வைத்திருக்கலாம். எனினும், ஒவ்வொரு தரப்பினரும் தமது காவல் நிலையிலிருந்து 100 மீற்றர் தூரத்திற்கு ஆனால் குறைந்தது 400 மீற்றர் தூரம் தங்களுக்குள் உள்ளவாறு நடமாடுவதற்கான உரிமையைக் கொண்டிருப்பார். 400 மீற்றருக்குக் குறைவான இடைவெளி உள்ள தற்போதுள்ள நிலைகள் விடயத்தில் இந்த நடமாடும் உரிமை செல்லாது. தமது துருப்பினர் இடையே முடிந்தளவு கூடுதலான இடைவெளியை உறுதிப்படுத்த இந்தத் தரப்பினர் ஒப்புக் கொள்கின்றனர்.
- 1.5 பகுதிகள் தெளிவாக வரையறுக்கப்படாத இடங்களில் 1.6 விதியில் குறிப்பிடுவது போன்று நிலவரையறை செய்யப்படும் வரை, 2001 டிசம்பர் 24ம் திகதியில் இருந்தவாறு சிறிலங்கா அரசாங்கத்தாலும் விடுதலைப் புலிகளாலும் கட்டுப்படுத்தப்படும் பகுதிகள் அவ்வாறே இருந்துவரலாம்.
- 1.6 சிறிலங்கா கண்காணிப்புக் குழுவினருக்கு 3ம் விதியின் பிரகாரம் சிக்கலுக்குரிய சகல பகுதிகளினதும் காவலரண நிலைகள் பற்றிய தகவல்களை இந்த தரப்பினர் வழங்கலாம். ஆகக் குறைந்தது டி தினம் 30 ற்கு உள்ளாக

நிலவரையறைக் கோடுகளை வரைவதில் இந்தத் தரப்பினருக்கு கண்காணிப்புக் குழுவினர் உதவுவர்.

- 1.7 மற்றைய தரப்பினரின் கட்டுப்பாட்டில் உள்ள பகுதிக்குள் ஆயுதங்கள். வெடிபொருட்கள் மற்றும் இராணுவ தளபாடங்கள் என்பவற்றை இந்தத் தரப்பினர் நகர்த்த முடியாது.
- 1.8 சிறிலங்கா அரசாங்கம் தமிழ் ஆயுதக்குழுக்களிடம் இருந்து ஆயுதங்களை ஆகக் குறைந்தது டி தினம் 30 ற்குள் களைய வேண்டும். வடக்கு கிழக்கிற்கு அப்பாற்பட்ட பகுதிகளில் சேவைக்கென சிறிலங்கா ஆயுதப் படைகளின் கட்டுப்பாட்டின் கீழ் மேற்படி குழுக்களில் இருக்கும் தனிநபர்களை சேர்த்துக் கொள்ள சிறிலங்கா அரசாங்கம் முன்மொழியலாம்.

நடமாடும் சுதந்திரம்

- 1.9 இந்தத் தரப்பினரின் படைகள் 1.4 மற்றும் 1.5 விதிகளில் சொல்லப்பட்டிருப்பது போன்று ஆரம்பத்தில் தங்கள் கட்டுப்பாட்டில் உள்ள பகுதிகளில் தங்கியிருக்க வேண்டும்.
- 1.10 ஆயுதமேந்தாத சிறிலங்கா துருப்பினர் டி தினம் 60 ற்கு பின்னர் யாழ்ப்பாணத்திற்கும் வவுனியாவிற்கும் இடையே யாழ்ப்பாணம்-கண்டி (ஏ9) வீதியை பாவித்து மட்டுப்படுத்தப்படாத அளவில் பயணம் செய்ய அனுமதிக்கப்பட வேண்டும். இந்தச் செயல்முறைகள் இந்தத் தரப்பினரால் சிறிலங்கா கண்காணிப்புக் குழுவினரின் உதவியுடன் வழங்கப்பட வேண்டும்.

சாதாரண உடையில்

- 1.11 டி தினத்தில் இருந்து போராளிகளான தனிநபர்கள் தமது பிராந்திய தளபதியின் சிபாரிசின் பெயரில் ஆயுதமில்லாமலும் சாதாரண உடையிலும் தமது

குடும்பத்தவர் மற்றும் நண்பர்கள் ஆகியோரை மற்றத் தரப்பின் கட்டுப்பாட்டுப் பகுதிக்குச் சென்று பார்த்துவர அனுமதிக்க வேண்டும். குறைந்தளவு தூர வீதியால் பயணம் செய்யும் நேரத்தை கணக்கில் எடுக்காது ஒவ்வொரு இரண்டு மாதத்தில் ஆறு நாட்களுக்கென இத்தகைய பயணங்கள் மட்டுப்படுத்தப்படும். இந்த நோக்கத்திற்கு யாழ் - கண்டி வீதியை விடுதலைப் புலிகள் வசதி செய்து கொடுப்பர். குறிப்பிட்ட இராணுவப் பகுதிக்குள் நுழைவதற்கு மறுப்புத் தெரிவிக்கும் உரிமையை இந்தத் தரப்பினர் கொண்டிருப்பர்.

1.12 போராளிகளான தனிநபர்கள் டி தினத்தில் இருந்து இரண்டுமாத கட்டுப்பாட்டைக் கவனத்தில் கொள்ளாது தமது நெருங்கிய குடும்ப அங்கத்தவர்களின் (மனைவி, பிள்ளைகள், பாட்டனார், பெற்றோர், உடன்பிறப்புக்கள்) திருமணம், இறுதி அஞ்சலி போன்றவற்றிற்கு ஆயுதமில்லாமலும், சாதாரண உடையிலும் சென்றுவர அனுமதிப்பதென இந்தத் தரப்பினர் ஒப்புக்கொள்கின்றனர். குறிப்பிட்ட இராணுவப் பகுதிக்குள் நுழைவதற்கு மறுப்புத் தெரிவிக்கும் உரிமை இங்கு செல்லுபடியாகும்.

1.13 ஆயுதமேந்தாத 50 விடுதலைப் புலி உறுப்பினர்கள் டி தினம் 30ல் இருந்து வடக்கு கிழக்கில் சிறிலங்கா அரசாங்கக் கட்டுப்பாட்டில் உள்ள பகுதிகளுக்குள் அரசியல் பணிகளுக்கென சுதந்திரமாக நடமாட அனுமதிக்கப்படுவர். டி தினம் 90ல் இருந்து சகல ஆயுதம் ஏந்தாத விடுதலைப் புலி உறுப்பினர்களும் வடக்கு கிழக்கில் சுதந்திரமாக நடமாட அனுமதிக்கப்படுவர். விடுதலைப் புலி உறுப்பினர்கள் அடையாளப் பத்திரங்களை வைத்திருக்க வேண்டும். குறிப்பிட்ட இராணுவப் பகுதிக்குள் நுழைவதற்கு சிறிலங்கா அரசாங்கம் மறுப்பு தெரிவிக்கும் உரிமை இங்கு செல்லுபடியாகும்.

இடையூறுகள் செய்ய முடியாது

விதி 2 : இயல்பு நிலையை தோற்றுவிக்கும் நடவடிக்கைகள்

சிறிலங்கா சகல குடிமக்களுக்கும் இயல்புநிலை வாழ்க்கையை மீளமைப்பதற்காக பின்வரும் நம்பிக்கையை வளர்க்கும் நடவடிக்கைகளை இந்தத் தரப்பினர் மேற்கொள்வர்.

2.1 சர்வதேச சட்டங்களுக்கு அமைவாக இந்தத் தரப்பினர் சித்திரவதை, நெருக்கடி, ஆட்கடத்தல், கட்டாய வரி வசூலித்தல், தொந்தரவு என்பன உள்ளிட்டதான பகைமை நடவடிக்கைகளை பொது மக்களுக்கு எதிராக மேற்கொள்வதைத் தவிர்த்துக் கொள்வர்.

2.2 கலாசார, மத உணர்வுகளை புண்படுத்தக்கூடிய நடவடிக்கைகள், கொள்கை பரப்புதல் என்பவற்றில் ஈடுபடுவதில் இருந்து இந்தத் தரப்பினர் தம்மைத் தவிர்த்துக் கொள்வர். எந்தத் தரப்பினதும் படைகளால் தற்போது வைத்திருக்கப்படும் வழிபாட்டு இடங்களில் (கோவில்கள், தேவாலயங்கள், பள்ளிவாசல்கள் மற்றும் ஏனைய புனிதத் தலங்கள் என்பன) இருந்து டி தினம் 30 அளவில் படையினர் வெளியேறுவதுடன் அவை பொது மக்கள் சென்றுவரக்கூடியதாயிருக்க வேண்டும். உயர் பாதுகாப்பு வலயங்களில் உள்ள வழிபாட்டுத் தலங்களில் இருந்து அவை பொதுமக்கள் சென்றுவர முடியாததாயிருப்பினும் ஆயுதமேந்திய சகல தரப்பினரும் வெளியேறுவதுடன் பொதுசன தொண்டர்களால் அவை நல்ல நிலையில் பரிபாலிக்கப்பட வேண்டும்.

2.3 இந்த ஒப்பந்தம் அமுலுக்கு வரும் நாளில் இருந்து எந்தத் தரப்பினராலும் ஆக்கிரமிக்கப்பட்டிருக்கும் பாடசாலைக் கட்டிடங்கள் விடுவிக்கப்பட்டு அவற்றின் நோக்கங்களுக்கு பாவிக்கவென திரும்பக் கொடுக்கப்பட வேண்டும். ஆகக் குறைந்தது டி தினத்திலிருந்து 160 நாட்களுக்குள் இந்த நடவடிக்கைகள் பூர்த்தி செய்யப்பட வேண்டும்.

2.4 ஏனைய சகல பொதுக் கட்டிடங்களும் அவற்றின் நோக்கங்களுக்கென திரும்ப ஒப்படைக்கப்படுவதன் கால அட்டவணை இந்தத் தரப்பினரால் தயாரிக்கப்பட்டு ஆகக் கூடியது டி தினம் 30 ற்குள் வெளியிடப்பட வேண்டும்.

பரிசோதனை செய்யுமிடங்கள்

2.5 பாதுகாப்பு நடவடிக்கைகளையும் சோதனைச் சாவடிகளின் அமைப்பையும் குறிப்பாக நெருக்கமாக குடிசனங்கள் உள்ள நகரங்களிலும் பட்டணங்களிலும் பொதுமக்கள் தொந்தரவு செய்யப்படுவதை தவிர்க்கும் வகையிலான முறைகளை புகுத்துவதற்காக இந்தத் தரப்பினர் மீளாய்வு செய்வர். டி தினம் 60 ல் இருந்து இத்தகைய முறை அமுலில் இருக்க வேண்டும்.

2.6 விடுதலைப் புலிகளின் கட்டுப்பாட்டில் உள்ள பகுதிகளுக்கும் அங்கிருந்தும் இராணுவ பாவனைக்கில்லாத பொருட்கள் தங்குதடையின்றி கொண்டு செல்லப்படுவதை உறுதிப் படுத்துவதென இந்தத் தரப்பினர் ஒப்புக்கொள்கின்றனர். இணைப்பு “அ” வில் உள்ள சில பொருட்கள் இதற்கு விதிவிலக்காயிருக்கும் பொருட்களின் அளவு சந்தையின் தேவையைப் பொறுத்தே நிச்சயிக்கப்படும். இராணுவ பாவனைக்கல்லாத பொருட்கள் மீது எஞ்சியுள்ள கட்டுப்பாடுகளை படிப்படியாக அகற்றுவதற்காக சிறிலங்கா அரசாங்கம் தொடர்ச்சியாக இந்த விடயத்தை மீளாய்வு வெய்துவரும்.

2.7 பொருட்கள் கொண்டு செல்லப்படுவதையும் பொதுமக்களின் நடமாட்டத்தையும் வசதிப்படுத்துவதற்காக இந்தத் தரப்பினர் தமது கட்டுப்பாட்டு கோட்டுப் பகுதியில் இணைப்பு “அ” வில் கூறப்படும் இடங்களில் சோதனைச் சாவடிகளை அமைக்க ஒப்புக்கொள்கின்றனர்.

2.8 திருமலை - ஹபரணை வீதி பயணிகளின் போக்குவரத்து 24 மணிநேரமும் டி தினம் 10 ல் இது திறந்திருப்பதை உறுதிப்படுத்தும் விதமாக இந்தத் தரப்பினர் நடவடிக்கைகளை எடுக்க வேண்டும்.

- 2.9 மட்டக்களப்புப் பாதையில் ரயில் சேவை வெலிகந்த வரை விஸ்தரிக்கப்படுவதற்கு இரு தரப்பினரும் வசதி செய்வர். மட்டக்களப்பு வரை சேவையை விஸ்தரிப்பதற்கு திருத்தப்பராமரிப்பு பணிகளை சிறிலங்கா அரசாங்கம் மேற்கொள்ள வேண்டும்.
- 2.10 கண்டி யாழ்ப்பாணம் (ஏ9) வீதியை இராணுவப் பணயமல்லாத பயணிகளதும் பொருட்களதும் போக்குவரத்திற்கு இந்தத் தரப்பினர் திறந்து விட வேண்டும். இதுபற்றித் திட்டவட்டமான முறைகள் இந்தத் தரப்பினரால் நோர்வே அரசாங்கத்தின் உதவியுடன் ஆகப்பிந்தியது டி தினம் 30 ற்குள் வகுக்கப்பட வேண்டும்.

மீன்பிடிப்பதற்கான கட்டுப்பாடுகள்

- 2.11 மீன்பிடி கட்டுப்பாடுகளை படிப்படியாகத் தளர்த்துவது டி தினத்தில் இருந்து ஆரம்பமாக வேண்டும். பின்வரும் சில விதிவிலக்குகளைத் தவிர்த்து டி தினம் 90 அளவில் சகல இரவு, பகல் மீன்பிடி கட்டுப்பாடுகளும் நீக்கப்பட்டிருக்க வேண்டும்.
1. கரையில் பாதுகாப்புப் படைகளது சகல முகாம்களில் இருந்தும் இரு பக்கமாகவும் கரைப்புறமாக ஒரு கடல்மைல் தூரமும், கடல்புறமாக இரு கடல் மைல், தூரமும்
 2. துறைமுகங்கள், துறைமுகங்களுக்குச் செல்லும் வழிகள், கரையோரமாகவுள்ள குடாக்கள், களப்புக்கள் என்பவற்றில் மீன்பிடிக்க அனுமதிக்கப்பட மாட்டாது.
- 2.12 பயங்கரவாத தடுப்புச் சட்டத்தின் கீழ் தேடுதல்கள், கைது செய்தல் என்பன நடக்கக்கூடாது என இந்தத் தரப்பினர் ஒப்புக் கொள்கின்றனர். கைது செய்யப்படுவதானது குற்றவியல் சட்டக் கோவைக்கு அமைந்ததாக முறையான சட்ட ஒழுங்குப்படி நடத்தப்பட வேண்டும்.

2.13 தடுத்து வைக்கப்பட்டிருப்பவர்களை அவர்களது குடும்பத்தவர்கள் சென்று பார்ப்பதற்கு டி தினம் 30 ற்குள் அனுமதிப்பதென இந்தத் தரப்பினர் ஒப்புக் கொள்கின்றனர்.

கண்காணிப்புக் குழு

விதி 3 சிறிலங்கா கண்காணிப்புக் குழு

இந்த ஒப்பந்தத்தின் ஒழுங்குகள் நிபந்தனைகள் மீறப்படும் எந்தவொரு சம்பவத்தையும் விசாரிப்பதற்குப் பொறுப்பான சர்வதேச கண்காணிப்புக் குழு ஒன்றை அமைப்பதென இந்தத் தரப்பினர் ஒப்புக்கொண்டுள்ளனர். எந்தவொரு மோதலும் தமது தரப்பால் ஏற்படும் போது அவற்றைச் சரிப்படுத்துவதற்கு இரு தரப்பும் முற்றாக ஒத்துழைப்பு வழங்க வேண்டும். இந்தக் ஒப்பந்தத்தில் ஒப்புக் கொண்டவற்றை நிறைவேற்றுவதில் களத்தில் இருந்து சர்வதேச கண்காணிப்பை இந்தக் குழு பின்வரும் முறையில் மேற்கொள்ளும்.

- 3.1 இந்தக் கண்காணிப்புக் குழுவின் பெயர் சிறிலங்கா கண்காணிப்புக் குழு
- 3.2 இந்தத் தரப்பினரின் ஒப்புதலைப் பெற்று, சிறிலங்கா கண்காணிப்புக் குழுவின் தலைவரை நோர்வே அரசாங்கம் நியமிக்கும், அவரே இந்த ஒப்பந்தத்தின் விளக்கம் தொடர்பாக இறுதி அதிகாரத்தைக் கொண்டிருப்பார்.
- 3.3 சிறிலங்கா கண்காணிப்புக் குழு இந்தத் தரப்பினருடன் தொடர்பு வைத்திருப்பதுடன் நோர்வே அரசாங்கத்திற்கு அறிக்கை சமர்ப்பிக்கும்.
- 3.4 சிறிலங்கா கண்காணிப்புக் குழுவின் தலைவர் கண்காணிப்புக் குழுவின் நடவடிக்கைகள் ஆரம்பமாகும் தினத்தை தீர்மானிப்பார்.
- 3.5 சிறிலங்கா கண்காணிப்புக் குழு நோர்டிக் நாடுகளின் பிரதிநிதிகளைக் கொண்டு அமைப்பக்கப்படும்.

3.6 சிறிலங்கா கண்காணிப்புக் குழுவின் தலைமை பொருத்தமானதென தெரிவு செய்யும் இடத்தில் குழுவின் தலைமை அலுவலகம் அமைக்கப்படும். சிறிலங்கா அரசாங்கத்துடனும் விடுதலைப் புலிகளுடனும் தொடர்பு கொள்ள கொழும்பிலும் வன்னியிலும் அலுவலகங்கள் அமைக்கப்படும். யாழ்ப்பாணம், மன்னார், வவுனியா, திருகோணமலை, மட்டக்களப்பு, அம்பாறை ஆகிய மாவட்டங்களில் சிறிலங்கா கண்காணிப்புக் குழுவின் பிரசன்னமாக இருப்பார்கள்.

கண்காணிப்புக்குழு உறுப்பினர் நியமனம்

3.7 யாழ்ப்பாணம், மன்னார், வவுனியா, திருகோணமலை, மட்டக்களப்பு, அம்பாறை ஆகிய மாவட்டங்களில் கண்காணிப்புக் குழுக்கள் அமைக்கப்படும். ஒவ்வொரு குழுவிலும் ஐந்து அங்கத்தவர்கள் இருப்பார்கள். அவர்களில் இருவர் சிறிலங்கா அரசாங்கத்தாலும், இருவர் விடுதலைப் புலிகளாலும் நியமிக்கப்படுவதுடன் ஒரு சர்வதேச சண்காணிப்பாளர் சிறிலங்கா கண்காணிப்புக் குழுவின் தலைவரால் நியமிக்கப்படுவார். சர்வதேச கண்காணிப்பாளர் இக் குழுவிற்கு தலைமை தாங்குவார். சிறிலங்கா அரசாங்கத்தினதும் விடுதலைப் புலிகளினதும் நியமனதாரிகள் ஓய்வுபெற்ற நீதிபதிகள், பொதுச்சேவை உத்தியோகத்தர்கள், சமயத் தலைவர்கள் மற்றும் அத்தகைய பொதுஜன தலைவர்கள் ஆகியோர் மத்தியிலிருந்து தெரிவு செய்யப்படலாம்.

3.8 இங்கு மாவட்ட குழுக்கள் சிறிலங்கா கண்காணிப்பு குழுவுக்கு ஆலோசனை வழங்கும் வகையில் செயல்படும். இந்த ஒப்பந்தம் தொடர்பாக பொதுவான புரிந்துணர்வை உருவாக்கும் வகையில், ஒப்பந்தம் தமது மாவட்டத்தில் அமுல் செய்யப்படுவது தொடர்பான விடயங்களை விவாதிக்கும். குறிப்பாக இந்த ஒப்பந்தம் அமுல் செய்யப்படுவது தொடர்பாக எந்தவொரு பிணக்கையும் முடிந்ததை அடிமட்டத்தில் தீர்த்து வைப்பதற்கு அவர்கள் முயற்சிப்பர்.

- 3.9 சிறிலங்கா கண்காணிப்புக் குழுவினரின் பாதுகாப்பு மற்றும் பாதுகாப்பு ஏற்பாடுகள் என்பவற்றிற்கு இந்தத் தரப்பினர் பொறுப்பாயிருப்பார்கள்.
- 3.10 சிறிலங்கா கண்காணிப்புக் குழுவினர் தமது கடைமையை நிறைவேற்றுவதற்கென அவர்களின் நடமாடும் சுதந்திரத்தை உறுதிப்படுத்த இந்தத் தரப்பினர் ஒப்புக் கொள்கின்றனர். ஒப்பந்தம் மீறப்பட்டுள்ளதாக குற்றம் சாட்டப்படும் பகுதிக்கு உடனடியாக செல்வதற்கு கண்காணிப்புக் குழுவினர் அனுமதிக்கப்பட வேண்டும். அத்தகைய பகுதிகளில் மேற்படி ஆறு மாவட்ட குழுக்களின் அங்கத்தவர்களும் முடிந்தளவு கூடுதலாக புழங்குவதற்கு வசதி செய்வதென இந்தத் தரப்பினர் ஒப்புக் கொள்கின்றனர்.
- 3.11 ஒப்பந்தத்தின் எந்தத் தரப்பினரும் செய்யும் எந்த முறைப்பாடுகள் குறித்தும் உடன் நடவடிக்கை எடுப்பதும், அவற்றை விசாரிப்பதும், அத்தகைய முறைப்பாடு தொடர்பாக எழும் அந்தப் பிணக்கையும் தீர்த்து வைப்பதில் இந்தத் தரப்பினருக்கு உதவுவதும் சிறிலங்கா கண்காணிப்புக் குழுவினரின் பொறுப்பாகும்.
- 3.12 முடிந்தளவு அடிமட்டத்தில் பிணக்கைத் தீர்க்கும் நோக்குடன் சிறிலங்கா அரசாங்கத்தின் ஆயுதப் படைகளது தளபதிகள், விடுதலைப் புலிகளின் பிராந்தியத் தலைவர்கள் ஆகியோருக்கு மத்தியில் தொடர்புகளை, பிணக்குக்கு உரிய பகுதிகளில் பிரச்சினையைத் தீர்க்க உதவுவதற்காக ஏற்படுத்த வேண்டும்.
- 3.13 சிறிலங்கா கண்காணிப்புக் குழுவினர் செயற்பாடு குறித்த வழிமுறைகளை பிறிதொரு தனியான ஆவணத்தில் உருவாக்கப்பட வேண்டும்.

வீதி 4 இந்த ஒப்பந்தம் அமுலுக்கு வருதல், மற்றும் திருத்தங்கள், முடிவுக்கு வருதல்

- 4.1 இந்த ஒப்பந்தத்திற்குக் கட்டுப்பட்ட தமது விருப்பத்தை ஒவ்வொரு தரப்பும் சிறிலங்கா அரசாங்கத்தின் சார்பில் பிரதமர் ரணில் விக்கரமசிங்கவும் விடுதலைப் புலிகளின் சார்பில் வேலுப்பிள்ளை பிரபாகரனும் முறையே கையெழுத்திட்டு நோர்வேயின் வெளிவிவகார அமைச்சருக்கு கடிதம் மூலமாக அறிவிக்க வேண்டும்.
- 4.2 நோர்வேயின் வெளிவிவகார அமைச்சர் அறிவிக்கும் தினத்தில் இந்த ஒப்பந்தம் அமுலுக்கு வரும்.
- 4.3 இரு தரப்பினதும் பரஸ்பர இணக்கத்துடன் இந்த ஒப்பந்தம் திருத்தவும் மாற்றப்படவும் இயலும். அத்தகைய திருத்தங்கள் எழுத்து மூலமாக நோர்வேயிய அரசாங்கத்திற்கு அறிவிக்கப்பட வேண்டும்.
- 4.4 எந்தத் தரப்பினராலும் ஒப்பந்தத்தை முடிவுக்குக் கொண்டு வருவதாக நோர்வே அரசாங்கத்திற்கு அறிவித்தல் கொடுக்கப்படும் வரை இந்த ஒப்பந்தம் அமுலில் இருக்கும். அத்தகைய முன்னறிவித்தல் முடிவிற்கு வரும் தினத்திற்கு 14 தினங்களிற்கு முன்னதாக கொடுக்கப்பட வேண்டும்.

இணைக்கப்பட்டவை

இணைப்பு ஏ : பொருட்களின் நிரல்

இணைப்பு பி : சோதனை நிலையங்கள்

இணைப்பு ஏ

- இராணுவ ஆயுதம் அல்லாத ரவைகள் குண்டுகள்
- வெடி பொருட்கள்
- தூர இருந்து இயக்கும் கருவி
- முள்ளுக்கம்பி
- தூரதிருஷ்டிக் கண்ணாடிகள்

- காற்று அழுத்தி மிஷன்
- பென்டோஜ் பற்றரி
- டீசல், பெற்றோல், சீமெந்து, இருப்புக் கம்பிகள் என்பவை கீழ்க்காணும் வழி முறைப்படியும் தொகைப்படியும் கட்டுப்படுத்தப்படும்.

டீசல் பெற்றோல்

அரசாங்க அதிபர்கள் (ஜீ ஏ) விடுதலைப் புலிகளின் வட்டார-த்திலுள்ள வாகனங்கள், றக்டர்கள், மோட்டார் சைக்கிள் ஆகியவற்றைப் பதிவு செய்வார்கள். அவர் இவற்றிற்கு பின்வருமாறு ஒரு கிழமைக்கு அவசியப்படும் எரிபொருளை கணிப்பிட்டு வழங்குவார்.

டிறக் பஸ்கள் 250 லீட்டர் கிழமைக்கு

4 சில்லு உழவு இயந்திரம் 350 லீட்டர் கிழமைக்கு

2 சில்லு உழவு இயந்திரம் 40 லீட்டர் கிழமைக்கு

பெற்றோல் வாகனம் 30 லீட்டர் கிழமைக்கு

மோட்டார் சைக்கிள் 7 லீட்டர் கிழமைக்கு

மீன்பிடி வள்ளம் 400 லீட்டர் கிழமைக்கு

சீமெந்து

அரசாங்க அதிபரினால் வழங்கப்படும் அனுமதிப்பத்திரத்தின் அடிப்படையில் தொடர்புள்ள நிறுவனங்களின் கீழ் அரசு கட்டிடங்களை புனரமைத்தல், பதிவு செய்யப்பட்ட கூட்டுறவு சங்கங்கள் அல்லது இலங்கை அரசாலும் சர்வதேச அரசசார்பற்ற நிறுவனங்களாலும் சமூகத்தில் செல்வம் படைத்த உறுப்பினர்களாலும் அமுல்படுத்தப்படும் வீடமைப்புத் திட்டங்கள் ஆகியவற்றிற்குத் தேவைப்படும் சீமெந்து வழங்கப்படும் திட்டமிட்ட மற்றும் அறிவிக்கப்படும் திட்ட முன்னேற்றங்களின் அடிப்படையில் மாதாந்த தேவைகளை அரசாங்க அதிபர் குறிப்பிடுவார்.

தனிப்பட்டவர்கள் பாவனைக்கு வியாபாரிகளுக்கு, வீடு கட்டுபவர்களுக்கு கூட்டுறவுச்சங்கங்கள் மூலம் வர்த்தக ரீதியில் வழங்கப்படும். இதற்கு ஏற்ப முதல் மாதம் 5000 மூடைகளும் அதன் பின் ஒவ்வொரு மாதமும் 10,000 மூடைகளும் தனிப்பட்ட விற்பனை, கூட்டுறவுச்சங்கங்களின் மூலம் பதிவு செய்யப்பட்டு 25 மூடைகள் ஒவ்வொரு வீட்டிற்கும் கொடுக்கப்படும்.

இரும்புக் கம்பிகள்

இரும்புக் கம்பிகள் விடுதலைப் புலிகளின் கட்டுப்பாட்டில் உள்ள பிரதேச பாவனைக்கு அரசாங்க அதிபர் அவர்களின் அனுமதியுடன் வழங்கப்படும்.

ஒவ்வொரு மாதமும் இது சம்பந்தமான ஒரு கணிப்பு எடுத்து இம்முறையை நீக்க முயற்சி எடுக்கப்படும்.

இணைப்பு பி

உடன்படிக்கையின் பிரிவு 2.7ல் ஒப்புக்கொள்ளப்பட்ட சோதனைச்சாவடிகள் பின்வருமாறு

- | | |
|--------------------------|---------------------|
| 1. மண்டூர் | 2. பட்டினப்படி |
| 3. களுதாவெளி முனை | 4. அன்பளன்தீவு முனை |
| 5. மண்முனை | 6. வவுணதீவு |
| 7. சாந்திவெளி தோணிமுகாம் | 8. கருத்தபாலம் |
| 9. சித்தாண்டிமுனை | 10. கிரான்பாலம் |
| 11. கிண்ணியடி தோணிமுகாம் | 12. வாழைச்சேனை |
| 13. மாங்கேணி | 14. மகிந்தபுர |
| 15. மூதூர் | 16. உயிலன்குளம் |
| 17. ஓமந்தை | |

7 ஒஸ்லோ சமவாயம் 2002

ஒஸ்லோ

இலங்கை அரசாங்கத்துக்கும் தமிழீழ விடுதலைப் புலிகளுக்குமிடையிலான சமாதானப் பேச்சுக்களின் மூன்றாம் அமர்வு 2002 டிசம்பர் 5ஆம் திகதி ஒஸ்லோ, நோர்வேயில் நடைபெற்றது. இக்கட்சிகள், மனம் திறந்து, ஒளிவு மறைவின்றி மற்றும் ஆக்கபூர்வமான முறையில் பின்வரும் மூன்று பிரதான துறைகளில் கவனஞ் செலுத்தின:

- யுத்த நிறுத்தத்தை உறுதிப்படுத்தல்.
- மனிதாபிமான மற்றும் மறுசீரமைப்பு செயற்பாடு
- அரசியல் விவகாரங்கள்

குறிக்கோள் மற்றும் பல கணிசமான அரசியல் விடயங்கள் பற்றிக் கலந்துரையாடுவதற்கான செயலாக்கமுள்ள சட்டக் அமைப்பொன்று மீது இக்கட்சிகள் இணக்கம் கண்டன.

தமிழீழ விடுதலைப் புலிகளின் தலைமைத்துவத்தின் யோசனையொன்றுக்குப் பதிலளிக்கு முகமாக தமிழ்மொழி பேசும் மக்கள் சரித்திர ரீதியாக வாழ்ந்து வரும் பிரதேசங்களில் உள்ளக சுய நிர்ணயத்தின் மேல் நிறுவப்பட்ட தீர்வொன்றை ஐக்கிய இலங்கையினுள் சமஷ்டி அடிப்படையில் தேடுவதற்கு இக்கட்சிகள் இணக்கம் தெரிவித்தன. அத்தீர்வு சகல சமூகங்களாலும் ஏற்றுக் கொள்ளப்படக் கூடியதாக இருக்க வேண்டும் என்பதை இக்கட்சிகள் ஒப்புக் கொள்கின்றன.

இந்நோக்கின் வழிநடாதத்தலின் பேரில், பின்வரும் கணிசமான அரசியல் விடயங்கள் பற்றி, ஆயின் அவற்றுக்கு மற்றும் மட்டுப்பட்டிராத வகையில், பேச்சுக்களை ஆரம்பிக்க இக்கட்சிகள் இணக்கம் தெரிவித்தன. :

- மத்திக்கும் பிரதேசத்துக்கும் இடையில் அத்துடன் மத்தியினுள்ளும் அதிகாரப் பகிர்வு

- பூகோலப் பிரதேசம்
- மனித உரிமைகள் பாதுகாப்பு
- அரசியல் மற்றும் பரிபாலன பொறிமுறை
- பொது நிதி
- சட்டமும் அமைதியும்

யுத்த நிறுத்த ஒப்பந்தத்தைத் தொடர்ச்சியாக உறுதிப்படுத்துவதன் மூலம் அரசியல் விடயங்களிலான முன்னெடுப்புக்களுக்கு ஆதரவு வழங்கப்பட வேண்டும் என்பதை இக்கட்சிகள் இனங்கண்டுள்ளன. தீவிர நிலைமையை மேலும் தணித்து இயல்பு நிலையை சீர்திருத்துவதற்காக புதிய உறுதியான நடவடிக்கைகள் மேற்கொள்ளப்படும்.:

- இலங்கை அரசாங்கம் விரைவில் யாழ்ப்பாணத்திலுள்ள ஹோட்டல்களில் ஒன்றை முன்னரைப்போல பாவனைக்காகத் திரும்பக் கையளிக்கும்.
- எதிர்காலத்தில் சகல பிரதேச தளபதிகளின் போக்குவரத்தும் இலங்கை யுத்த நிறுத்தக் கண்காணிப்புக் குழுவின் மேற்பார்வையின் கீழ் நடைபெறும் என்பதை தமிழீழ விடுதலைப் புலிகள் உறுதிசெய்து கொள்ளும்.
- யுத்தநிறுத்த உடன்படிக்கையில் குறித்துரைக்கப்பட்டபடி நிராயுதபாணியாக இருத்தல் வேண்டும் என்பதற்கேற்ப, யாழ்ப்பாண தீபகற்பம் மற்றும் தீவுகள் உட்பட அரசியல் குழுக்கள் அரசியல் நடடிக்கைகளை மேற்கொள்வதற்கான உரிமையினை, தமிழீழ விடுதலைப் புலிகள் ஏற்றுக் கொள்வார்கள்.
- இலங்கை அரசாங்கம், சம்பந்தப்பட்ட சகல கட்சிகள் மற்றும் குழுக்களுடன் கலந்தாலோசித்து, ஊர்காவற்றுறையில் அண்மையில் ஏற்பட்ட நிகழ்வுகள் தொடர்பான பிரச்சினைகளுக்கான தீர்வொன்றைக் காணும்.
- சகல சமயங்களைச் சேர்ந்த சமூகங்களுக்கும் சொந்தமான வடக்கிலும் கிழக்கிலும் உள்ள வழிபாட்டுத் தலங்களைப் பழைய நிலைக்குக் கொண்டுவந்து மறுசீரமைப்பதற்கு சகல கட்சிகளும் வசதியளிக்கும்.

வடக்கிலும் கிழக்கிலும் சட்டத்தையும் அமைதியையும் பேணுதல் மிக முக்கியமானது என்ற தம் திடமான நம்பிக்கையின் அடிப்படையில், யுத்தத்தினால் பாவனை தடைப்பட்டுள்ள சந்தர்ப்பத்தில், தனியார் சொத்தின் சர்ச்சைக்குரிய பாவனை தொடர்பான விடயங்களைத் தீர்ப்பதற்காக பொது அணுகுமுறையொன்றைப் பிரேரிக்குமாறு தீவிரத்தன்மையைக் குறைத்து இயல்பு நிலையை ஏற்படுத்துவதற்கான உப-குழுவை வேண்டிக் கொள்வதற்கு சகல கட்சிகளும் இணக்கம் தெரிவிக்கின்றன. மேலும். தமிழீழ விடுதலைப் புலிகளின் செல்வாக்குள்ள பகுதிகளுக்கு வெளியே அவர்களது நீதி மற்றும் அமைதிக்கான பொறிமுறை அமைப்புக்கள் விரிவாக்கப்படாமலிருப்பதை தமிழீழ விடுதலைப் புலிகள் உறுதி செய்துகொள்வார்கள்.

வடக்கிலும் கிழக்கிலும் அவசரமாக மனிதாபிமான அத்துடன் மறுசீரமைப்பு முயற்சிகளை மேற்கொள்வதன் தேவையை கட்சிகள் திடமாக எடுத்துக்காட்டின. இத்தேவைக்காக, வட-கிழக்கு மறுசீரமைப்பு நிதியத்தை விரைவில் அமைப்பது இன்றியமையாததாகும்.

அவசர மனிதாபிமான மற்றும் மறுசீரமைப்புத் தேவைகளுக்கான உப குழுவின் அடுத்த கூட்டத்தின் போது நிதியத்துக்கான பொறுப்பாளர் ஒருவர் தெரிவு செய்யப்பட்டு அதனைச் செயற்படுத்துவதற்கான செயல்முறை தீர்மானிக்கப்பட வேண்டும் என கட்சிகள் இணக்கம் கண்டுள்ளன. ஒஸ்லோவில் நவம்பர் 25ஆம் திகதி நடைபெற்ற இலங்கைக்கான ஆதரவு தெரிவிக்கும் கூட்டத்தில் இலங்கையின் சமாதானச் செயற்பாட்டுக்குப் பல அரசாங்கங்கள் காட்டிய உறுதியான ஆதரவுக்குத் தம் மெச்சதலைத் தெரிவிக்கும் கட்சிகள், மனிதாபிமான மற்றும் புனர்வாழ்வு முயற்சிகளுக்குத் தேவையான நிதிகளை விரைவில் வழங்குமாறு அவ்வரசாங்கங்களைத் தூண்டின.

சமாதானச் செயற்பாட்டின் சகல அம்சங்களிலும் பெண்களின் முன்னுரிமைகள் மற்றும் தேவைகள் கவனத்துக்கெடுத்துக் கொள்ளப்படுவதை உறுதிப்படுத்தப்படுவதை கட்சிகள் ஒப்புக் கொள்கின்றன. இதற்காக, பேச்சுவார்த்தைகளின் அமர்வுகளின்

போதும் சமாதானச் செயற்பாட்டின் குழுக்களுக்கும் கிரமமான அடிப்படையில் பெண்கள் நலன்கள் பற்றிய யோசனைகளை முன்வைப்பதற்காக நிரந்தர ஆலோசனைக் குழுவொன்றை அமைக்கவும் அவர்கள் இணக்கம் தெரிவிக்கின்றனர். ஒவ்வொரு கட்சியினரதும் நான்கு பிரதிநிதிகளை இக்குழு கொண்டிருக்கும். மனிதாபிமான நடவடிக்கைக்கு கட்சிகள் இனங்கண்டுள்ள முன்னுரிமைத் துறையாக யுத்தத்தினால் பாதிப்படைந்துள்ள சிறுவர்களின் நிலைமைய சீர்திருத்துவதற்கான தேவையை கட்சிகள் வலியுறுத்துகின்றன. குழந்தைகளின் உரிமைகளைப் பாதுகாக்கும் சர்வதேச கோட்பாடுகளால் உந்தப்பட்டு, குழந்தைகள் தம் பெற்றோருடன் அல்லது பாதுகாவலர்களுடன் இருக்க வேண்டுமே அன்றி சிவில் அல்லது இராணுவ வேலைத்தளத்தில் இருக்கக் கூடாது என்பதை கட்சிகள் வலியுறுத்துகின்றன.

சிறுவர்களின் வாழ்க்கையின் இயல்பு நிலையை மீட்பதற்கான செயற்திட்டம் ஒன்றை ஐ.நா. சிறுவர்கள் நிதியத்துடன் (யுனிசெவ்) தமிழீழ விடுதலைப் புலிகள் பங்காளியாகச் சேர்ந்து செயற்படும் என்பதோடு அத்தகைய செயற்திட்டத்துக்கு நிதி உதவி வழங்குமாறு கட்சிகள் சர்வதேச சமூகத்தை வேண்டிக் கொள்கின்றன.

இலங்கை அரசாங்கம், இயன்றவரை மிகப் பரவலான இணக்கப்பாட்டை அடைவதற்காக, நடைபெற்று வரும் சமாதானச் செயற்பாட்டின் ஓர் அங்கமாக சகல பிரிவுகளினது கருத்துக்களையும் கலந்தாலோசித்து தோதானதொரு பொறிமுறைத்தொகுதியை அமைக்கும்.

8. இடைக்காலத் தன்னாட்சி அதிகாரசபை வரைபு

சட்டத்தின் ஆட்சிக்கான கோட்பாடுகள், மனித உரிமைகள், அனைத்து நபர்களதும் சமத்துவம் மற்றும் மக்களது சுயநிர்ணய உரிமைக்கு அமைவாகவும், இலங்கைத் தீவின் அனைத்து நபர்களுக்கும் நிலையான அமைதியைக் கொண்டு வருவதற்கு உறுதி பூண்டும், இத்தீவில் அமைதியைக் கொண்டுவருவதற்கு மாண்புமிகு நோர்வே அரசும் நோர்வே மக்களும் சர்வதேச சமூகமும் ஆற்றும் சேவைகளைப் பாராட்டி ஏற்றுக்கொண்டு, தமிழ்மக்களுக்கும் சிங்கள மக்களுக்குமிடையிலான சமாதான நடவடிக்கைகள் சவால்கள் நிறைந்த வரலாறாக அமைந்திருந்தாலும், அமைதி வழியிலான தீர்விற்கு உண்மையான வாய்ப்பு இருப்பதை இனம்கண்டு, இறுதித் தீர்வை அடைவதற்கான செயல்முறை தொடர்ந்து நடைபெற்றுக்கொண்டிருக்க, சட்டங்களையும் கொள்கைகளையும் வகுத்து, வடக்குக்கிழக்கிலே மீள்குடியமர்வு, புனர்வாழ்வு, புனரமைப்பு, அபிவிருத்தி ஆகிய பணிகள் அனைத்தையும் செயற்றிறனுடன் விரைவாக நிறைவேற்றுவதன் மூலம் வடக்கு கிழக்கு மக்களது உடனடித் தேவைகளை வழங்குவதற்காக வடக்கு கிழக்குப் பிராந்தியத்திற்கு ஓர் இடைக்காலத் தன்னாட்சி அதிகார சபையை நிறுவுவதற்கு உறுதி பூண்டு, தமிழ்மக்களுக்கும், சிங்கள மக்களுக்கும் இடையிலான உறவுகள் பற்றிய வரலாறு, வாக்குறுதிகளை மீறிய ஒரு செயல் முறையாக இருந்தமையையும் இலங்கை அரசுக்கும் தேர்தல் மூலம் தெரிவுசெய்யப்பட்ட தமிழ் மக்களது பிரதிநிதிகளுக்கும் இடையே காத்திரமாகச் செய்துகொள்ளப்பட்ட ஒப்பந்தங்களும் உடன்படிக்கைகளும் அடுத்தடுத்துப் பதவிக்கு வந்த இலங்கை அரசுகளால் ஒருதலைப்பட்சமாக, மதிக்கப்படாது முடிவிற்குக் கொண்டு வந்தமையையும் கவனத்திலெடுத்து, அடுத்தடுத்துப் பதவிக்கு வந்த அரசுகள் தமிழ்மக்களுக்கு எதிராக மேற்கொண்ட இனரீதியான துன்புறுத்தல், பாரபட்சம், அரச வன்முறை மற்றும் அரசுகள் பின்னிருந்து நடத்திய வன்முறை ஆகியனவற்றை

மனதில் நிறுத்தியும், 1976 ஆம் ஆண்டு மேற்கொள்ளப்பட்ட வட்டுக்கோட்டைத் தீர்மானத்தைத் தொடர்ந்து நடைபெற்ற தேர்தலில் தமிழ்மக்களுக்கு ஒரு சுதந்திர, இறைமையுள்ள மதச்சார்பற்ற அரசை அமைக்குமாறு தமிழ்மக்கள் தேர்தல் மூலம் தெரிவுசெய்யப்பட்ட தமது பிரதிநிதிகளுக்கு ஆணை வழங்கியிருந்தமையைக் கவனத்திலெடுத்தும், நான்கு தசாப்தங்களுக்கு மேலாக, வன்முறையின்றி அமைதி வழியில் மேற்கொள்ளப்பட்ட அரசியலமைப்பு வரையறைக்குள் அமைந்த போராட்டம் பயனற்றதென நிரூபிக்கப்பட்டு, முரண்பாட்டை அமைதி வழியில் தீர்ப்பதற்கான மார்க்கங்கள் இல்லாது போன பின்னர்தான், ஒரு தற்காப்பு நடவடிக்கையாகவும் தமிழரது சுயநிர்ணய உரிமையைப் பெற்றுக்கொள்வதற்கான ஒரு வழிமுறையாகவுமே தமிழரது ஆயுதப் போராட்டம் தொடங்கியது என்பதை மனதில் நிறுத்தியும், முதலில் டிசெம்பர் 2000 இலும் பின்னர் டிசெம்பர் 2001 இலும் ஒரு தலைப்பட்சமாகப் போர்நிறுத்தத்தைப் பிரகடனப்படுத்தி, நெடுஞ்சாலைகளைத் திறந்து, வர்த்தகத்திற்கும் மக்களது சுதந்திரமான நடமாட்டத்திற்கும் அனுசரணை வழங்கி, இயல்புநிலை திரும்புவதற்கான ஓர் உகந்த குழலையும் முரண்பாட்டிற்கு ஒரு நீதியான தீர்வையும் காணும் நம்பிக்கையோடு சமாதானப் பேச்சுக்களுக்குள் நேர்மையாக இறங்கி, சமாதானம் நோக்கிய நடவடிக்கைகளை தமிழீழ விடுதலைப் புலிகளே முதலில் முன்னெடுத்தார்கள் என்பதை மீள நினைவுபடுத்தியும், 2001 போர்நிறுத்த அறிவிப்பிற்கு மதிப்பளித்து தற்போதைய இலங்கை அரசு தானும் ஒரு போர்நிறுத்தத்தை அறிவித்ததிலுள்ள அரசியல் துணியைக் கவனத்திற்கொண்டு, இலங்கைத் தீவிலுள்ள வடக்கு கிழக்குப் பகுதியின் சமூக, பொருளாதார, நிர்வாக மற்றும் பௌதிகக் கட்டுமானங்களுக்கு அழிவை விளைவித்த போர், வடக்குக் கிழக்கிற்கே பிரதானமாக மட்டுப்படுத்தப்பட்டிருந்ததோடு, வடக்கு கிழக்கே இலங்கைத் தீவில் போரினால் பாதிக்கப்பட்ட பிரதேசமாகத் தொடர்ந்தும் இருக்கிறது என்பதையும் உணர்ந்து, 2000 ஆம் ஆண்டு நடைபெற்ற பொதுத்தேர்தலில், வடக்குக் கிழக்கிலுள்ள பெரும்பான்மையான தமிழ்மக்கள் தமது செயல்கள் மூலம்

தமிழீழ விடுதலைப் புலிகளைத் தங்கள் அதிகார பூர்வமான பிரதிநிதிகள் என ஏற்றுக்கொண்டே தங்கள் வாக்கை வழங்கினார்கள் என்பதை இனம் கண்டு, இலங்கைத் தீவிலுள்ள வடக்குக் கிழக்கின் பெரும்பான்மையான பகுதி மீது தமிழீழ விடுதலைப் புலிகள் கட்டுப்பாட்டையும் நியாயாதிக்கத்தையும் செயற்றிறன் வாய்ந்த முறையில் செயற்படுத்துகின்றமையைக் கருத்திற்கொண்டு, பேச்சு மூலமான ஓர் இறுதித் தீர்வை அடைவதும் அதனை அமுல்படுத்துவதும் ஒரு நீண்ட காலமெடுக்கும் கருமமாக அமையலாம் என்பதை உணர்ந்து, அனைத்து அகதிகளும் இடம்பெயர்ந்த நபர்களும் பாதுகாப்பாகவும் சுதந்திரமாகவும் திரும்பிச்செல்வதற்கான அவசியத்தையும், அவர்கள் வடக்குக் கிழக்கிலுள்ள தங்கள் அவசியத்தையும், அவர்கள் வடக்கு கிழக்கிலுள்ள தங்கள் வீடுகளுக்குத் தங்கு தடையின்றிச் சென்று, தரையிலும் கடலிலும் தமது வாழ்வாதாரங்களைப் பெற்றுக்கொள்வதற்கான அவர்களது உடனடித் தேவையையும் வலியுறுத்தி, இலங்கை அரசு நிறுவனங்களும் அவை வழங்குகின்ற சேவைகளும் வடக்கு கிழக்கு மக்களது உடனடித் தேவைகளை நிறைவேற்றுவதற்குப் போதுமானவையல்ல என உணரப்பட்டுள்ளமையை மனதிற்கொண்டு, அமைதிப் பேச்சுக்களின் போது அமைக்கப்பட்ட அவசர மனிதாபிமான மற்றும் புனர்வாழ்வுத் தேவைகளுக்கான உப குழுவும் (சிரான்) ஏனைய உபகுழுக்களும் தோல்வியுற்றமையையும் மீண்டும் மீண்டும் செயலற்ற நிலைக்கு இட்டுச்சென்ற இந்த உப குழுக்களது அமைப்பு முறையே அந்தத் தோல்விக்குக் காரணம் என்பதையும் இனங்கண்டு, இலங்கை அரசு தனது 2000 ஆம் ஆண்டுத் தேர்தல் விஞ்ஞாபனத்தில் குறிப்பிட்டவாறு, ஓர் இடைக்கால அதிகாரசபைக்கான தேவையை அங்கீகரித்துள்ளமைக்கு மதிப்பளித்து, சட்டம், ஒழுங்கைப் பேணுவது ஒரு நீதியானதும் சுயாதீனமுமான சமூகத்திற்கு இன்றியமையாத அம்சம் என்பதை உணர்ந்து, போரினால் சிதைக்கப்பட்ட வடக்குக் கிழக்குப் பிரதேசத்தில் மீள்குடியமர்வு, புனர்வாழ்வு, புனரமைப்பு மற்றும் அபிவிருத்திக்கான உடனடித் தேவைகளை நிறைவேற்றுவதற்கும் மற்றும் எந்தவோர் ஆட்சியியல் செயற்பாட்டை அங்கு

மேற்கொள்வதற்கும் வருமானம் ஈட்ட வேண்டியது தேவை என்பதை இனம்கண்டு, மீள்குடியமர்வு, புனர்வாழ்வு, புனர்மைப்பு மற்றும் அபிவிருத்தி என்பனவற்றிற்கு, நிலத்தின் மீதான கட்டுப்பாடு முக்கியம் என்பதை இனம்கண்டு, 1972 ஆம், 1978 ஆம் ஆண்டு அரசியலமைப்புக்களது உருவாக்கத்தில் தமிழ்மக்கள் பங்குபற்றவில்லை என்பதையும் அவை பாகுபாடான ஆட்சியியலை நிறுவனமயப்படுத்தி, தீர்மானம் எடுக்கும் செயல்முறையில் காத்திரமான பங்கினைத் தமிழ்மக்களுக்கு வழங்க மறுத்ததையும் மனதிற்கொண்டு, கடந்த தசாப்தத்தில் இனங்களுக்கிடையேயான முரண்பாடுகளைத் தீர்க்க புதுமையானதும் பரந்த சிந்தனையுடனுமான நடைமுறைகளுடே சமத்துவத்தின் அடிப்படையில் முரண்பட்ட தரப்புக்களுக்கிடையே உடன்படிக்கையினை ஏற்படுத்துவதன் மூலமாக சர்வதேச மட்டத்தில் கடைப்பிடிக்கப்பட்ட வழக்கத்தைக் கவனத்திற்கொண்டு, போரிடும் தரப்புக்களுக்கிடையே சர்வதேச சமூகத்தின் அங்கீகாரத்தோடு எட்டப்படும் ஒப்பந்தங்களில் அல்லது உடன்படிக்கைகளில் மாத்திரமிருந்தே பெறப்படும் சட்டரீதியான பலத்தைக் கொண்டு போரினால் சிதைந்த நாடுகளில் இடைக்கால அரசாங்க ஒழுங்குகளை நிறுவுவதற்கான முன்னுதாரணங்களில் நம்பிக்கைகொண்டும், இலங்கைக் கண்காணிப்புக் குழுவின் (SLMM) பணியை உள்ளடக்கிய போர்நிறுத்த ஒப்பந்தம், SHIRAN மற்றும் வடக்கு கிழக்கு மீள்கட்டுமான நிதியம் (NERF) அமைக்கப்பட்டமை போன்ற நடைமுறைகள் இத்தகைய ஒழுங்குகளை ஏற்படுத்துவதற்குரிய பெறும்மதியான முன்னுதாரணங்களாக அமைகின்றன என்பதைக் கவனத்திற்கொண்டு, மேலே கூறப்பட்டனவற்றின் அடிப்படையில், சம்பந்தப்பட்ட தரப்புக்களான தமிழீழ விடுதலைப் புலிகளும் இலங்கை அரசும் கீழ்வரும் ஏற்பாடுகளுக்கு இத்தால் இணங்குகின்றன.

1. இடைக்காலத் தன்னாட்சி அதிகாரசபை

பேச்சுவார்த்தை மூலமான இறுதித்தீர்வு எட்டப்பட்டு அமுல்படுத்தப்படும் வரை, வடக்கு கிழக்கிலுள்ள அம்பாறை, மட்டக்களப்பு, யாழ்ப்பாணம், கிளிநொச்சி,

மன்னார், முல்லைத்தீவு, திருகோணமலை மற்றும் வவுனியா ஆகிய எட்டு மாவட்டங்களையும் உள்ளடக்கி ஓர் இடைக்காலத் தன்னாட்சி அதிகாரசபை (Interim Self-Governing Authority ISGA) நிறுவப்படும்..

ISGA இல் முஸ்லிம் சமூகத்தினது பங்கை உருவாக்கம் செய்வதில் கலந்துகொள்வதற்கு அவர்களது பிரதிநிதிகளுக்கு உரிமை உண்டு.

2. ISGA இன் அங்கத்துவ அமைப்பு

2.1 இந்த உடன்படிக்கையில் சம்பந்தப்படுகின்ற தரப்புக்களால் தீர்மானிக்கப்படும் எண்ணிக்கையிலான உறுப்பினர்களை ISGA கொண்டிருக்கும்.

2.2 ISGA இன் அங்கத்துவ அமைப்பு கீழ்வருமாறு அமையும்.

a. தமிழீழ விடுதலைப் புலிகளால் நியமிக்கப்படுகின்ற உறுப்பினர்கள்.

b. இலங்கை அரசால் நியமிக்கப்படுகின்ற உறுப்பினர்கள், மற்றும்

c. வடக்குக் கிழக்கிலுள்ள முஸ்லிம் சமூகத்தால் நியமிக்கப்படுகின்ற உறுப்பினர்கள்.

2.3 கீழ்வருவனவற்றை உறுதி செய்யக்கூடிய விதத்தில் உறுப்பினர்களின் எண்ணிக்கை தீர்மானிக்கப்படும்

a. ISGA இல் தமிழீழ விடுதலைப் புலிகளின் நியமனதாரிகளே அறுதிப் பெரும்பான்மையினராக இருப்பர்.

b. மேலுள்ள உபவிதி (a) இற்கு பங்கம் ஏற்படாத வகையில் வடக்கு கிழக்கிலுள்ள முஸ்லிம் மற்றும் சிங்கள சமூகங்கள் ISGA இல் பிரதிநிதித்துவத்தைக் கொண்டிருக்கும்.

- 2.4 தலைவர் (Chairperson) ISGA இலுள்ள பெரும்பான்மை வாக்குகளால் தெரிவு செய்யப்பட்டு ISGA இன் பிரதான நிறைவேற்று அதிகாரியாகச் செயற்படுவார்.
- 2.5 வடக்கு கிழக்கிற்கான பிரதான செயலாட்சியரையும் அவரது கடமைகளை ஆற்றுவதில் உதவுவதற்கு தேவைப்படக்கூடிய ஏனைய அதிகாரிகளையும் தலைவர் நியமிப்பார். இந்த நியமனம் ஏதேனையும் இடை நிறுத்துவதற்கு அல்லது முடிவுக்குக் கொண்டு வருவதற்கான அதிகாரங்களையும் தலைவர் கொண்டிருப்பார்.

3. தேர்தல்கள்

சரத்துக்கள் 2.2 மற்றும் 2.3 இன் ஏற்பாடுகள், ISGA இற்கான தேர்தல்கள் நடத்தப்படும் வரை தொடரும், இந்த ஒப்பந்தம் நடைமுறைக்கு வந்து ஐந்தாண்டின் முடிவில் இறுதித் தீர்வு எதுவும் எட்டப்படாமலும் அமுல்படுத்தப்படாமலும் விட்டால் இந்த ஐந்தாண்டு காலப்பகுதி, முடிவடைகையில் சுதந்திரமானதும் நேரடியானதுமான தேர்தல் நடத்தப்படும். ISGA ஆல் நியமிக்கப்படும் ஒரு சுயாதீனமான தேர்தல் ஆணைக்குழு, சுதந்திரமானதும் நேரடியானதுமான தேர்தல்களை சர்வதேசக் கண்காணிப்பின் கீழ் சர்வதேச ஜனநாயகக் கோட்பாடுகள் மற்றும் நியமங்களுக்கு அமைவாக நடத்தும்.

4. மனித உரிமைகள்

சர்வதேச மனித உரிமைகள் சட்டத்தின் கீழ் வழங்கப்பட்டுள்ளவாறு அனைத்து உரிமைகளும் வடக்குக் கிழக்கிலுள்ள மக்களுக்கு வழங்கப்படும். ISGA இயற்றும் சட்டம், ஒழுங்கு முறை, தீர்ப்பு, கட்டளை, தீர்மானம் எல்லாம் மனித உரிமைகள் பாதுகாப்பிற்கென சர்வதேசரீதியாக ஏற்றுக்கொள்ளப்பட்ட நியமங்களுக்கு அமைவாக இருத்தல் வேண்டும். ISGA ஆல் நியமங்களுக்கு ஒரு சுயாதீனமான ஆணைக்குழு இந்த

மனித உரிமைகளுக்கான கடப்பாடுகள் எல்லாம் பேணப்படுவதை உறுதி செய்யும். மனித உரிமைகளைப் பாதுகாப்பதற்கு ஒரு காத்திரமான ஒழுங்கமைப்பை நிறுவுவதற்கு இந்த ஆணைக்குழு சர்வதேச மனித உரிமை அமைப்புக்களின் உதவியை நாடும். இந்த ஆணைக்குழு எந்தவொரு தனிநபரிடமிருந்தும் முறைப்பாடுகளை ஏற்று விசாரணை செய்து, பாதிக்கப்பட்ட எந்தவொரு நபருக்கும் வழங்க வேண்டிய நட்டஈட்டைப் பரிந்துரைத்து, அந்த நபரின் உரிமைகள் மீளநிலைநிறுத்தப்படுவதை உறுதி செய்யும்.

5. மதச்சார்பின்மை

வடக்கு கிழக்கில் எந்தவொரு மதத்திற்கும் விசேட இடம் வழங்கப்படமாட்டாது.

6. பாகுபாட்டிற்கெதிரான தடை

வடக்கு கிழக்கில் மதம், இனம், சாதி, தேசியம் அல்லது பிராந்தியம், வயது அல்லது ஆண், பெண் என்பவற்றின் அடிப்படையில் பாகுபாடு காட்டப்படாதிருப்பதை ISGA உறுதிசெய்யும்.

7. இலஞ்ச ஊழலைத் தடுத்தல்

ISGA தனது நிர்வாகத்தில் அல்லது தனது நிர்வாகத்தின் கீழ் இலஞ்சம் அல்லது ஊழல் எதுவும் இடம்பெறாதிருப்பதை உறுதி செய்யும்.

8. அனைத்து சமூகங்களினதும் பாதுகாப்பு

கலாசாரம் அல்லது மதம் தொடர்பாக, ஒரு சமூகத்திற்கு வழங்காத தனிச்சலுகைகளை அல்லது அவர்கள் மீது திணிக்காத அசௌகரியங்களை இன்னொரு சமூகத்திற்கு வழங்கும் அல்லது திணிக்கும் சட்டம், ஒழுங்குமுறை, விதி, கட்டளை அல்லது தீர்மானம் எதுவும் மேற்கொள்ளப்படமாட்டாது.

9. ISGA இன் நியாயாதிக்கம்

9.1 மீள்குடியமர்வு, புனர்வாழ்வு, புனரமைப்பு மற்றும் தற்போதுள்ள சேவைகளையும் வசதிகளையும் மேம்படுத்தி உயர்த்துதல் உள்ளடங்கலான அபிவிருத்தி (இதன் பின்னால் RRRD எனக் குறிப்பிடப்படுகின்றது), வரி விதித்தல் உள்ளடங்கலான வருவாய் ஈட்டல், வருமானம், தீர்வையும் சுங்கவரியும், சட்டமும் ஒழுங்கும் மற்றும் காணி தொடர்பான அதிகாரங்கள் உள்ளடங்கலாக வடக்குக் கிழக்கை ஆளுகை செய்வதற்கு வேண்டிய அனைத்து அதிகாரங்களையும் ISGA கொண்டிருக்கும்.

இந்த அதிகாரங்களுக்குள், வடக்கு கிழக்கிலும் வடக்கு கிழக்கிற்காகவும் பிராந்திய நிர்வாகம் தொடர்பாக இலங்கை அரசால் செயற்படுத்தப்படும் அனைத்து அதிகாரங்களும் செயற்பாடுகளும் உள்ளடங்கும்.

9.2 இவ்வாறான அதிகாரங்களைப் பிரயோகிப்பதற்கும் செயற்பாடுகளைச் செயற்படுத்துவதற்குமான விரிவான வழிமுறைகள் இந்த ஒப்பந்தத்தில் சம்பந்தப்பட்ட தரப்புக்களால் மேலும் பேசி முடிவெடுக்கப்படும்.

10. ஆதிகாரங்களை வகைபிரித்தல்

வடக்குக் கிழக்கில் நீதியை நிர்வகிப்பதற்கான தனியான அமைப்புகள் உருவாக்கப்பட்டு, அந்த அமைப்புகளுக்கு நீதி அதிகாரங்கள் உரித்தாக்கப்படும். நீதிபதிகளது சுயாதீனத்தை உறுதி செய்வதற்கு ISGA பொருத்தமான நடவடிக்கைகளை எடுக்கும்.

இந்த ஒப்பந்தத்தின் சரத்து 4 (மனித உரிமைகள்) மற்றும் 22 இற்கு (பிணக்குத் தீர்த்தல்) பங்கம் ஏற்படாதவாறு, இந்த சரத்தின் கீழ் உருவாக்கப்படும் அமைப்புகளே, இந்த உடன் படிக்கையை அர்த்தப்படுத்தி

அமுல்படுத்துவதில் எழும் அனைத்துப் பிணக்குகளையும், இந்த உடன்படிக்கையில் அல்லது இந்த உடன்படிக்கையின் கீழ் அல்லது இந்த உடன்படிக்கையின் ஏதேனும் - ஏற்பாட்டில் எழும் ஏதேனும் பிணக்குகளையும் தீர்ப்பதற்கு தனியானதும் தனித்துவமானதுமான நியாயாதிக்கத்தைக் கொண்டிருக்கும்.

11. நிதி

ISGA ஒரு வருடாந்த வரவு - செலவு அறிக்கையைத் தயாரிக்கும்.

ISGA ஆல் நியமிக்கப்படும் அங்கத்தவர்களைக் கொண்ட ஒரு நிதி ஆணைக்குழு அமைக்கப்படும். இந்த அங்கத்தவர்கள் நிதி, நிர்வாகம் அல்லது வாணிபம் போன்ற துறைகளில் உயர்பதவி வகித்தவர்களாகவோ அல்லது இத்துறைகளில் சிறப்புத்தேர்ச்சி வகித்தவர்களாகவோ அல்லது இத்துறைகளில் சிறப்புத்தேர்ச்சி பெற்றவர்கள் என இனம் காணப்பட்டவர்களாகவோ இருக்க வேண்டும். இலங்கை அரசின் ஒன்று திரட்டிய நிதியத்திலிருந்து (Consolidated fund) வடக்கு கிழக்கிற்கு ஒதுக்கப்பட வேண்டிய நிதியின் அளவை இந்த ஆணைக்குழு பரிந்துரைக்கும். இப்பரிந்துரைகளைச் செயற்படுத்துவதற்கு இலங்கை அரசு தனது நல்லெண்ண முயற்சிகளை மேற்கொள்ள வேண்டும்.

சமவிகிதத்தில் பகிர்ந்தளிப்பதற்கு உரிய கவனம் செலுத்தி, ISGA தன்வசமுள்ள நிதிகளை எப்படிப் பயன்படுத்துவதெனத் தீர்மானிக்கும். ISGA வசமுள்ள நிதிகளுள் வடக்குக் கிழக்குப் பொதுநிதியம், வடக்குக் கிழக்கு மீள்கட்டுமான நிதியம், விசேட நிதியம் ஆகியன உள்ளடங்கியிருக்கும்.

வடக்குக் கிழக்கில் அல்லது வடக்குக் கிழக்கிற்காக இலங்கை அரசு செய்யும் அனைத்துச் செலவுகளும் ISGA இன் கட்டுப்பாட்டின் கீழ் வருகிறது என்பதை இலங்கை அரசு ஏற்றுக்கொள்கிறது.

11.1 வடக்குக் கிழக்குப் பொதுநிதியம்

வடக்கு - கிழக்கு பொதுநிதியம் ISGA இன் கட்டுப் பாட்டின் கீழ் இருப்பதோடு பின்வருவனவற்றை உள்ளடக்கியிருக்கும்.

- a. இலங்கை அரசு ஏதேனும் குறித்த நோக்கங்களுக்காக வழங்கும் அனைத்து உதவிகளிலிருந்தும் கடன்களிலிருந்தும் கிடைக்கும் பணம் மற்றும் ISGA இற்கு வழங்கப்படும் ஏனைய பிற கடன்கள் மூலம் பெறப்படும் பணம்.
- b. அரசுகளுடனோ, நிறுவனங்களுடனோ, ஏனைய அமைப்புக்களுடனோ ஏற்படுத்திக் கொள்ளும் ஒப்பந்தங்களின் அடிப்படையில் வடக்குக் கிழக்கிற்கென சிறிலங்கா அரசினால் குறித்தொதுக்கப்படும் நிதிகள்.
- c. கீழே குறிப்பிடப்படும் நிதியங்கள் தவிர்ந்த, ISGA இற்கு கிடைக்கும் ஏனைய வரவுகள்.

11.2 வடக்கு கிழக்கு மீள்கட்டுமான நிதியம்.

NERF அமைப்பு, கட்டுப்பாடு ISGA இற்கு மாற்றப் படுவது தவிர, ஏனைய அம்சங்களில் அதன் தற்போதைய வடிவத்திலேயே தொடர்ந்தும் இருக்கும்.

வடக்குக் கிழக்கு மீள்கட்டுமானத்திற்காகக் கொடுக்கப்படும் அனைத்து கொடுப்பனவுகளும் NERF இற் கூடாகப் பெறப்படும். NERF நிதியத்திலிருந்து பெறப்படும் வளங்களைப் பயன்படுத்துவது தொடர்பாக ISGA நேரடியாக முடிவுகளை எடுத்துக் கண்காணிக்கும்.

11.3 விசேட நிதியம்

மீள்குடியமர்வு, புனர்வாழ்வு, மீள்கட்டுமானம் மற்றும் அபிவிருத்தி ஆகியவற்றிற்கென்றேவரும் கடன்களும் கொடுப்பனவுகளும், NERF நிதியத்தினுடாக

உள்வரமுடியாதவிடத்து, இந்த விசேட நிதியத்திற்குள் உள்வாங்கப்படும். ஏனைய நிதியங்களைப் போலவே இந்த விசேட நிதியமும் ISGA இன் கட்டுப்பாட்டில் இருக்கும்.

12. கடன் பெறுவதற்கும் உதவிபெறுவதற்கும் வர்த்தகத்திற்குமான அதிகாரங்கள்

உள்ளூரிலும் வெளியூரிலும் கடன்பெறுதல், உத்தரவாதங்களையும் இழப்பீடுகளையும் வழங்குதல், நேரடியாக உதவிகளைப் பெறுதல், உள்ளூர் மற்றும் வெளியூர் வர்த்தகத்தில் ஈடுபடுதல் அல்லது அதனை ஒழுங்கமைத்தல் போன்றனவற்றிற்கான அதிகாரங்களை ISGA கொண்டிருக்கும்.

13. நிதிக் கணக்கீடும் கணக்காய்வும்

- 13.1 ISGA ஒரு கணக்காய்வாளர் நாயகத்தை நியமிக்கும்.
- 13.2 இந்த ஒப்பந்தத்தில் குறிப்பிடப்பட்டுள்ள அனைத்து நிதியங்களும் சர்வதேச ரீதியாக ஏற்றுக்கொள்ளப்பட்ட கணக்கீடு மற்றும் கணக்காய்வு நியமங்களுக்கு அமைவாகச் செயற்படுத்தப்பட்டு, பேணப்பட்டு, கணக்கீடு செய்யப்படும். இந்தக் கணக்குகள் கணக்காய்வாளர் நாயகத்தால் ஆய்வு செய்யப்படும். சர்வதேச மூலங்களிலிருந்து பெறப்படும் அனைத்து நிதிகளது கணக்காய்வும், ISGA ஆல் நியமிக்கப்படும் சர்வதேசப் புகழ்பெற்ற நிறுவனத்தின் ஒப்புதலைப் பெறவேண்டும்.

14. மாவட்டக் குழுக்கள்

- 14.1 தனது சட்டவாக்க மற்றும் நிறைவேற்று அதிகாரங்களைக் காத்திரமாகச் செயற்படுத்துகையில், மாவட்டங்களில் நிர்வாகத்தினை மேற்கொள்வதற்காக ISGA, மாவட்டக்குழுக்களை உருவாக்கி, இந்தக்

குழுக்களுக்கு தான் தீர்மானிக்கின்ற அதிகாரங்களைப் பகிர்ந்தளிக்கலாம். ISGA இற்கும் குழுக்களுக்கும் இடையிலான ஓர் இணைப்பாளராகச் சேவையாற்றக்கூடியவாறு ISGA இன் உறுப்பினர்கள் மத்தியிலிருந்து ISGA ஆல் இந்தக் குழுக்களது தலைவர்கள் நியமிக்கப்படுவார்கள்.

- 14.2 குழுவின் ஏனைய உறுப்பினர்களும் ISGA ஆல் நியமிக்கப்படுவதோடு இந்த நியமனங்கள் எதனையும் இடைநிறுத்துவதற்கு அல்லது முடிவுக்குக் கொண்டுவருவதற்கான அதிகாரங்களையும் ISGA கொண்டிருக்கும். இந்த உறுப்பினர்களை நியமிக்கையில், அனைத்து சமூகங்களதும் பிரதிநிதித்துவத்தை உறுதி செய்வதற்கு உரிய கவனம் செலுத்தப்படும்.
- 14.3 இந்தக் குழுக்கள் ISGA இன் கீழ் நேரடியாகச் செயற்படும்.
- 14.4 ISGA இன் பிரதான செயலாட்சியாளர் மாவட்டங்களில் பிரதான நிறைவேற்று அதிகாரிகளை நியமிப்பதோடு, இந்தப் பிரதான நிறைவேற்று அதிகாரிகள், குழுக்களுக்குச் செயலாளர்களாகவும் செயற்படுவார்கள். இந்த நியமனங்கள் எதனையும் இடைநிறுத்துவதற்கு அல்லது முடிவுக்குக் கொண்டுவருவதற்கான அதிகாரங்களைப் பிரதான செயலாட்சியாளர் கொண்டிருப்பார்.
- 14.5 குழுக்களது அனைத்து நடவடிக்கைகளும் செயற்பாடுகளும் அந்தந்தக் குழுக்களது செயலாளர்கள் ஊடாக ஒருங்கிணைக்கப்படும்.
- 14.6 நிர்வாகத்திற்கு உதவியாக இருப்பதற்காக உபகுழுக்களும் நியமிக்கப்படலாம்.

15. நிர்வாகம்

தனது நிறைவேற்று அதிகாரங்களைச் செயற்படுத்துவதன் ஒரு பகுதியாக இந்த ஒப்பந்தத்தின் சரத்து 9 இல் குறிப்பிடப்பட்ட அதிகாரங்களுடன் தொடர்புபட்ட வடக்குக் கிழக்கிலுள்ள அனைத்து நிர்வாக அமைப்புக்களும் ஆளணியும் ISGA இன் கட்டுப்பாட்டிலும் நெறிப்படுத்தலின் கீழும் அமையும்.

ISGA தற்றுணிவுடன், தேவையான துறைகளில் நிபுணர்களது ஆலோசனைக் குழுக்களை உருவாக்கலாம். இந்த ஆலோசனைக் குழுக்கள் பொருளாதார விவகாரங்கள், நிதி விவகாரங்கள், நீதி விவகாரங்கள், மீள்குடியமர்வு மற்றும் புனர்வாழ்வு விவகாரங்கள், அடிப்படை கட்டுமானங்களை அபிவிருத்தி செய்தல் மற்றும் அத்தியாவசிய சேவைகள் ஆகியனவற்றிற்கும் இவற்றிற்கென மட்டுப்படுத்தப்படாமல் இன்னும் தேவையான துறைகளுக்கும் அமைக்கப்படலாம்.

16. காணி நிர்வாகம்

சரத்து 9 இல் (ISGA இன் நியாயாதிக்கம்) குறிப்பிடப்பட்டுள்ள அதிகாரங்களைச் செயற்படுத்துவதற்குக் காணி முக்கியம் என்பதால், வடக்குக் கிழக்கிலுள்ள தனியாருக்குச் சொந்தமானவை தவிர்ந்த எல்லாக்காணிகளையும் பகிர்ந்தளிப்பதற்கும் மற்றும் பொருத்தமான தேவைகளுக்குப் பயன்படுத்துவதைத் தீர்மானிப்பதற்குமான அதிகாரத்தை ISGA கொண்டிருக்கும்.

காணிகளிலிருந்து விரட்டப்பட்ட மக்களது காணிகளின் உரிமை, அத்துமீறிக் குடியேறியோர் வசிக்கும் காணிகளின் உரிமை, போன்றவற்றை காலம் எவ்வளவு கடந்திருந்தாலும் கூட விசாரித்து அறிக்கை சமர்ப்பிப்பதற்கென காணி நிர்வாகம் தொடர்பான ஒரு விசேட ஆணைக்குழுவை ISGA நியமிக்கும். விசேட ஆணைக்குழு செயற்படுகின்ற கால வரையறையை ISGA தீர்மானிக்கும்.

17. ஆக்கிரமிக்கப்பட்ட நிலங்களில் மீள்குடியமர்வு

இலங்கை அரசின் ஆயுதப் படைகளால் காணிகள் ஆக்கிரமிக்கப்பட்டுள்ளமையும் இத்தகைய காணிகளுக்கு உரித்துடைய பொதுமக்கள் தங்குதடையின்றிச் செல்வதற்கான உரிமையை மறுப்பதும் சர்வதேச சட்ட நியமங்களை மீறும் செயலாகும். இந்தக் காணிகள் உடனடியாக விடுவிக்கப்பட்டு அவற்றின் உரிமையை முன்னைய உரித்தாளர்களுக்கு மீளளிக்க வேண்டும். சொந்தக்காரர்களிடம் இருந்து அவர்களது காணிகளைக் கடந்த காலங்களில் பறித்துவைத்திருந்தமைக்காக, இலங்கை அரசு அவர்களுக்குக் கட்டாயம் நட்டஈடு செலுத்தவேண்டும்.

இந்தக் காணிகளில் இடம்பெயர்ந்த மக்களையும் அகதிகளையும் மீளக்குடியமர்த்திப் புனர்வாழ்வு அளிப்பதற்கு ISGA பொறுப்பாக இருக்கும்.

18. கடல் மற்றும் கரையோர வளங்கள்

வடக்குக் கிழக்கு நிலப் பிரதேசத்தை அண்டிய கடல் மற்றும் கரையோர வளங்கள் மீது ISGA கட்டுப்பாட்டைக் கொண்டிருப்பதோடு இந்த வளங்களைப் பயன்படுத்துவது தொடர்பாகத் தேவைப்படும் கட்டுப்பாடுகளை ஒழுங்கமைப்பதற்கான அதிகாரங்களையும் கொண்டிருக்கும்.

19. இயற்கை வளங்கள்

வடக்குக் கிழக்கிலுள்ள இயற்கை வளங்கள் மீது ISGA கட்டுப்பாட்டைக் கொண்டிருக்கும். அத்தகைய இயற்கை வளங்கள் தொடர்பாக ஏற்கனவே செய்யப்பட்ட ஒப்பந்தங்கள் தொடர்ந்தும் நடைமுறையிலிருக்கும். அத்தகைய ஒப்பந்தங்களின் கீழ் வரவேண்டிய பணம் அனைத்தும் ISGA இற்கு செலுத்தப்படுவதை இலங்கை அரசு உறுதிசெய்யும். நடைமுறையிலிருக்கும் அத்தகைய ஒப்பந்தங்களில் எதிர்காலத்தில் ஏற்படுத்தக்கூடிய மாற்றங்கள்

யாவும் ISGA இன் சம்மதத்துடனேயே செய்யப்பட வேண்டும். எதிர்காலத்தில் இவற்றிற்கான ஒப்பந்தங்கள் ISGA உடன் செய்யப்படவேண்டும்.

21. ஒப்பந்தங்களும் குத்தகைகளும்

ISGA இன் நியாயாதிக்கத்தின் கீழ்வரும் விடயங்கள் தொடர்பாக எதிர்காலத்தில் எய்தப்படும் ஒப்பந்தங்கள் அனைத்தும் ISGA உடன் மேற்கொள்ளப்படவேண்டும். நடைமுறையிலிருக்கும் ஒப்பந்தங்கள் அப்படியே தொடரும். ஆனால், இந்த ஒப்பந்தங்களின் கீழ் கிடைக்கும் அனைத்து வருமானங்களும் ISGA இற்கு கொடுக்கப்படுவதை இலங்கை அரசு உறுதிசெய்ய வேண்டும். அத்தகைய ஒப்பந்தங்களில் ஏதேனும் மாற்றம் செய்வதாயின் ISGA இன் சம்மதத்துடனேயே மேற்கொள்ளப்படவேண்டும்.

22. பிணக்குத் தீர்த்தல்

இந்த ஒப்பந்த சரத்துகளுக்கு அர்த்தம் கற்பிப்பதிலோ, நடை முறைப்படுத்துவதிலோ இருதரப்பினரிடையேயும் பிணக்கு ஏதேனும் ஏற்பட்டு அப்பிணக்கு நோர்வே அரசின் நல்லிணக்கம் உட்பட இருதரப்பினருக்கும் ஏற்புடத்தான வேறு ஏதாவது வழியில் தீர்க்கப்படமுடியாவிட்டால் முன்று அங்கத்தவர்கள் (இதில் இருவர், தரப்பிற்கு ஒருவர் என்ற ரீதியில் இரு தரப்பினராலும் நியமிக்கப்படுவர்) கொண்ட ஓர் இணக்கமன்றின் முன் விசாரிக்கப்படும். இரு தரப்பினராலும் கூட்டாக நியமிக்கப்படும் முன்றாவது அங்கத்தவர் மன்றின் தலைவராகச் செயற்படுவார். தலைவர் நியமனத்தில் ஏதேனும் கருத்துவேறுபாடு ஏற்படுமிடத்து, மன்றின் தலைவரை நியமிக்குமாறு சர்வதேச நீதிமன்றின் தலைவரை (President of the International Court of Justice) இரு தரப்பினரும் கோருவர்.

எந்தவொரு தகராறு பற்றியும் தீர்மானமெடுக்கையில், பிணக்குத் தீர்ப்பவர்கள் தமிழீழ விடுதலைப் புலிகளதும் இலங்கை அரசினதும் சமத்துவமான நிலையை

உறுதிசெய்வதோடு இந்த உடன்படிக்கையின் ஏற்பாடுகளை மாத்திரமே உசாத்துணையாகக் கொண்டு பிணக்குகளைத் தீர்ப்பர். பிணக்குத் தீர்ப்பவர்களது தீர்மானம் இறுதியானதாகவும் முடிவானதாகவும் இருப்பதோடு பிணக்கில் சம்பந்தப்பட்ட தரப்புக்களையும் கட்டுப்படுத்தும்.

23. செயற்படும் காலம்

பேச்சு மூலமான நிரந்தரத் தீர்வொன்றின் விளைவாக வடக்குக் கிழக்கிற்கென ஒரு புதிய அரசு நிறுவப்படும் வரை இந்த ஒப்பந்தம் தொடர்ந்து நடைமுறையிலிருக்கும். அத்தகைய ஒரு தீர்வை எவ்வளவு விரைவாக அடைய முடியுமோ அவ்வளவு விரைவாக அடைவதற்கு இருதரப்பும் நல்லெண்ணத்துடன் பேச்சில் ஈடுபடும்.

இருப்பினும் கூட இந்த ஒப்பந்தத்தில் சம்பந்தப்பட்ட தரப்புக்களுக்கிடையே நான்கு வருடங்களின் முடிவில் இறுதி உடன் படிக்கை -எதுவும் எட்டப்படாவிட்டால் ஒப்பந்தத்தின் விதிகளை மேலும் அதிகரித்து தெளிவுபடுத்தி வலுப்படுத்தும் நோக்கத்தில் இரு தரப்பும் நல்லெண்ணத்தோடு பேச்சுக்களில் ஈடுபடும்.

9. சுனாமிக்குப் பின்னரான தொழிற்பாட்டு முகாமைத்துவக் கட்டமைப்பொன்றை (P.Toms) தாபிப்பதற்கான புரிந்துணர்வு ஒப்பந்தம்

முன்னுரை

2004 டிசெம்பர் 26 ஆம் திகதியன்று இலங்கையைத் தாக்கிய சுனாமி முன்னொரு போதும் இல்லாத அளவில் மனித உயிர்களையும் ஆதனங்களையும் அழித்துள்ளமையாலும்:

இப்போது அனர்த்தத்தை எதிர்கொள்வதில் சிங்கள, தமிழ், முஸ்லிம் மற்றும் ஏனைய சமுதாயங்கள் அனைத்தும் மனிதாபிமான ரீதியில் ஒத்துழைக்க வேண்டிய அவசர தேவை ஒன்றுள்ளதனாலும் சுனாமியால் தாக்கப்பட்ட இலங்கையின் சகல பாகங்களுக்கும் சுனாமிக்குப் பின்னரான நிதிகளின் சமமான ஒதுக்கீடு, ஏற்றுக்கொள்ளத்தகு தேவை மதிப்பீடுகளின் அடிப்படையில் மேற்கொள்ளப்பட உள்ளதாலும் இந்த அவசரமான மனிதாபிமானத் தேவையை அங்கீகரித்து ஒத்துழைக்கும் மனப்பான்மையுடனும், அம்பாறை, மட்டக்களப்பு, யாழ்ப்பாணம், கிளிநொச்சி, முல்லைத்தீவு மற்றும் திருகோணமலை ஆகிய ஆறு மாவட்டங்களிலுள்ள கரையோர சமுதாயங்களுக்கு துரிதமான நிவாரணத்தையும் புனர்வாழ்வையும், புனரமைப்பையும், அபிவிருத்தியையும், வழங்குவதற்கும், அத்துடன் பாதிக்கப்பட்ட இடப்பரப்புகளை மீளக்கட்டியெழுப்பும் நடைமுறைக்கு வசதி வாய்ப்பளிப்பதற்கும் அதனைத் துரிதப்படுத்துவதற்கும் என இலங்கை அரசாங்கமும், தமிழீழ விடுதலைப் புலிகளும் நல்லெண்ணத்துடனும் அவற்றின் முனைப்பான முயற்சிகளைப் பயன்படுத்தியும் ஒருமித்துச் செயலாற்றத் தீர்மானித்தமையாலும்:

சமுதாயங்களிற்கிடையிலும் திறத்தவர்களுக்கிடையிலும் அத்தகைய ஒத்துழைப்பிற்கு வசதிவாய்ப்பளிப்பதற்காக P-Toms ஒன்றைத்தாபிப்பதற்கான தேவையொன்றுள்ளதாலும் இப்போது,

முற்போந்ததை கருத்திற் கொண்டு திறத்தவர்கள் இப்புரிந்துணர்வு ஒப்பந்தத்தினை செய்து கொண்டுள்ளதுடன் பின்வருமாறும் உடன்படுகின்றனர்:

1. அமைப்பு

அ. சுனாமிக்கு பின்னரான பணியைத்திட்டமிடல், நடைமுறைப்படுத்தல், இயைபு படுத்தல், ஆகிய நோக்கங்களுக்காக ஒருங்கிணைந்த தொழிற்பாட்டு முகாமைத்துவக் கட்டமைப்பொன்றை தாபித்தல் வேண்டும். அத்தகைய கட்டமைப்பு பின்வருவனவற்றைக் கொண்டிருத்தல் வேண்டும்.:

i. சுனாமிக்குப் பின்னரான கரையோரப் புனரமைப்புக்குழு

ii. ஆறு மாவட்டங்களுக்குமான சுனாமிக்கு பின்னான கரையோரப் புனரமைப்புக்குழு (பிராந்தியக்குழு) அத்துடன்

iii. அம்பாறை, மட்டக்களப்பு, யாழ்ப்பாணம், கிளிநொச்சி, முல்லைத்தீவு, மற்றும் திருகோணமலை ஆகிய மாவட்டங்கள் ஒவ்வொன்றிற்கும் சுனாமிக்குப் பின்னரான கரையோரப் புனரமைப்புக் குழுக்கள் (மாவட்டக்குழுக்கள்)

ஆ. உயர் மட்டக்குழுவும், பிராந்தியக்குழுவும், மாவட்டக் குழுக்களும் சுனாமி அனர்த்த வலையமைப்பிலுள்ள (ச.அ.வ) சகலரதும் துயரங்களை கருத்திற் கொள்ளக் கூடியவாறான முறையொன்றில் அவற்றின் பணிகளை நிறைவேற்றுதல் வேண்டும் என்பதுடன் இன்பூர்வாங்கம், பால்நிலை, மொழி, மதம், அரசியல் அல்லது வேறு அபிப்பிரயாயம், சமூகப்பூர்வாங்கம், பிறப்பு அல்லது வேறு அந்தஸ்து போன்ற ஏதுக்களின் மீது எந்தவொரு நபருக்கும் எதிராக பாரபட்சமின்றி செயற்படவேண்டும்.

2. நோக்கெல்லை

- அ. உயர்மட்டக்குழுவினதும் பிராந்தியக்குழுவினதும் மாவட்டக் குழுவினதும் நோக்கெல்லை முறையே பிரிவுகள் 5(அ), 6(ஆ) 8(ஆ) என்பவற்றில் வரைவிலக்கணம் கூறப்பட்ட பணிகளைப் புரிவதற்கும் பிராந்தியக்குழுக்களின் விடயத்தில் 8(அ) என்னும் பிரிவாலும் (கீழ் குறித்துரைக்கப்பட்டவாறு) பிரத்தியேகமாக “சு.அ.வ” விற்கும் பயனுறுவதாகவும் வரையறுக்கப்படுதல் வேண்டும்.
- ஆ. சுனாமி அனர்த்த வலயம் (சு.அ.வ) சுனாமியால் பாதிக்கப்பட்ட இடப்பரப்பாக வரைவிலக்கணம் செய்யப்படுதல் வேண்டும்.
- இ. “சு.அ.வ” ஆனது கடலையடுத்துள்ளதும் சராசரி தாழ்த்தப்பட்ட நீர்மட்டத்திலிருந்து தரை நோக்கி இரண்டு கிலோ மீற்றர் எல்லைக்குள் அமைந்துள்ளதுமான சுனாமியால் பாதிக்கப்பட்ட இலங்கையின் எல்லாக்காணி இடப்பரப்பையும் உள்ளடக்குதல் வேண்டும்.
- ஈ. உயர்மட்டக்குழு, மேலதிக காணி இடப்பரப்புகளை “சு.அ.வ.” வற்குள் கொண்டு வரத்தீர்மானிக்கலாம். எவ்வாறாயினும் அத்தகைய எல்லா காணி இடப்பரப்புகளும் சுனாமியால் நேரடியாக தாக்கத்திற்குள்ளாக்கப்பட்டு அல்லது சுனாமியின் விளைவாக ஆட்களின் புலம் பெயர்வினாலும் மீள் குடியேற்றத்தினாலும் நேரடியாகப் பாதிக்கப்பட்டிருத்தல் வேண்டும்.
- உ. கடல் நீரால் மேவப்பட்ட கரையோர இடப்பரப்புகளில் கடைப்பிடிக்கப்பட வேண்டிய அல்லது அவற்றைப் பாதிக்கின்ற வழிமுறைகளுக்கான புதிய பிரேரணைகளை சர்வதேச முகவராண்மையொன்றில் அனுசரணையின் கீழ் பொறுப்பேற்கப்படுதல் வேண்டும். அத்தகைய வழிமுறைகள் சுனாமியின்போது கடலுக்குள் இழக்கப்பட்ட

பொருட்களை மீளப்பெறுவதற்கான வழிமுறைகளையும், பாதிக்கப்பட்ட கரையோரங்களையும், கடற்கரைகளையும் கடல் நீரால் குழப்பப்பட்டிருக்கும்போது கூட துப்பரவு செய்தலையும் அத்துடன் சுனாமியால் பாதிக்கப்பட்டுள்ள இறங்கு துறைகளை அல்லது வர்த்தக கடற்றொழில் துறைமுகங்களை பழுது பார்த்தலையும் தீர்மானித்தலையும் உள்ளடக்கக்கூடும்.

- ஊ. இலங்கை அரசாங்கத்திற்கும் தமிழீழ விடுதலைப் புலிகள் இயக்கத்திற்கும் இடையிலான 2002 பெப்ரவரி 23 எனத்தேதியிடப்பட்ட போர் நிறுத்த உடன்படிக்கை முழுவலுவுடனும் பயனுறுதியுடனும் தொடர்ந்திருத்தல் வேண்டும் என்பதுடன் இந்தப்புரிந்துணர்வு ஒப்பந்தத்திலுள்ள எதுவும் அத்தகைய உடன்படிக்கையை பங்கப்படுத்துவதாகவோ அல்லது அதன் நியதிகளை ஏதேனும் விதத்தில் மாற்றுவதாகவோ பொருள் கொள்ளப்படுதல் ஆகாது.

3. நடைமுறையில் இருக்கும் காலப்பகுதி.

- அ. இப்புரிந்துணர்வு ஒப்பந்தம் இரு திறத்தவர்களாலும் அது நிறைவேற்றப்படும் திகதியிலிருந்து (“தொடங்கும் தேதி”) வலுவுக்கு வருதல் வேண்டும் என்பதுடன் தொடங்கும் தேதியிலிருந்து ஓராண்டு காலப்பகுதியொன்றிற்கு தொடர்ந்து நடைமுறையிலிருத்தல் வேண்டும்.
- ஆ. திறத்தவர்களின் உடன்பாட்டின் மூலம் இப்புரிந்துணர்வு ஒப்பந்தத்தினை மேலும் ஒரு காலப்பகுதிக்கு அல்லது காலப்பகுதிகளுக்கு நீடிக்கும் விருப்பத்தெரிவை கொண்டிருத்தல் வேண்டும்.

4. ஆகு செலவும் செலவுகளும்.

P.Toms என்னும் கட்டமைப்பை தாபித்தல், அதன் செயற்பாடு என்பன தொடர்பில் ஏற்படும் எல்லா ஆகு செலவுகளையும் மற்றும் செலவுகளையும், ஏற்குமாறு உதவி வழங்குனர்கள் கேட்டுக்கொள்ளப்படுதல் வேண்டும்.

5. உயர் மட்டக்குழு.

அ. புவியியல்நோக்கெல்லை

உயர் மட்டக்குழு பித்தியேகமாக "சு.அ.வ" தொடர்பில் செயற்படுதல் வேண்டும்.

ஆ. பணிகள்

உயர் மட்டக்குழு பின்வரும் பணிகளை புரிதல் வேண்டும்.

i. சு.அ.வ இல் உதவி வழங்குனர்களின் நிதிகளின் சமமான ஒதுக்கீட்டிற்கும் செலவீட்டிற்கும், உயர்மட்டக்குழுவின் கொள்கை வகுத்தல் அதற்கு சமர்ப்பிக்கப்பட்ட தேவை மதிப்பீடுகளின் அடிப்படையிலும் பாதிக்கப்பட்ட ஆட்களின் எண்ணிக்கையினதும் சேத அளவினதும் விகிதாசாரத்தின் அடிப்படையிலும் ஒதுக்கீடு செய்யப்படுதல் வேண்டும் என்ற கோட்பாட்டினால் வழிநடத்தப்படல் வேண்டும்.

ii. மதியுரை சேவைகளை வழங்குதல், அத்துடன்

iii. P-Toms கட்டமைப்பின் பணிகளைக் கண்காணித்தல்

இ. அமைப்பு

உயர் மட்டக்குழு பின்வரும் உறுப்பினர்களைக் கொண்டிருத்தல் வேண்டும்.

1. 1 இலங்கை அரசின் நியமத்தர்.

2. 1 தமிழீழ விடுதலைப் புலிகளின் நியமத்தர்.

3. 1 முஸ்லிம் கட்சிகளின் நியமத்தர்.

ஈ. மாற்று நியமத்தர்கள்.

பெயர் குறித்த நியமனம் செய்யும் திறத்தவர் ஒவ்வொருவரும் மாற்று நியமத்தர் ஒருவரை பெயர் குறித்தொதுக்குதல் வேண்டும். உறுப்பினர் ஒருவர் சுகயீனம் காரணமாக பிரயாணத்தின் காரணமாக அல்லது வேறு அவசியம் காரணமாக அல்லது வேறு அவசிய சூழ்நிலை காரணமாக சமூகமாயிருக்க இயலாதிருக்கும் பட்சத்தில் மாத்திரம் கூட்டங்களுக்குச் சமூகம் அளிப்பதற்கும் உறுப்பினரின் சார்பில் செயலாற்றுவதற்கும் அதிகாரமளிக்கப்படுவார்.

உ. தவிசாளர்

உயர்மட்டக்குழு தவிசாளராகச் சேவையாற்றுவதற்கும் அதன் கூட்டங்களை நடத்துவதற்கும் இசைவு படுத்துவதற்கும் உயர்மட்டக்குழுவின் உறுப்பினர்களுள் ஒருவரை தெரிவு செய்தல் வேண்டும். தவிசாளரான ஒவ்வொருவரும் இரண்டு மாதங்களுக்கு சேவையாற்றிய பின்னர் தலைமை வகிக்கும் பணி உறுப்பினர்களிடையே சுழற்சி முறையில் வருதல் வேண்டும்.

ஊ. பார்வையாளர்கள்

உயர்மட்டக்குழுக் கூட்டங்களுக்கு பார்வையாளராக பலதரப்பு உதவி வழங்குனர்களையும், இருதரப்பு உதவி வழங்குனர்களையும், பிரதிநிதித்துவப்படுத்தும் ஒவ்வொருவரைக் கொண்டிருத்தல் வேண்டும். பார்வையாளர்கள் முறையே பல தரப்பு உதவி வழங்கும் சமுதாயத்தினாலும் பெயர் குறித்து நியமிக்கப்படுதல் வேண்டும்.

எ. முடிவெடுத்தல்.

i. உயர்மட்டக்குழு உடன்பாட்டின் அடிப்படையில் முடிவுகளை எடுக்க முயலுதல் வேண்டும். உயர் மட்டக்குழு எந்தவொரு முடிவுகளையும் எடுக்க முன்னர் எல்லா உறுப்பினர்களும்

நல்லெண்ணத்துடன் ஒருமித்து பணியாற்றி பொது உடன்படிக்கை ஒன்றை எய்துவதற்கு தங்களது முனைப்பான முயற்சிகளைப் பயன்படுத்துதலும் வேண்டும்.

- ii. உடன்பாட்டை எய்த முடியாத பட்சத்தில் உறுப்பினர்கள் உயர்மட்டக்குழுவில் தொடர்ந்தும் ஒத்துழைப்பை உறுதி செய்யும் நோக்கத்துடன் உடனடியாக அவர்களை நியமனம் செய்யும் திறத்தவர்களுடனும் விரிவான கலந்தாலோசனை நடைமுறை ஒன்றில் ஈடுபடுதல் வேண்டும்.
- iii. அப்போதும் உடன்பாட்டை எய்த முடியாத பட்சத்தில் நியமனம் செய்யும் திறத்தவர்கள் பிரிவு 5(ஏ,1 மற்றும் 2) என்பதில் விதிந்துரைக்கப்பட்ட கலந்தாலோசனை நடைமுறையை பின்பற்றியதன் பின்னரும் 14 நாள் முன்னறிவித்தலை கொடுத்ததன் பின்னரும் உயர் மட்டக்குழுவின் ஒத்தழைப்பை இடைநிறுத்தல் செய்யலாம்.

ஏ. அமைவிடம்

உயர்மட்டக்குழு கொழும்பில் அமைந்திருத்தல் வேண்டும்.

ஐ. நடவடிக்கை முறைகள் உயர்மட்டக்குழு அதன் பணிகளை நிறைவேற்றுவதற்கு அதன் சொந்த நடவடிக்கை முறைகளை தீர்மானித்தல் வேண்டும்.

ஓ. சேவையாற்றும் செயலகம்

உயர்மட்டக்குழு போதியளவு பணியாட் தொகுதியினருடன் சிறிய, சுயேச்சையான செயலகம் ஒன்றை ஸ்தாபித்தல் வேண்டும்.

6. பிராந்தியக்குழு

அ. புவியியல் நோக்கெல்லை:

பிராந்தியக்குழு பிரத்தியேகமாக ஆறு மாவட்டங்களிலுமுள்ள ச.அ.வ. இன் இடப்பரப்புக்களில் செயலாற்றுதல் வேண்டும்.

ஆ. பணிகள்:

பிராந்தியக்குழு பின்வரும் பணிகளைப்புரிதல் வேண்டும்.

i. சனாமிக்குப் பின்னரான அவசர கால நிவாரணம், புனர்வாழ்வு, புனர்நிர்மானம், அத்துடன் அபிவிருத்தி வழிமுறைகளை நடைமுறைப்படுத்தவதற்கும் அவற்றிற்கு முன்னுரிமை அளிப்பதற்கும் ஆன தந்திரோபாயங்களை விருத்தி செய்தல்.

ii. சனாமிக்குப் பின்னரான நிவாரணம், புனர்வாழ்வு, புனர்நிர்மானம், அத்துடன் அபிவிருத்தி என்பவற்றுக்கான கருத்திட்டங்கள் தொடர்பான கருத்திட்ட அங்கீகாரமும் முகாமைத்துவமும்.

iii. கருத்திட்டங்களின் முழுமையான கண்காணிப்பு, அத்துடன்,

iv. பிரிவு 7 இல் குறித்துரைக்கப்பட்டவாறு வரைவிலக்கணம் கூறப்பட்ட நிதி தொடர்பில் நிதி முகாமைத்துவம்.

இ. அமைப்பு:

பிராந்தியக்குழு பின்வரும் உறுப்பினர்களை கொண்டிருக்கவேண்டும்.

i. இலங்கை அரசாங்கத்தினால் பெயர் குறித்து நியமிக்கப்படும் 2 உறுப்பினர்களில் ஒருவர் பிரதித்தவிசாளராக செயலாற்றுவார்.

- ii. தமிழீழ விடுதலைப் புலிகளினால் பெயர் குறித்து நியமிக்கப்படும் 5 உறுப்பினர்களில் ஒருவர் தவிசாளராக செயலாற்றுவார்.
- iii. முஸ்லிம் கட்சிகளால் பெயர் குறித்து நியமிக்கப்பட்ட 3 உறுப்பினர்களில் ஒருவர் பிரதித்தவிசாளராக சேவையாற்றுவார்.
- iv. பிராந்தியக்குழு தகுந்த ஆண், பெண் சமநிலை ஒன்றைக் கொண்டிருத்தல் வேண்டும்

ஈ. பார்வையாளர்கள்:

பிராந்தியக்குழு அதன் கூட்டங்களுக்கு சமூகமளிப்பதற்கு பலதரப்பு உதவி வழங்குனர்களை பிரதிநிதித்தவப்படுத்தும் பார்வையாளர் ஒருவரையும் இருதரப்பு உதவி வழங்குனர்களை பிரதிநிதிப்படுத்தும் பார்வையாளர் ஒருவரையும் கொண்டிருத்தல் வேண்டும். பார்வையாளர்கள் முறையே பல தரப்பு உதவி வழங்கும் சமுதாயத்தினாலும் பெயர் குறித்து நியமிக்கப்பட வேண்டும். ஏனைய பார்வையாளர்கள் பிராந்தியக்குழுவின் கூட்டத்திற்கு சமூகமளிப்பதற்கு அழைக்கப்படலாம்.

உ. முடிவெடுத்தல்.

- i. பிராந்தியக்குழு உடன்பாட்டின் அடிப்படையில் முடிவுகளை எடுக்க முயலுதல் வேண்டும். பிராந்தியக்குழு எவையேனும், முடிவுகளை எடுப்பதற்கு முன்னர் எல்லா உறுப்பினர்களும் நல்லெண்ணத்துடன் ஒருமித்துப் பணியாற்றுவதற்கும் பொது உடன்படிக்கை ஒன்றை எய்துவதற்கும் தங்களது முனைப்பான முயற்சிகளை பயன்படுத்துதல் வேண்டும்.
- ii. உடன்பாட்டை எய்த முடியாத பட்சத்தில் பிராந்தியக்குழுவின் சாதாரண பெரும்பான்மையொன்றினால் முடிவுகள் எடுக்கப்படுதல் வேண்டும். சார்பான எதிரான வாக்குகள் சரிசமமாக இருக்கும் பட்சத்தில் தவிசாளர் அறுதியிடும் வாக்கொன்றைப் பயன்படுத்தலாம்.

- iii. கீழே உள்ள பந்தி iv. எவ்வாறிருப்பினும் சிறுபான்மைக் குழுவொன்றின் மீது பாதிப்பினை ஏற்படுத்தும் பிரச்சினை ஒன்றின் மீது பிராந்தியக்குழுவின் குறைந்த பட்சம் 2 இரு உறுப்பினர்களினால் ஏற்றுக்கொள்ளப்பட்டிருப்பின் முடிவொன்று எடுக்கப்படும் பட்சத்தில் பிராந்தியக்குழுவின் மூன்றில் இரண்டு பெரும்பான்மை அங்கீகாரம் (7 உறுப்பினர்கள்) தேவைப்படும்.
- v. மாவட்டக்குழுவொன்றின் பிரேரணை ஒன்றிற்கு பிராந்தியக்குழுவின் சாதாரண பெரும்பான்மையொன்று கிடைக்காத பட்சத்திலும் அத்துடன் பிரேரணை தொடர்பிலான முடிவை சீராக்குமாறு பிராந்தியக்குழுவின் குறைந்தபட்சம் இரண்டு உறுப்பினர்கள் வேண்டுகோள் விடுக்கும் பட்சத்தில் நிராகரிப்பிற்கு பிராந்தியக்குழுவில் மூன்றில் இரண்டு பெரும்பான்மை அங்கீகாரம் (7 உறுப்பினர்கள்) தேவைப்படும்.

ஊ. அமைவிடம்:

பிராந்திக்குழு கிளிநொச்சியில் அமைந்திருத்தல் வேண்டும்.

எ. நடவடிக்கை முறைகள்:

பிராந்தியக்குழு அதன்பணிகளை நிறைவேற்றுவதற்கான நடவடிக்கை முறைகளை உயர்மட்டக்குழுவுடனான கலந்தாலோசனையுடன் தீர்மானித்தல் வேண்டும்.

ஏ. சேவையாற்றும் செயலகம்:

ஆறு மாவட்டங்களக்குமான சிறிய செயலகம் ஒன்று நிறுவப்படுதல் வேண்டும் என்பதுடன் உடனடி மனிதநேய மற்றும் புனர்வாழ்வுத் தேவைகளுக்கான செயலகத்திலிருந்து (SHIRAN) பணியாட

தொகுதியினர் பெறப்படலாம். இச்செயலகம் சுனாமிக்கு பின்னரான கரையோர புனர்நிர்மான அபிவிருத்தி பிராந்திய செயலகம். (RSPCRD) எனப்பெயரிடப்படல் வேண்டும் என்பதுடன் பிராந்தியக்குழுவிற்கு செயலக நிர்வாக சேவைகளைப் புரிதலும் வேண்டும்.

ஐ. கருத்தீட்ட முகாமைத்தவக் கூறு

பிராந்தியக்குழுவால் அங்கீகரிக்கப்பட்ட முகாமைத்துவக்குழுவொன்று (PMU) தாபிக்கப்படுதல் வேண்டும்.

ஓ. கணக்கீடு பிராந்தியக்குழு பொருத்தமான தகைமை பெற்ற சுயேட்சையான கணக்காளர் ஒருவரை நியமித்தல் வேண்டும்.

7 பிராந்திய நிதியம்.

அ. ஆறு மாவட்டங்களுக்கும் குறித்துரைக்கப்படாத (நிகழ்ச்சித் திட்ட நிதிகளையும் செயலக நிதிகளையும்) கொண்ட சுனாமிக்கு பின்னரான கரையோர நிதியம் ஒன்றிருத்தல் வேண்டும். (பிராந்திய நிதியம்) குறித்துரைக்கப்படாத (நிகழ்ச்சி திட்டம்) நிதிகள் பிரத்தியேகமாக வெளிநாட்டு நிதிகளை கொண்டிருக்க வேண்டிய அதே வேளையில் செயலக நிதிகள் வெளிநாட்டு நிதிகள் உள்ளூர் நிதிகள் ஆகிய இரண்டையும் கொண்டிருத்தல் வேண்டும்.

ஆ. திறத்தவர்கள் பிராந்திய நிதியத்தின் சட்டக்காப்பாளராக இருப்பதற்கென பொருத்தமான பல தரப்பு முகவர் ஒருவரை நியமித்தல் வேண்டும்.

இ. பிராந்திய நிதியத்தின் நோக்கம் ஆறு மாவட்டங்களினதும் சுனாமியால் பாதிக்கப்பட்ட இடப்பரப்புக்களில் நிவாரண, புனர்வாழ்வு, புனர்நிர்மான, மற்றும் அபிவிருத்தி நிகழ்ச்சித் திட்டங்களுக்கு நிதி வசதியளிப்பதற்கும், அதனைத் துரிதப்படுத்துவதற்கும் தகுந்த அங்கீகரிக்கப்பட்ட

நடைமுறைகளின் படி நிதிகளை துரிதமாக கிடைக்கச்செய்வதாகும்.

- ஈ. திறத்தவர்களும் சட்டக்காப்பாளர்களும் பிராந்திய நிதியத்தில் தாபிப்பதற்கும் தொழிற்படுவதற்குமான கட்டமைப்பு முறையொன்றின் மீது உடன்படுதல் வேண்டும்.

8. மாவட்டக்குழுக்கள்.

அ. புவியில் நோக்கெல்லை.

மாவட்டக்குழு ஒவ்வொன்றும் பிரத்தியேகமாக தத்தமது மாவட்டத்திற்குட்பட்ட சு.அ.வ. இடப்பரப்புக்கள் தொடர்பில் செயலாற்றுதல் வேண்டும்.

ஆ. பணிகள் :

மாவட்டக்குழு ஒவ்வொன்றும் அதன் மாவட்டத்திற்குள் பின்வரும் பணிகளை நிறைவேற்றுதல் வேண்டும்.

- i. தேவைகளை இனம் காணுதல்
- ii. தேவைகளை முன்னுரிமைப்படுத்தல்
- iii. பல்வேறு பங்களிகளிடமிருந்தும் கருத்திட்டப் பிரேரணைகளை பிறப்பித்தலும். பெறுதலும், கணியீடு செய்தலும், முன்னுரிமைப்படுத்தலும், அத்துடன் பிராந்தியக்குழுவிற்கு விதப்புரைகளைச் சமர்ப்பித்தலும்.
- iv. கருத்திட்டத்தின் முன்னேற்றத்தை கண்காணித்தலும் அதனைப்பற்றி பிராந்தியக்குழுவிற்கு அறிக்கையிடுதலும்.

இ. அமைப்பும் முடிவெடுத்தலும்.

ஏற்கனவே தாபிக்கப்பட்ட நன்கு பணியாற்றும் மாவட்டக்குழுக்கள் அவற்றின் பணிகளைத் தொடருதல் வேண்டும். மாவட்டக்குழுக்கள் அவற்றின்

அமைப்பு மற்றும், முடிவெடுத்தலும் தொடர்பிலான பிரச்சினைகளை மேலும் கலந்துரையாடி அவற்றின் மீது முடிவெடுக்கலாம். போதியளவிலான முஸ்லிம் பிரதிநிதித்துவம் உள்ளடக்கப்படவேண்டும். மாவட்டத் குழு தகுந்த ஆண் பெண் சமநிலையையும் கொண்டிருக்க வேண்டும்.

ஈ. அமைவிடம்:

மாவட்டக்குழு ஒவ்வொன்றும் அதன் மாவட்டத்திற்குள் அமைந்திருத்தல் வேண்டும்.

உ. சேவையாற்றும் செயலகம்

சிறிய சேவையாற்றும் செயலகம் ஒன்று மாவட்டக்குழுக்களுக்கு செயலக நிர்வாக சேவைகளை வழங்க வேண்டும்.

9. நிறைவேற்றுகை

இப்புரிந்துணர்வு ஒப்பந்தம் இணைப்புப் பிரதிகளில் நிறைவேற்றப்படலாம். 2 இரு வாசகங்களும் சமமான சான்றுறுதி கொண்டவையாகும்.

10. இனப் பிரச்சினைக்கு அரசியலமைப்பு ரீதியிலான ஓர் அணுகுமுறை

2000 ஆம் ஆண்டின் அரசியலமைப்பு வரைவின் அதிகாரப் பகிர்விற்கான ஏற்பாடுகள் குறித்த ஓர் சரளமான அறிமுகம்

அறிமுகம்

வடக்கு கிழக்குப் பிரச்சினை, ஓர் இனப் பிரச்சினையாகவும், பயங்கரவாத செயற்பாடாகவும், இன்னும் பலவாறும் ஒவ்வொரு குழுவினராலும் அடையாளப் படுத்தப்படுகின்றது. எனினும், அந்த அனைத்துத் தரப்பினரும் ஏற்றுக்கொள்ளக்கூடிய ஓர் உண்மை உள்ளது. அதாவது, வடக்கு கிழக்கின் மக்கள் இயல்பு வாழ்வு, நாட்டின் ஏனைய பிரதேசங்களின் மக்கள் இயல்பு வாழ்வை விடப் பெரிதும் சிக்கலார்ந்தது என்பதாகும். அவ்வாறே, வடக்கு கிழக்கில் வாழும் தமிழ் மக்களும், முஸ்லிம் மக்களும் பெருமளவிற்கு ஒரு திரட்சியாக இருந்த போதிலும், அரசு நிருவாகத்திற்கு அவர்கள் போதியளவில் பங்களிப்பு நல்கவில்லை. அதற்குப் பல்வேறு காரணங்கள் இருக்கின்றன. எவ்வாறாயினும், தம்மை ஆளும் அரசாங்கம் தமது அரசாங்கம் அல்ல என்ற உணர்வு ஓர் இனப்பிரிவினருக்கு ஏற்படுமாயின், அந்த இனப்பிரிவினர் அரசாங்கத்தை விட்டும் தூரவிலகுவதுடன், கோரிக்கைகள், எதிர்ப்பு ஆர்ப்பாட்டங்களின் ஊடாக அந்த நிலையை போராட்ட வடிவமாக மாற்றுவதன் மூலம் தமது இனப்பிரிவினரின் அபிலாசைகளை ஈடேற்றிக்கொள்ள முற்படுவர்.

குறிப்பாக, இங்கிலாந்தின் அரசு நிருவாக மாதிரிவடிவத்தைத் தழுவி கட்டியெழுப்பப்பட்ட இலங்கையின் பின்-காலனித்துவ அரசு மாதிரி வடிவம், ஆரம்பம் முதற்கொண்டே தமிழ், முஸ்லிம் மக்களின் அபிலாசைகளை மாத்திரமின்றி மலைநாட்டுச் சிங்கள மக்களின் அபிலாசைகளையும் கருத்திற் கொள்ளாமல், கொழும்பை மையமாகக்கொண்ட பெரு மரபின் அபிலாசைகளை மாத்திரம் கருத்திற்கொண்டு கட்டியெழுப்பப் பட்டதொன்றாக இருந்தது. கொழும்பை மையமாகக்கொண்ட இப் பெரு மரபின் அபிலாசைகளை மாத்திரம் நாட்டின் அனைவர் மீதும் சுமத்திய அரசு நிருவாக மாதிரி வடிவமே வடக்கின் முறுகல்நிலைக்கு பிரதானமாக ஊட்டமளித்தது.

ஆகையால், கடந்த காலத்தில் எவ்வாறு இருந்தபோதிலும் தற்காலத்தில் பல இன, பல மத, பல கலாசாரங்களைச் சார்ந்த மக்கள் வாழும் இலங்கையில், 1948 இல் ஆங்கிலேயர் அறிமுகப்படுத்திய அரசு மாதிரி வடிவத்தினுள் எழுந்துள்ள சிக்கல்களுக்கு, குறித்த மாதிரி வடிவத்தினுள் இருந்தே தீர்வுகாண முடியாத சூழ்நிலை தோன்றியுள்ளது. எனவே, குறித்த மாதிரி வடிவத்திலிருந்து விடுபட்டு இன ரீதியாக பல்லினத் தன்மை வாய்ந்த நாடுகளால், அந்த பல்லினத் தன்மையில் கூட்டாகக் கட்டியெழுப்புவதற்காகப் பயன்படுத்திக் கொண்டுள்ள திறமுறைகளை எமது நாட்டுக்கும் இசைவுறுத்துவதற்கான பெரும் தேவை எழுந்தது. அதன்படி, இன ரீதியாகவும் பிரதேச ரீதியாகவும் அதிகாரங்களைப் பகிர்ந்தளிக்கும் அரசு நிருவாக மாதிரி வடிவமொன்று குறித்து நீண்ட காலமாக மக்கள் தலைவர்களிடையே கருத்தாடல்கள் இடம்பெற்றன.

அதன் விளைவாக, அரசியலமைப்புச் சீர்திருத்தத்திற்கான 2000 ஆம் ஆண்டு புதிய அரசியலமைப்புத் திருத்தச் சட்டமூலம் பாராளுமன்றத்திற்குக் கொண்டுவரப்பட்டது. பொது சன ஐக்கிய முன்னணி அரசாங்கத்தினால் அது வகுத்தமைக்கப்பட்ட போதிலும், அந்தக் கலந்துரையாடல்களில் சகல கட்சிகளையும் பங்கேற்கச் செய்தது. “பக்கேஜ்” எனப் பிரபல்யம் பெற்ற “அரசியல் தீர்வுத்திட்டத்தை/ தீர்வுப்பொதியை” (Devolution Package) அடிப்படையாகக் கொண்டு அந்தப் பேச்சுவார்த்தைகள் இடம்பெற்றன. ஈற்றில், குறித்த வரைவுச் சட்டமூலம் 2000 ஆம் ஆண்டு ஆகஸ்ட் மாதம் பாராளுமன்றத்தில் சமர்ப்பிக்கப்பட்டதுடன், துரதிரஷ்டவசமாக எதிர்க்கட்சியினரின் கட்டும் எதிர்ப்புக்கு மத்தியில் அந்தச் சட்டமூலம் குறித்த விவாதத்தையேனும் நடாத்த முடியாமல் சென்றது. சாத்தியம், அசாத்தியம் குறித்த கருத்தாடல்கள் இடம்பெறாத நிலையில் முற்றாகப் புறக்கணிக்கப்படும் எமது துரதிட்டவசமான மரபினுள் இந்த வரைவும் அலசப்படாத நிலையில் வரலாற்றுடன் சங்கமித்தது. வடக்கின் இன முறுகல் நிலைக்குரிய ஒரு தீர்வாக அந்த அரசியலமைப்பு வரைவின் மூலம் முன்மொழியப்பட்ட அதிகாரப் பகிர்விற்கான ஏற்பாடுகள் குறித்த சரளமான அறிமுகமொன்றை முன்வைப்பதே இந்தக் கட்டுரையின் நோக்கமாகும். குறிப்பாக, தமிழ், முஸ்லிம் மக்களை அரசாங்கத்துடன் பெரிதும் ஐக்கியமாக்கிக் கொள்வதுடன், நிறைவேற்றுத்துறை, சட்டவாக்கத்துறை, நீதித்துறை என்ற அடிப்படையில் அதிகாரங்களைப் பகிர்ந்தளிப்பதற்கான ஏற்பாடுகளையும், பிரதேச நிருவாக அலகுகளான மாகாண

சபைகளுக்குள்ள நிதிச் சுதந்திரம் குறித்தும், வடககு கிழக்கிற்காக முன்மொழியப்பட்ட இடைக்கால நிருவாக சபை குறித்தும் இங்கு கருத்திற் கொள்ளப்படும்.

மாதிரி வடிவம்

1978 ஆம் ஆண்டின் அரசியலமைப்புடன் ஒப்புநோக்குமிடத்து இந்த அரசியலமைப்பு வரைவில் அடிப்படை வேறுபாடுகள் பலவற்றை அவதானிக்க முடிகிறது. அதாவது, 1978 ஆம் ஆண்டின் அரசியலமைப்பு ஒற்றையாட்சிக் கட்டமைப்பைப் பலப்படுத்துவதற்காக ஏற்படுத்தப்பட்டதொன்றாக இருப்பதுடன், இந்தப் புதிய வரைவு அதிகாரங்களைப் பகிர்ந்தளித்து ஐக்கிய இலங்கையொன்றைக் கட்டியெழுப்புவதற்காக உருவாக்கப் பட்டதொன்றாகும். வரைவின் முன்னுரை குறிப்பிடுவது போன்று, “பரந்தளவில் அதிகாரங்கள் பகிர்ந்தளிக்கப்படுவதை உறுதிப்படுத்துவதும்” என்ற வாசகத்தின் ஊடாக அது நன்கு புலப்படுகின்றது. அவ்வாறே, அரசியலமைப்பு வரைவின் 1 ஆம் உறுப்புரையில், “இலங்கைக் குடியரசு ஒரே சுதந்திர, இறைமை பொருந்திய, சுயாதீன நாடாகும். “அது” மத்திய அரசாங்கத்தின் நிறுவனங்களையும், மாகாண நிறுவனங்களையும்” கொண்டமைந்தது எனக் குறிப்பிடப்பட்டுள்ளது. இதிலிருந்து அரசு நிருவாக மாதிரி வடிவத்தில் தெளிவான வேறுபாடொன்றை அவதானிக்க முடிகின்றது. அதன் மூலம் அதிகாரங்கள் பகிர்ந்தளிக்கப்பட்ட நிருவாகமொன்று எதிர்பார்க்கப்பட்டது. அதன் 1(2) ஆம் உறுப்புரையில், “இலங்கையர் சமூகத்தின் பல இன, பல மொழி பேசும், மத பன்மைத்துவத்தை ஏற்றுக்கொண்டு” எனக் குறிப்பிடப்படுவதன் மூலம், அனைத்து இன மக்களையும் ஏற்றுக்கொள்வதன் ஊடாக அனைவருக்கும் அரசு பெரும் பங்களிப்பொன்றை வழங்குகின்றது. அவ்வாறே, மக்களின் இறைமை, நிறைவேற்றுத்துறை, சட்டவாக்கத்துறை, நீதித்துறை சார்ந்த அதிகாரங்கள் மத்திய அரசாங்கத்தினாலும், மாகாண சபைகளினாலும் பிரயோகிக்கப்படுவதாக அரசியலமைப்பு வரைவின் 2(2) ஆம் உறுப்புரை குறிப்பிடுகின்றது.

அவ்வாறே, அரசாங்கம் பிரிந்து செல்லாதிருப்பதற்கான பலம்பொருந்திய ஏற்பாடுகளின் ஊடாக நாட்டின் ஆள்புல ஒருமைப்பாடு பாதுகாக்கப்பட்டுள்ளது. அத்துடன், 3(1) ஆம் உறுப்புரை, மாகாண சபையொன்றின் வரையறைகளை மாற்றுதல், மாகாணமொன்றின் எல்லைகளை மாற்றுதல் அல்லது மாகாணமொன்றின் பெயரை மாற்றுதல், மாகாணங்களை

ஒன்றிணைத்தல் ஆகாதெனவும் குறிப்பிடுகின்றது. அவ்வாறே, வரைவின் 220 ஆம் உறுப்புரையில் காண்பிக்கப்பட்டுள்ளவாறு குடியரசின் ஒருமைப்பாட்டுக்கும் இறைமைக்கும் தெளிவான ஆபத்தொன்றைச் சுட்டும் கலகங்கள், கிளர்ச்சிகள் ஏற்படுமாயின், பிரதம அமைச்சரின் ஆலோசனைக்கு அமைவாக சனாதிபதியினால் வெளியிடப்படும் பிரகடனம் ஒன்றின் மூலம் ஆயுதப் படைகளும், தேசிய பொலிசு சேவையும் குறித்த மாகாணங்களுக்காக ஈடுபடுத்தப்பட முடியும் என்பதுடன், அரசியலமைப்பு மீறப்படுவது தவிர்ந்தவிடத்து ஏனைய சட்டத்தை விஞ்சிச்செல்லும் விதத்திலாயினும் கட்டளைகள் பிறப்பிக்கப்படலாம். அவ்வாறே, ஆளுநரின் கோரிக்கையின் பேரில் சனாதிபதி அவசரகாலமொன்றை மாகாணத்தினுள் பிரகடனம் செய்யலாம். யாதேனுமொரு மாகாண சபைக்கு அரசியலமைப்பின் அதிகாரங்களைப் பகிர்ந்தளிப்பதற்கு முரணாக அல்லது மக்கள் பாதுகாப்புக் குறித்த அத்தியாயத்தின் ஏற்பாடுகளுக்கு முரணாகச் செயற்படுவதாயின், சனாதிபதிக்கு குறித்த மாகாண சபையைக் கலைத்து ஆட்சியை பிரதம அமைச்சரின் ஆலோசனைப்படி தனக்குக் கீழ் கொண்டுவர முடியும்.

அவ்வாறே, வடக்கு கிழக்கில் உரியவாறு வாக்கெடுப்பொன்று நடாத்தப்படும் வரையில் இடைக்கால நிருவாக சபையொன்றை முன்மொழிவதன் ஊடாக திறம்பட நடைமுறைப்படுத்தக்கூடிய நிருவாக முறையொன்று முன்மொழியப்பட்டுள்ளது.

இதன்படி, இன பல்லினத் தன்மையை ஏற்றுக்கொண்டு மிகவும் அகல்விரிவாக அதிகாரப் பகிர்வொன்றை மேற்கொள்ளும் அதேவேளை, நாடு பிரிந்துசெல்லாமல் தடுப்பதற்கான பலம்பொருந்திய ஏற்பாடுகள் இந்த உறுப்புரையில் உள்ளடக்கப்பட்டுள்ளது.

நிறைவேற்று அதிகாரங்களைப் பகிர்ந்தளிப்பதற்கான ஏற்பாடுகள்

1978 ஆம் ஆண்டு அரசியலமைப்பில் சனாதிபதி பதவியைச் சூழவே நிறைவேற்று அதிகாரம் குவிக்கப்பட்டிருந்தது. பின்னர், 1987 ஆம் ஆண்டில் அதனுடன் சேர்க்கப்பட்ட 13 ஆம் சீர்திருத்தத்தின் மூலம் மாகாண ஆளுநருக்கும் நிறைவேற்று அதிகாரம் வழங்கப்பட்டது. எனினும், நடைமுறையில் அதிகாரப் பகிர்வொன்றைக் காண முடியாதிருந்தது. நிறைவேற்று

சனாதிபதியின் ஆலோசனைகளுக்கு அமைய செயலாற்றும் ஆளுநர் பதவியொன்று அதன் மூலம் உருவாகியிருந்தது. எனினும், இந்தப் புதிய வரைவில் நிறைவேற்று சனாதிபதி பதவியை இல்லாதொழித்து, அதற்குப் பதிலாக பிரதான நிறைவேற்று அதிகாரம் பிரதம அமைச்சர் உள்ளிட்ட அமைச்சரவைக்கு உரித்தாக்கப்பட்டுள்ளதுடன், பிரதம அமைச்சர் உள்ளிட்ட அமைச்சரவை பாராளுமன்றத்திற்குப் பொறுப்புக்கூற வேண்டும். அவ்வாறே, வரைவுச் சட்டமூலத்தின் 130 ஆம் உறுப்புரைக்கமைய, மாகாணத்தின் நிறைவேற்று அதிகாரங்கள் செயற்படும் விதம் குறிப்பிடப்பட்டுள்ளது. அதன்படி, மாகாண சபையொன்றுக்கு நியதிச்சட்டங்களை இயற்றுவதற்கு அதிகாரமுள்ள எல்லை வரை நிறைவேற்று அதிகாரங்கள் ஆளுநருக்கு உரித்தாவதாகக் குறிப்பிடப்பட்டுள்ளது. அவர் இந்த அதிகாரங்களை மாகாண சபை முதலமைச்சரினதும் அமைச்சரவையினதும் ஆலோசனைப்படி செயற்படுத்த வேண்டும் எனக் குறிப்பிடப்பட்டுள்ளது.

அவ்வாறே, மாகாணத்தினுள் நிறைவேற்று அதிகாரங்கள் மேலும் கீழ்நோக்கி நகர்வதற்காக நிறைவேற்றுத் தெரிவுக்குழு முறையொன்றும் வரைவின் 135 ஆவது உறுப்புரையின் மூலம் முன்மொழியப்பட்டிருந்தது.

அவ்வாறே, இலங்கைக்கு புதிய ஒரு பதவியான உப சனாதிபதி பதவிகள் இரண்டும் இந்த வரைவின் மூலம் முன்மொழியப்பட்டிருந்தது. அது அடிப்படையில் சிறுபான்மை இனக் குழுக்கள் மத்திய அரசாங்கத்தின் அதிகாரத்திற்கு கூட்டுப் பங்களிப்பை வழங்குவதன் ஊடாக இனப்பிரிவினரை அரசாங்கத்துடன் மேலும் தொடர்புபடுத்திக் கொள்ளும் ஒரு முயற்சியாக அமைந்தது. அதற்குக் காரணம், 57 ஆம் உறுப்புரைக்கமைய, தெரிவுசெய்யப்பட்ட சனாதிபதியின் இனப்பிரிவைச் சாராத இரு இனங்களிலிருந்தே சொல்லப்பட்ட உப சனாதிபதிகள் நியமிக்கப்பட வேண்டும். அவ்வேளை, நடைமுறை ரீதியாக சிங்கள, தமிழ், முஸ்லிம் ஆகிய பிரதான மூவினங்களும் ஒரு வகையில் அடையாளமாகவேனும் அரசுத் தலைவர் பதவியில் பிரதிநிதித்துவம் வகிப்பர். அவ்வாறே, அந்த உப சனாதிபதிகளைத் தெரிவுசெய்யும்போது தொடர்புபட்ட இனப்பிரிவின் பாராளுமன்ற பிரதிநிதிகளுக்குத் தமது அபிப்பிராயங்களைத் தெரிவிப்பதற்கு கூடுதல் வாய்ப்பு அளிக்கப்பட்டிருந்தது.

சட்டவாக்க அதிகாரங்களைப் பகிர்ந்தளித்தல்

வரைவுச் சட்டமூலத்தின் 91 ஆம் உறுப்புரைக்கு அமைவாக, ஒதுக்கிய நிர்ல என அழைக்கப்படும் மத்திய அரசாங்கத்தைச் சார்ந்த நோக்கெல்லைக்கு உட்படும் விடயங்கள் குறித்து இலங்கையின் சகல பிரதேசங்களுக்கும் சட்டம் இயற்றுவதற்கான தனி அதிகாரம் பாராளுமன்றத்திற்கு இருப்பதுடன், பாராளுமன்றத்திற்கு சட்டவாக்க அதிகாரத்தைக் கைவிட முடியாது. அவ்வாறே, எந்தவொரு நீதிமன்றத்தையும் தாபிக்கவும் முடியாதென அறிவிக்கப்பட்டுள்ளது. எனினும், அரசியலமைப்பின் ஏற்பாடுகளுக்குட்பட்டு மாகாண சபையொன்றுக்கு மாகாண சபை நிர்லலுக்குரிய விடயங்கள் தொடர்பில் நியதிச் சட்டங்களை ஆக்குவதற்கான புறநீங்கலான அதிகாரம் இருப்பதுடன், குறித்த நியதிச்சட்டங்கள் அரசியலமைப்புக்கு முரணானவையாக அமையலாகாது என வரைவின் 137 ஆம் உறுப்புரை தெரிவிக்கின்றது.

13 ஆம் அரசியலமைப்புச் சீர்திருத்தத்தின் மூலம் சட்டவாக்க அதிகாரத்தைப் பகிர்ந்தளிக்கும்போதும் ஒதுக்கிய நிர்ல, மாகாண சபை நிர்ல, ஒருங்கியை நிர்ல என 3 விடய நிர்ல்களின் கீழ் காண்பிக்கப்பட்டிருந்தன. அது மிகவும் சிக்கல் வாய்ந்ததாக இருந்ததுடன், மாகாண சபைக்கு குறிப்பாக அதிகாரங்கள் உரித்தாகவில்லை. அந்தக் குறைபாடு இந்த அரசியலமைப்பு வரைவின் மூலம் தவிர்க்கப்பட்டு, மிகத் தெளிவாக சட்டவாக்க அதிகாரங்களைப் பகிர்ந்தளிக்கும் நோக்குடன் ஒதுக்கிய (மத்திய அரசாங்கத்தின்) நிர்ல, மாகாண சபை நிர்ல என 2 நிர்ல்கள் மாத்திரம் முன்மொழியப்பட்டுள்ளன. அதற்கமைய, மாகாண சபையொன்றுக்குரிய மக்கள் வாழ்வைக் கொண்டுசெல்வதற்கு அவசியமான 65 விடயங்கள் மாகாண சபை நிர்லில் உள்ளடக்கப்பட்டுள்ளன. குறித்த விடயங்கள் தொடர்பில் நியதிச்சட்டங்களை இயற்றும் அதிகாரம் மாகாண சபைக்கு உரித்தாகும். அவ்வாறே, ஒதுக்கிய நிர்லாகக் குறிப்பிடப்பட்டுள்ள நிர்லில் தேசியளவில் முக்கியத்துவம் பெறும் 85 விடயங்கள் வரை உள்ளடக்கப்பட்டுள்ளதுடன், அவை தொடர்பான சட்டம் இயற்றும் அதிகாரம் சட்டவாக்கத் துறையைச் சாரும். அவ்வாறே, மேற்சொன்ன ஒதுக்கிய நிர்லில் 86 ஆம் இலக்கமாகக் காண்பிக்கப்பட்டுள்ளது, மாகாண சபை நிர்லில் குறிப்பிடப்படாத யாதேனும் ஒரு விடயம் மத்திய சட்டவாக்கத்துறைக்கு உரித்தாகும்.

நீதித்துறை அதிகாரங்களைப் பகிர்ந்தளித்தல்

மாகாண மேல் நீதிமன்றத்தின் மூலமே மாகாணங்களுக்கான நீதித்துறை அதிகாரங்களைப் பகிர்ந்தளிப்பதற்கு முன்மொழியப்பட்டுள்ளது. அது குறித்து சட்டமூலத்தின் 150 ஆம் உறுப்புரையில் குறிப்பிடப்பட்டுள்ளது. அந்த ஏற்பாடுகள் 13 ஆம் அரசியலமைப்புச் சீர்திருத்தத்தின் கீழ் தாபிக்கப்பட்ட மாகாண மேல் நீதிமன்றங்களின் அதிகாரங்களுடன் பெரிதும் ஒத்தவையாகும். எவ்வாறாயினும், 13 ஆம் சீர்திருத்தத்தின் அதிகாரங்களைப் பகிர்ந்தளிப்பது வெற்றிகரமாக நடைமுறைப்படுத்தப்பட்டதும் நீதித்துறை அதிகாரங்களைப் பகிர்ந்தளிப்பதற்காக மாகாண மேல் நீதிமன்றம் தாபிக்கப்படும். அவ்வாறே, அரசியலமைப்பு வரைவின் 136 ஆம் உறுப்புரையின் படி, மாகாண சட்டத்துறை தலைமை அதிபதி ஒருவர் ஒவ்வொரு மாகாணத்திற்கும் நியமிக்கப்படுவர். ஆளுநர், முதலமைச்சர், அமைச்சரவை ஆகியவற்றால் அமூல்படுத்தப்படும் சட்டம் சார்ந்த விடயங்கள் குறித்து ஆலோசனை வழங்குவது அவர் சார்ந்த பணியாகும். தற்போது, அத்தகைய ஆலோசனைகள் சட்டமா அதிபரிடமிருந்து அல்லது பொருள்கோடலைப் பெற்றுக்கொள்வதாக உயர் நீதிமன்றத்தினால் பெற்றுக்கொள்ள நேரிட்டுள்ளது. அதற்கமைய, இந்த ஏற்பாடும் ஒரு விதத்தில் நீதித்துறை அதிகாரங்களைப் பகிர்ந்தளிப்பதற்காகப் பயன்படும் ஒரு விடயமாகும். இவ்வாறு காண்பிக்கப்பட்டுள்ள நீதித்துறை அதிகாரங்கள், இதுகாறும் உரிய விதத்தில் செயற்படுத்தப்படவில்லை என்பதையும் குறிப்பிட்டாக வேண்டும்.

நீதி அதிகாரங்களைப் பகிர்ந்தளித்தல்

நீதி அதிகாரங்களை மாகாண சபைகளுக்குப் பகிர்ந்தளிப்பதற்காக மத்திய அரசாங்கத்தின் திரட்டு நிதியத்திற்குப் புறம்பாக, ஒவ்வொரு மாகாணத்திற்கும் தனித் தனியாக மாகாண திரட்டு நிதியமொன்று வரைவின் 207 ஆம் உறுப்புரையினால் முன்மொழியப்பட்டுள்ளது. அதற்காக வரித் தொகைகளும், உள்ளூராட்சி அதிகார சபைகளுக்கான கடன் செலுத்தல்களும் திரட்டு நிதியத்தில் வரவு வைக்கப்படும். அந்த மாகாண சபைக்காக எதிர்பாராத செலவினங்களைச் சமப்பதற்கு எதிர்பாரா சந்தர்ப்ப நிதியமொன்றையும் தாபித்துக்கொள்ளலாம். அவ்வாறே, 210 ஆம் உறுப்புரையின் படி, “மாகாணத்தின் நிறைவேற்று அதிகாரம், மாகாண திரட்டு நிதியத்தை பிணைப்பொறுப்பு வைத்து உள்ளூர் மற்றும் சர்வதேசத் கடன்

பெற்றுக்கொள்வது வரையில் பரந்துபடும்.” எனக் குறிப்பிடப்படுவதும், மாகாண சபையொன்றின் நிதி சார்ந்த சுயாதீனத்தை நன்கு வெளிப்படுத்துகின்றது. அவ்வாறே, 211 ஆம் உறுப்புரைக்கமைய நிதி ஆணைக்குழுவொன்று தாபிக்கப்படுவதுடன், அது சுயாதீன ஆணைக்குழுவொன்றாகச் செயற்படும். மாகாணங்களின் பயன்பாட்டுக்காக மத்திய அரசாங்கத்தினால் வருடாந்தம் வழங்கப்படும் நிதிகளை எந்தக் கோட்பாடுகள் மீதமைந்து அந்தந்த மாகாணங்களிடையே பகிர்ந்தளிக்க வேண்டும் என்பது தொடர்பாகவும், பயனுறுதி வாய்ந்த அதிகாரப் பகிர்விற்கு அவசியமான வழங்கலை வழிமொழிந்த நிதித் தொகையைக் குறிப்பாக உறுதிப்படுத்தும் நோக்குடன் மத்திய அரசாங்கத்திற்கும் மாகாணங்களுக்கும் இடையில் வருமானப் பகிர்வு, ஒதுக்கீடுசெய்து வழங்கல் ஆகியன எந்தக் கோட்பாடுகளின் மீதமைந்து மேற்கொள்ளப்பட வேண்டும் என்பது தொடர்பாகவும், மாகாண நிதி அலுவல்களுடன் தொடர்பாக சனாதிபதியினால் ஆற்றுப்படுத்தப்படும் யாதேனும் விடயங்கள் தொடர்பில் சனாதிபதிக்கு விதப்புரை வழங்குவதும் அதன் பணிகளில் அடங்கும்.

மாகாண அரசாங்க சேவை

மாகாண சபைகள் சார்ந்த நிறுவனங்களின் ஊழியர்கள் மாகாண அரசாங்க சேவையைச் சார்ந்தவர்களாக இருப்பதுடன், அவர்களுக்காக மாகாண அரசாங்க சேவை ஆணைக்குழுவொன்றைத் தாபிப்பதற்கான ஏற்பாடுகள் மேற்கொள்ளப்பட்டுள்ளன. அதன் வண்ணம், மாகாண நிருவாகத்தைச் சார்ந்த நிறுவனங்களின் திணைக்களத் தலைவர்களின் நியமனம், பதவியூர்த்துகை, இடமாற்றம், சேவை நீக்கம், ஒழுக்காற்று நடவடிக்கை ஆகிய கருமங்கள் மாகாண அமைச்சரவையைச் சார்வதுடன், மாகாண நிறுவனங்களுக்குரிய ஏனைய உத்தியோகத்தர்கள் பற்றிய அதிகாரங்கள் மாகாண அரசாங்க சேவை ஆணைக்குழுவைச் சாரும். மாகாண அமைச்சரவையுடன் கலந்தாலோசித்து ஆளுநரால் இந்த ஆணைக்குழுவிற்கு நியமனங்கள் மேற்கொள்ளப்படும்.

பொலிசு அதிகாரங்கள்

தேசிய பொலிசு சேவைக்குப் புறம்பாக மாகாணங்களில் பணியாற்றுவதற்காக ஒவ்வொரு மாகாணத்திற்கும் மாகாண

இடைக்கால நிருவாக சபை

அரசியலமைப்பு வரைவிலுள்ள மிகச் சிறப்பான பண்பு யாதெனில், 05 ஆண்டு காலத்திற்கு வடக்கு கிழக்கு மாகாணத்தை நிருவகிப்பதற்கான இடைக்கால நிருவாக சபையொன்று முன்மொழியப்பட்டுள்ளமையாகும். அதன் படி, வடக்கு கிழக்கு மாகாணத்திற்காக சனாதிபதியினால் இடைக்கால நிருவாக சபையொன்றுக்கான உறுப்பினர்கள் பெயர் குறிக்கப்பெறுவர். இங்கு, அங்கீகரிக்கப்பட்ட அரசியல் கட்சிகளினாலும், சுயாதீன குழுக்களினாலும் அந்த மாகாணத்தில் வசிப்போர் பெயர் குறிக்கப்படலாம் என்பதுடன், இன ரீதியான உள்ளடக்கத்தையும் கருத்திற்கொண்டு சனாதிபதியினால் அந்த நியமனங்கள் செய்யப்படும்.

இந்த இடைக்கால நிருவாக சபையின் உறுப்பினர்களிலிருந்து அமைச்சரவையொன்றும் நியமிக்கப்படும். அதற்கமைய, முதலமைச்சர் சாராத இரு இனப் பிரிவுகளிலிருந்து பிரதி முதலமைச்சர்கள் இருவரும், மற்றும் ஆறு அமைச்சர்களைக் கொண்ட அமைச்சரவையொன்றும் ஏற்படுத்தப்படும்.

அவ்வாறே, இந்த இடைக்கால நிருவாக சபைக்கு ஒரு சில சட்டவாக்க அதிகாரங்கள் வழங்கப்பட்டுள்ளதுடன், அரசாங்க சேவையும் பொலிச சேவையும் இதனைச் சாரும்.

புனர்வாழ்வு, மீள்குடியமர்த்துகைக்கு அவசியமான நடவடிக்கைகளை மேற்கொள்வது இடைக்கால நிருவாக சபையின் மிக முக்கிய பணியாகக் காண்பிக்கப்பட்டுள்ளது.

அவ்வாறே, இடைக்கால நிருவாக சபையின் துணை நிருவாக சபையின் உறுப்பினர்களிலிருந்து ஒவ்வொரு இனப் பிரிவினர்கும் கலாசார சபையை உருவாக்குவதற்கும் முன்மொழியப்பட்டுள்ளது.

அரசியலமைப்பு வரைவின் 252 ஆம் உறுப்புரையினால் வடக்கு கிழக்கு சமத்துவத்திற்கான ஆணைக்குழுவொன்றும் முன்மொழியப்பட்டுள்ளது. ஊழியம், அரசாங்க சேவையில் பிரவேசித்தல் போன்ற விடயங்கள் தொடர்பில் அந்த இரு மாகாணங்களினதும் இரு இனப்பிரிவைச் சேர்ந்த அனைவருக்கும் சமமான சந்தர்ப்பம் வழங்கல், அந்த மாகாணங்களின் சகல இனப்பிரிவினருக்கு இடையிலும் சுயாதீனத்தின் சமத்துவத்தை மேம்படுத்துதல் ஆகியவற்றுக்காக இந்த ஆணைக்குழு தாபிக்கப்படும். இந்த ஆணைக்குழுவிற்கு சனாதிபதியினால் 3 உறுப்பினர்கள் நியமிக்கப்படுவர்.

பொலிசு சேவையொன்றை ஏற்படுத்துவது குறித்த ஏற்பாடுகள் 217 ஆம் உறுப்புரையில் உள்ளடக்கப்பட்டுள்ளன. அவ்வாறே, அந்த மாகாண பொலிசு சேவையின் தலைவர்களை நிருவகிப்பதற்காக மாகாண பொலிசு ஆணைக்குழுவொன்றும் தாபிக்கப்படும். இந்த பொலிசு சேவையின் தலைவரான மாகாண பொலிசு ஆணையாளர், விடயத்துறைக்குப் பொறுப்பான அமைச்சருக்கு பொறுப்புக் கூற வேண்டும் என்பதுடன், சட்டமா அதிபர் குற்றம்பகரும் தவறுகள் தவிர்ந்தவிடத்து, ஏனைய தொடர்புபட்ட நீதிமன்றங்களில் வழக்குத் தொடர்தல் தொடர்பில் மாகாண பொலிசு சேவை பொறுப்புக் கூற வேண்டும்.

தேவையின் பேரில் ஆளுநரால் தேசிய பொலிசு சேவையின் உதவியை, மாகாண சேவைக்காகப் பெற்றுக்கொள்ள முடியும். பொலிசு அதிகாரங்களும் இன்னும் மாகாண சபைகளுக்கு உரித்தளிக்கக்கூடிய அதிகார வகைக்குள் அடங்கும்.

காணி அதிகாரங்கள்

உள்நாட்டு நீர்ப் பரப்பினுள் அமைந்துள்ள கனிய, வேறு பெறுமதி வாய்ந்த சகலவையும், கண்டத்தின் நீர்ப் பரப்பு சார்ந்ததும், இலங்கையின் ஆள்புல பொருளாதார வலயத்திற்கு உரிய சகல உரிமைகளும் மத்திய அரசாங்கத்தைச் சாரும். அவ்வாறே, எண்ணெய் வளப் பூமிகள், சுரங்கங்கள், கனிப் பொருட்கள் முன்னேற்றுகை முதலியன மத்திய அரசாங்கத்தின் விடயப் பரப்பெல்லைக்குள் அடங்கும்.

அவ்வாறே, ஒதுக்கிய நிரலில் குறிப்பிடப்பட்ட விடயங்கள் தொடர்பில் மத்திய அரசாங்கத்தின் நிறுவனங்களால் நிருவகிக்கப்படும் காணிகள் மத்திய அரசாங்கத்தைச் சார்வதுடன், மாகாண சபை நிரலின் விடயத்திற்குரிய மாகாண சபையொன்றின் நிறுவனங்களால் நிருவகிக்கப்படும் காணிகள் மாகாண சபையைச் சாரும்.

அவ்வாறே, மத்திய அரசாங்கத்திற்கு இடைப்பட்ட காணிகள் தொடர்பில், மாகாண சபைகளால் பிரச்சினை எழுமாயின், தேசிய காணிக் கையாளல் சபை அது தொடர்பில் தலையிட்டு செயற்படும். அது 145 ஆம் உறுப்புரையினால் தாபிக்கப்படும் மத்திய அரசாங்கத்தினதும் மாகாண சபைகளினதும் பிரதிநிதிகளை உள்ளடக்கிய ஒரு நிறுவனமாகும்.

மாகாண சபைகளுக்கும் மத்திய அரசாங்கத்திற்கும் இடையிலான பிணக்குத் தீர்த்தல்

மத்திய அரசாங்கம், அரசியலமைப்பை விஞ்சிச்சென்று யாதேனும் ஒரு மாகாண சபைக்குப் பாதகமாக அமையும் சட்டமொன்றை நிறைவேற்றினால் அல்லது யாதேனுமொரு சட்டத்தைத் திருத்துவதற்கு எத்தனித்தால், அவ்வேளை உயர்நீதிமன்றத்தின் முன்னிலையில் தோன்றி குறித்த சட்டத்தின் சட்டமுறையான தன்மை குறித்து சவால் விடுக்க வாய்ப்புள்ளது. அவ்வாறே, அரசியலமைப்பை மீறி நியதிச்சட்டமொன்றை இயற்றுவதற்கு யாதேனும் மாகாண சபையொன்று எத்தனிக்குமாயின், அந்த நிதிச்சட்ட வரைவின் சட்டமுறையான தன்மை குறித்து சவால் விடுப்பதற்கு சட்டமா அதிபர், மாகாண சட்டத்துறை தலைமை அதிபதி அல்லது எந்தவொரு பிரசை ஆகியோருக்கு உரிமையுள்ளது. அதற்கமைய மத்திய அரசாங்கத்திற்கும் மாகாண சபைகளுக்கும் இடையில் சட்டவாக்க அதிகாரம் குறித்த பிணக்கு உருவாகுமாயின், அதனைத் தீர்த்து வைப்பதற்கு உயர்நீதிமன்றத்தின் தலையீடு எதிர்பார்க்கப்படும்.

காணிக் கையாளல் குறித்து மாகாண அரசாங்கத்திற்கும் மத்திய அரசாங்கத்திற்கும் இடையில் தோன்றும் பிணக்குகளைத் தீர்த்து வைப்பதற்காக அரசியலமைப்பின் 145 ஆம் உறுப்புரையின் கீழ் தேசிய காணிக் கையாளல் சபை தாபிக்கப்படும். அந்த காணிக் கையாளல் சபை, அதன் உறுப்பினர்களின் உள்ளடக்கம், மத்திய அரசாங்கம், மாகாண சபைகளை சமமாக பிரதிநிதித்துவப்படுத்துவதாக காண்பிப்பதன் மூலம் காணிக் கையாளல் பிரச்சினைகளில் இரு தரப்பினரும் ஏற்றுக்கொள்ளக்கூடிய தீர்வொன்றைப் பெற்றுக்கொடுக்க எதிர்பார்க்கப்படுகின்றது.

அவ்வாறே, மத்திய அரசாங்கத்தின் செலவுத் தலைப்பின் மூலம் மாகாண சபைகளிடையே நிதிகளைப் பகிர்ந்தளிப்பது தொடர்பில் ஒவ்வொரு மாகாண சபைக்கும் மத்திய அரசாங்கத்திற்கும் இடையில் பிணக்குகள் தோன்றுவதைத் தடுப்பதற்காக நிதி ஆணைக்குழுவொன்று தாபிக்கப்படும். அதன் படி, குறித்த ஆணைக்குழு அரசியலமைப்பின் 211 ஆம் உறுப்புரையினால் ஏற்படுத்தப்பட்டுள்ள தகவுதிறன்களைப் பின்பற்றி, பிணக்குகள் தோன்றாதவாறு ஒவ்வொரு மாகாண சபைக்கும் நிதிகளை ஒதுக்கீடு செய்யும். அவ்வாறே, யாதேனுமொரு மாகாணத்தினுள் குடியரசின் ஒருமைப்பாட்டுக்கு அல்லது இறைமைக்கு தெளிவாகத் தோன்றும் ஆபத்து நிலைமையைச் சுட்டும் கலகங்கள், கிளர்ச்சிகள் அல்லது உள்ளூராட்சி அதிகார

சபையின் யாதேனுமொரு செயல் அல்லது செய்யாமை காரணமாக மாகாணமொன்றின் மக்களின் பாதுகாப்பிற்கு அச்சுறுத்தலொன்று விடுக்கப்படும்போது பிரதம அமைச்சரின் ஆலோசனைப்படி சனாதிபதியினால் குறித்த மாகாணத்தினுள் அவசரகால நிலைமையொன்று பிரகடனம் செய்யப்படலாம் என்பதுடன், சனாதிபதி மாகாண சபையின் அதிகாரங்களைத் தனக்குக் கீழ் கொண்டு வர அல்லது மாகாண சபையைக் கலைத்து விட முடியும்.

அரசியலமைப்புச் சீர்திருத்தம்

அரசியலமைப்புச் சீர்திருத்தம் குறித்த ஏற்பாடுகள், 99 ஆம் உறுப்புரையிலிருந்து பல உறுப்புரைகளில் காண்பிக்கப்பட்டுள்ளன. அரசியலமைப்புச் சீர்திருத்தத்தை மேற்கொள்ளும்போது அரசாங்கம், இறைமையும் மக்களும், பௌத்த மதம், அடிப்படை உரிமைகளும் பல்வகைச் சுதந்திரமும், மாகாண சபைகளைத் தாபித்தல் மற்றும் அரசியலமைப்புச் சீர்திருத்தம் மேற்கொள்ளும் உறுப்புரை திருத்தம் மேற்கொள்ளப்படின் பாராளுமன்றத்தின் 2/3 பெரும்பான்மை வாக்குப் பலத்திற்குப் புறம்பாக, மக்கள் கருத்துக் கணிப்பொன்றை நடாத்த வேண்டுமெனக் குறிப்பிடப்பட்டுள்ளது. ஏனைய உறுப்புரைகளைத் திருத்துவதற்கு பாராளுமன்றத்தின் 2/3 பெரும்பான்மை வாக்குகளைப் பெற்றுக்கொள்வது அவசியமாகும்.

அவ்வாறே, அரசியலமைப்பு வரைவின் 101(2) ஆம் உறுப்புரையில் காண்பிக்கப்பட்டுள்ளவாறு, மாகாண சபைகள் குறித்த அத்தியாயத்தில் குறிப்பிடப்பட்ட அல்லது மாகாண சபைகளின் அதிகாரங்கள் காண்பிக்கப்பட்டுள்ள அட்டவணையில் அல்லது மத்திய அரசாங்கத்தின் அதிகாரங்கள் காண்பிக்கப்பட்டுள்ள அட்டவணையில் குறிப்பிடப்பட்ட திருத்தங்களை மேற்கொள்வதாயின், அத்தகைய விடயங்கள் குறித்த மாகாண சபையினாலும் ஏற்று அங்கீகரிக்கப்பட்டாலொழிய அத்தகைய ஏற்பாடுகள் குறித்த மாகாண சபை தொடர்பில் செயல்வலுப்பெறா.

‘முற்றும்’

இன்று நிரந்தரமான சமாதானம்
நிலவவில்லை என்பது உண்மை.
ஆனால், நாடு மீண்டும் ஒரு முறை
யுத்தத்திற்கு இரையானால் அது
பாரிய அழிவையே ஏற்படுத்தும்.
எனவே, இன்று போரைத் தடுத்து
அனைத்து மக்களுக்கும்
நியாயத்தை
வழங்க வேண்டும்.

அரசியலமைப்பு அலுவல்கள் மற்றும்
தேசிய ஒருமைப்பாட்டு அமைச்சின்
சமாதானத்தைக் கட்டியெழுப்புவதற்கான
பிரிவின் வெளியீடு

Tharanjee Prints 506, Highlevel Rd, Nawimta, Maharagama.
Tel: 2804773

Digitized by Noolaham Foundation
noolaham.org | aavonaham.org

ISBN 978-955-1194-05-5